

بسم اللہ الرحمن الرحیم

غوث العالم مخدوم سید اشرف جہاں گیر سمنانی علیہ الرحمہ
کے ایک نامور خلیفہ

ملک العلماء قاضی شہاب الدین دولت آبادی

[ولادت: ۷۶۱ھ — وفات: ۸۴۹ھ]

مؤلف

ساجد علی مصباحی

استاذ جامعہ اشرفیہ، مبارک پور، اعظم گڑھ

ناشر: شعبہ نشریات دارالعلوم احمدیہ برکاتیہ، سوانچ پار، سنت کبیر نگر

بِسْمِ اللَّهِ الرَّحْمَنِ الرَّحِيمِ

جملہ حقوق بحق مؤلف محفوظ

نام کتاب : ملک العلماء، قاضی شہاب الدین دولت آبادی

نام مؤلف : مولانا ساجد علی مصباحی

استاذ جامعہ اشرفیہ، مبارک پور، اعظم گڑھ، یوپی

موبائل نمبر: 9450827590

پروف ریڈنگ : مولانا اظہار النبی حسینی مصباحی

تربیت تدریس جامعہ اشرفیہ، مبارک پور، اعظم گڑھ

کمپوزنگ : نعمانی کمپیوٹر سینٹر، مبارک پور، اعظم گڑھ، یوپی

تعداد صفحات : ایک سو چار (۱۰۴)

اشاعت اول [ای بک] : رجب المرجب ۱۴۳۸ھ / اپریل ۲۰۱۷ء

آن لائن کتاب ملنے کا پتہ

1. ahmadiabarkatia.in
2. aljamiatulashrafia.in
3. aljamiatulashrafia.org

اظہار حقیقت

بِسْمِ اللّٰهِ الرَّحْمٰنِ الرَّحِیْمِ

آج سے قریب چار سال پہلے کی بات ہے جب محب گرامی حضرت مولانا جلال الدین مصباحی، مدیر اعلیٰ شش ماہی پیغام نور العین، کچھو چھو شریف نے مجھ سے اپنے رسالہ کے لیے مضمون لکھنے کی فرمائش کی تھی، اس وقت مجھے خیال آیا کہ غوث العالم خدوم سید اشرف جہاں گیر سمنانی رضی اللہ تعالیٰ عنہ کے خلفا کا تذکرہ یکجا نظر نہیں آتا ہے؛ اس لیے اگر ان کے خلفا میں سے ایک ایک کی حیات و خدمات پر کچھ لکھتے رہیں تو موصوف کی فرمائش بھی پوری ہو جائے گی اور تمام خلفا کا تذکرہ بھی یکجا ہو جائے گا۔

اس خیال سے میں نے خدوم صاحب کے خلفا کی ایک فہرست تیار کی اور ان پر کچھ کام کرنے کا مَن بنالیا اور اس سلسلے کی پہلی کڑی کے طور پر میں نے ملک العلماء قاضی شہاب الدین دولت آبادی کے شخصیت اور ان کی حیات و خدمات پر مشتمل ایک مضمون قلم بند کیا جو شش ماہی رسالہ ”پیغام نور العین“ دسمبر ۲۰۱۲ء میں شائع ہوا۔

اس کی اشاعت کے قریب دو سال بعد عالی جناب محمد بشارت علی صدیقی اشرفی صاحب نے ایک روز ”جدہ“ سے مجھے فون کیا اور اس مضمون کا حوالہ دیتے ہوئے کہا کہ اگر اس میں کچھ اضافہ کر کے کتابچہ کی شکل دے دی جائے تو بہت اچھا رہے گا۔ میں نے کہا: ٹھیک ہے، دیکھا جائے گا، پھر نہ اس کی طرف میری توجہ ہو سکی اور نہ ہی انھوں نے اس پر کوئی اصرار کیا۔

اس سال چند ماہ پہلے پھر موصوف نے اس کی جانب توجہ دلائی تو میں بھی اس کام کے لیے پر عزم ہو گیا اور نئے سرے سے اس موضوع کا مطالعہ شروع کر دیا اور ضروری کتابیں حاصل کرنے میں لگ گیا۔

اس راہ میں میرے لیے سب سے بڑی دشواری یہ تھی کہ ماخذ کی اصل کتابیں مارکیٹ میں یا عام لائبریریوں میں دستیاب نہیں تھیں، نٹ پر بھی عموماً ان کتابوں کا اردو ترجمہ ہی نظر آ رہا تھا، مگر یہ بھی ایک حقیقت ہے کہ

مشکلے نیست کہ آساں نشود مرد باید کہ ہر اسماں نشود
میں تلاش و جستجو میں لگا رہا، میرے احباب نے اس سلسلے میں میرا تعاون کیا اور چند
ایام میں تقریباً مطلوبہ سبھی کتابیں مل گئیں، مثلاً

● محب گرامی مولانا ابراہار رضا رشیدی مصباحی نے دہلی سے دو کتابوں کی فوٹو کاپی بھیج
دی۔ (۱) مولانا خیر الدین محمد جون پوری کی کتاب ”تذکرۃ العلماء“۔ (۲) شمس العلماء محمد حسین
آزاد کی کتاب ”تذکرۃ علماء“۔

● مولانا انظار احمد مصباحی، جامعہ ملیہ اسلامیہ، نئی دہلی نے ”ڈاکٹر ذاکر حسین لائبریری“
سے ملا محمد قاسم ہندو شاہ کی کتاب ”تاریخ فرشتہ“ فارسی کے مطلوبہ صفحات کا فوٹو بھیج دیا۔

● مولانا ناصر حسین مصباحی، استاذ جامعہ اشرفیہ، مبارک پور نے شیخ عبدالحق محدث
دہلوی کی کتاب ”اخبار الاخیار فی اسرار الابرار“ کا فارسی نسخہ ٹ سے فراہم کر دیا۔

● مولانا اسلم پرویز مصباحی، استاذ جامعہ اشرفیہ، مبارک پور نے سید غلام علی آزاد
بلگرامی کی کتاب ”ماثر الکرام“ فارسی کا انتظام کر دیا۔

● مولانا محمد انظہار النبی حسینی مصباحی، جامعہ اشرفیہ، مبارک پور نے ٹیلی گرام کے
ذریعہ شاہ عبدالقدوس گنگوہی کی کتاب ”انوار العیون فی اسرار المکنون“ فراہم کر دی۔

اس طرح سے باقی کتابیں بھی دستیاب ہو گئیں۔ میں اپنے ان تم احباب کا شکریہ ادا
کرتا ہوں اور دعا کرتا ہوں کہ اللہ جل شانہ ان حضرات کی خدمات قبول فرمائے اور ان کی
کاوشوں کا انھیں بہتر اجر عطا فرمائے اور ہم سب کو سعادت دارین سے مالا مال فرمائے۔ آمین
اور محب گرامی محمد بشارت علی صدیقی اشرفی کا بھی شکریہ ادا کرتا ہوں کہ انھوں نے اس
کتاب کو تیار کرنے کی ترغیب دی اور اس کی اشاعت کا بھی وعدہ کیا۔

اللہ رب العزت ان سب کو اجر جزیل عطا فرمائے اور میری اس کاوش کو شرف قبول بخشے
اور آخرت میں اسے میرے لیے ذریعہ نجات بنائے۔ آمین بجاہ حبیبہ الکریم صلی اللہ تعالیٰ علیہ
وعلی آلہ وصحبہ اجمعین۔

ساجد علی مصباحی، جامعہ اشرفیہ، مبارک پور، اعظم گڑھ

۱۷ رجب ۱۴۳۸ھ / ۱۵ اپریل ۲۰۱۷ء، بروز شنبہ

بسم الله الرحمن الرحيم
نحمده و نصلّي و نسلّم على رسوله الكريم

ملک العلماء، قاضی شہاب الدین دولت آبادی

ملک العلماء، قاضی شہاب الدین دولت آبادی علیہ الرحمة والرضوان، غوث العالم، محبوب یزدانی، مخدوم سید اشرف جہاں گیر سمنانی رحمۃ اللہ تعالیٰ علیہ [متوفی: ۸۰۸ھ] کے ایک جلیل القدر خلیفہ ہیں۔

ملک العلماء ہمہ جہت فضل و کمال کے حامل اور شریعت و طریقت کے جامع تھے، مختلف علوم و فنون میں انھیں امامت و عبقریت کا درجہ حاصل تھا، وہ اپنے دور کے ممتاز علمائے کرام کے میر کارواں اور مشہور و معروف مصنفین میں سرفہرست تھے، اُس دور کے علما و مشائخ اور امرا و سلاطین نے ان کے علمی و ادبی کمالات و خصوصیات کا اعتراف کرتے ہوئے ان کی بارگاہ میں تشکر و امتنان کا ہدیہ اور ادب و احترام کا نذرانہ پیش کیا۔ مگر حیرت کی بات یہ ہے کہ سیرت و سوانح اور تراجم و طبقات کی کتابوں میں علوم و معارف کے اس بحر بے کراں کا پورا نام و نسب بھی تفصیل کے ساتھ نہیں ملتا اور نہ ہی کسی تذکرہ نگار نے اس مرد حق آگاہ کی تاریخ ولادت کا باضابطہ ذکر کیا ہے، پھر بھی تلاش و جستجو سے جو کچھ مل سکا ہے، ہم اسے ہدیہ ناظرین کرتے ہیں۔

ملک العلماء کا نام و نسب:

آپ کا نام: احمد، لقب: شہاب الدین اور ملک العلماء ہے۔ آپ کے والد کا نام: عمر، کنیت: ابوالقاسم اور لقب: شمس الدین ہے۔ والد کے لقب سے اندازہ ہوتا ہے کہ وہ بھی اپنے دور کے مشاہیر و ارباب فضل و کمال میں سے تھے۔

شیخ اسماعیل بن محمد امین بغدادی کی کتاب ”ہدیۃ العارفین“ میں ہے:

”أحمد بن أبي القاسم عمر الزاوي شهاب الدين الدولة آبادي“

الهندي الحنفی". [۱]

شیخ مصطفیٰ بن عبد اللہ کاتب چلبی [متوفی: ۱۰۶۷ھ] نے ملک العلماء کی تصنیف کردہ کتاب "الإرشاد" کا ذکر کرتے ہوئے "كشف الظنون" میں اس طرح لکھا ہے: "شهاب الدین أحمد شمس الدین بن عمر الہندی الدولة آبادی". [۲]

اور اسی کتاب میں علامہ ابن حاجب کی کتاب "کافیہ" کے شارحین کا ذکر کرتے ہوئے ملک العلماء، قاضی شہاب الدین دولت آبادی کا نام اس طرح تحریر کیا ہے: "شهاب الدین أحمد بن عمر الہندی". [۳]

شیخ عبد الصمد انصاری نے اپنی کتاب "اخبار الاصفیاء" میں اس طرح لکھا ہے: "شهاب الدین بن عمر الزاوی، الدولة آبادی، الغزنوی". [۴]

سید غلام علی آزاد بلگرامی "سبحة المرجان" میں اس طرح ذکر کرتے ہیں: "القاضی شهاب الدین بن شمس الدین بن عمر الزاوی الدولة آبادی". [۵]

مولوی رحمان علی نے اپنی کتاب "تذکرہ علمائے ہند" میں اس طرح لکھا ہے: "قاضی شہاب الدین دولت آبادی ابن شمس الدین بن عمر الزاوی"۔ [۶]

حکیم عبدالحی رے بریلوی نے اپنی کتاب "نزہۃ الخواطر" میں یوں لکھا ہے: "الشیخ الإمام العالم الكبير العلامة أحمد بن عمر الزاوی،

[۱] ہدیۃ العارفین اسماء المؤلفین و آثار المصنفین، باب الالف، ج: ۱، ص: ۶۷، المکتبۃ الشاملۃ۔

[۲] كشف الظنون عن اسمی الكتب والفنون، ج: ۱، ص: ۱، دار احیاء التراث العربی، بیروت، لبنان۔

[۳] المصدر السابق، ج: ۲، ص: ۱۳، دار احیاء التراث العربی، بیروت، لبنان۔

[۴] اخبار الاصفیاء، ورق: ۶۰، قلمی۔

[۵] سبحة المرجان فی آثار ہندوستان، ص: ۹۵، معہد الدراسات الاسلامیہ، جامعۃ علی کرہ الاسلامیہ، علی کرہ، الہند۔

[۶] تذکرہ علمائے ہند، ص: ۸۸، مطبع نول کشور، لکھنؤ، ۱۹۱۴ء۔

ملک العلماء، قاضی شہاب الدین دولت آبادی [۷]

قاضي القضاة ، ملك العلماء ، شهاب الدين بن شمس الدين الدولة
آبادي أحد الأئمة بأرض الهند. [۱]

شیخ صدیق بن حسن قنوجی نے اپنی کتاب ”ابجد العلوم“ میں اس طرح لکھا:

"القاضي شهاب الدين بن شمس الدين بن عمر الزاوي". [۲]

ان کتابوں کے مندرجات میں غور کرنے سے معلوم ہوتا ہے کہ قاضی صاحب
کا اصل نام ”احمد“ اور لقب ”شہاب الدین“ ہے، اور آپ کے والد ماجد کا اسم گرامی ”عمر“
اور لقب ”شمس الدین“ ہے۔

بعض حضرات نے لفظ ”شمس الدین“ کو بجائے لقب کے نام خیال کیا اور اس
سے پہلے یا اس کے بعد ”ابن“ لگا دیا جس کی وجہ سے ملک العلماء کے والد ماجد کے نام
میں اشتباہ ہونے لگا۔

ہمارے اس قول کی تائید میں ہدیۃ العارفین، کشف الظنون اور اخبار الاصفیاء کی
نقل کی گئی عبارتیں پیش کی جاسکتی ہیں۔

اس کے علاوہ آن لائن ”کتاب خانہ: الہیات و معارف اسلامی“ میں آپ کی تفسیر
قرآن ”بحر موج“ کے قلمی نسخہ کا جو تعارف درج ہے، اس سے بھی اس کی تائید ہوتی ہے۔
وہ تعارف درج ذیل ہے:

عنوان: البحر الموج والسراج الوهاج فی تفسیر القرآن = بحر موج = تفسیر۔ ج: ۱

مؤلف: شہاب الدین قاضی احمد بن ابی القاسم عمر زاوی، دولت آبادی، دہلوی، ہندی۔

شمارہ نسخہ: 1500۔ موضوع: نامشخص۔ زبان: فارسی۔ تعداد برگہ: 577۔

تاریخ کتابت: ۱۹ محرم ۱۱۰۰ھ۔ کتاب خانہ: الہیات و معارف اسلامی۔ [۳]

[۱] نزہۃ الخواطر و بیچۃ المسامح والنواظر، ج: ۳، ص: ۲۲۳، دار ابن حزم، بیروت، لبنان۔

[۲] ابجد العلوم الوشی المرقوم فی بیان احوال العلوم، ج: ۳، ص: ۲۱۹، المکتبۃ الشاملۃ۔

[۳] <http://manuscript.ac.ir/moreinfo-2976-pg-1.html>

ملک العلماء کا آبائی وطن:

آپ کے آباؤ اجداد ”زابل/ زابلستان“ کے ایک مشہور و معروف شہر ”غزنہ/ غزنین“ میں رہتے تھے، چنانچہ ملا محمد قاسم ہندو شاہ کی کتاب ”تاریخ فرشتہ“ میں اس کی صراحت موجود ہے، وہ لکھتے ہیں:

”اصل او از غزنین است“۔ [۱] یعنی ان کا آبائی وطن ”غزنین“ ہے۔

شیخ شہاب الدین ابو عبد اللہ یا قوت بن عبد اللہ حموی بغدادی [متوفی: ۶۲۶ھ] ”معجم البلدان“ میں لکھتے ہیں:

”غَزْنَةُ: بفتح أوله وسكون ثانيه ثم نون هكذا يتلفظ بها العامة والصحيح عند العلماء غَزْنين . ويقال لمجموع بلادها زابلستان و غزنة قصبتها“۔ [۲]

ترجمہ: عوام الناس غَزْنَةُ (پہلا حرف مفتوح، دوسرا ساکن اور تیسرا حرف نون) بولتے ہیں اور علما کے نزدیک صحیح لفظ غَزْنین ہے۔ اس کے تمام شہروں کو زابلستان کہا جاتا ہے اور غَزْنہ اسی کا ایک قصبہ ہے۔

شیخ حموی اسی کتاب میں ”زابلستان“ کے بارے میں تحریر فرماتے ہیں:

”زَابِلِستان (بعد الألف باء موحدة مضمومة ولام مكسورة وسين مهملة ساكنة وتاء مثناة من فوق وآخره نون) كورة واسعة قائمة برأسها جنوبي بلخ وطخارستان ، وهي زابل ، والعجم يزيدون السين وما بعدها في أسماء البلدان شبيها بالنسبة. وهي منسوبة إلى زابل جد رستم بن دستان ، وهي البلاد التي قصبتها ”غزنة“ البلد المعروف العظيم“۔ [۳]

[۱] تاریخ فرشتہ، جلد دوم، ص: ۳۰۶، مطبع: منشی نول کشور۔

[۲] معجم البلدان، ج: ۴، ص: ۲۰۱، باب الغین والزاء، دار الفکر، بیروت، لبنان۔

[۳] معجم البلدان، ج: ۳، ص: ۱۲۵، باب الزاء والالف، دار الفکر، بیروت، لبنان۔

ترجمہ: زابلستان ایک وسیع و عریض ملک کا نام ہے جو بلخ اور طخارستان کے جنوب میں واقع ہے۔ اس کا اصل نام "زابل" ہے۔ عجی، شہروں کے نام میں نسبت سے مشابہت کی بنیاد پر سین اور اس کے بعد کے حروف کا اضافہ کر دیتے ہیں۔ یہ ملک رستم بن دستان کے دادا "زابل" سے منسوب ہے اور غزنہ اسی ملک کا ایک بڑا اور مشہور شہر ہے۔ شہر "غزنین" سے ہندوستان آنے والوں میں ملک العلماء، قاضی شہاب الدین دولت آبادی کا خاندان بھی تھا، لیکن یہ خاندان کس دور میں ہندوستان آیا، اس کے بارے میں صراحت کے ساتھ کچھ بھی معلوم نہ ہو سکا۔

ہاں! اس امر پر تمام تذکرہ نگار متفق ہیں کہ قاضی شہاب الدین صاحب کی ولادت ہندوستان کے ایک شہر "دولت آباد" میں ہوئی۔ لیکن "دولت آباد" نام کے دو شہر ہیں: ایک، دولت آباد، دہلی، دوسرا، دولت آباد، دکن۔

بعض مورخین مثلاً ملا محمد قاسم ہندو شاہ نے اپنی کتاب "تاریخ فرشتہ" میں دولت آباد، دکن کی صراحت کی ہے۔ چنانچہ ان کے الفاظ یہ ہیں:

"در دولت آباد، دکن نشوونما یافت"۔ [۱] ترجمہ: قاضی شہاب الدین کی نشوونما دولت آباد، دکن میں ہوئی۔

لیکن اکثر تذکرہ نگاروں نے دولت آباد، دہلی لکھا ہے، چنانچہ شیخ عبدالصمد انصاری "اخبار الاصفیاء" میں یوں رقم طراز ہیں:

"زادگاہ او دولت آباد، دہلی است"۔ [۲] ترجمہ: ان کی جائے پیدائش دولت آباد، دہلی ہے۔

سید غلام علی آزاد بلگرامی "سبحۃ المرجان" میں لکھتے ہیں:

"ولد القاضي بدولة آباد ، دھلي". [۳]

[۱] تاریخ فرشتہ، ج: ۲، ص: ۳۶، مطبع: مثنی نول کشور۔

[۲] اخبار الاصفیاء، ص: ۶۰، قلمی۔

[۳] سبحۃ المرجان فی آثار ہندوستان، ص: ۹۵، معبد الدراسات الاسلامیہ، جامعہ علی کرہ الاسلامیہ، علی کرہ، الہند۔

ترجمہ: قاضی شہاب الدین دولت آباد، دہلی میں پیدا ہوئے۔
اور ایسا ہی شمس العلماء محمد حسین آزاد کی کتاب ”تذکرہ علماء“ [۱] اور حکیم عبدالحی
راے بریلوی کی کتاب ”نزہۃ الخواطر“ [۲] میں بھی ہے۔ اور یہی صحیح معلوم ہوتا ہے۔

غزنوی، زاوی، ہندی اور دولت آبادی:

تذکرہ نگاروں نے ملک العلماء کے آبائی وطن ”غزنین/غزنہ“ کی طرف نسبت کرتے ہوئے انھیں ”غزنوی“ لکھا، چوں کہ یہ شہر ملک ”زاہل/زابلستان“ میں واقع ہے، بلکہ وہاں کی راجدھانی ہے؛ اس لیے اس کی طرف نسبت کرتے ہوئے (باکو او سے بدل کر) ”زاوی“ لکھا، اور ان کی ولادت چوں کہ ملک ہندستان میں ہوئی ہے؛ اس لیے انھیں ”ہندی“ کہا جاتا ہے اور ان کی خاص جائے ولادت ”دولت آباد“ کی طرف نسبت کرتے ہوئے انھیں ”دولت آبادی“ کہا اور لکھا جاتا ہے، اور یہی نسبت زیادہ مشہور ہے۔

ولادت اور تعلیم و تربیت:

ملک العلماء قاضی شہاب الدین دولت آبادی ۷۶۱ھ میں ”دولت آباد، دہلی“ میں پیدا ہوئے اور وہیں ان کی نشوونما ہوئی۔ [۳]
علامہ قاضی عبدالمتقدر بن رکن الدین شریکی کنڈی [متوفی: ۹۱ھ] اور علامہ شیخ خواجگی بن محمد خنی دہلوی [متوفی: ۸۰۹ھ] سے مروجہ علوم و فنون کی تحصیل و تکمیل فرمائی۔
قاضی صاحب کے یہ دونوں مشفق و مہربان اساتذہ، عارف باللہ شیخ نصیر الدین محمود اودھی معروف بہ ”چراغ دہلی“ [متوفی: ۷۵۷ھ] کے شاگرد اور ان کے خلیفہ تھے۔

[۱] اس کتاب کے الفاظ یہ ہیں: قاضی شہاب الدین بن شمس الدین بن عمر الزاوی الدولت آبادی: یہ دولت آباد، دہلی میں پیدا ہوئے۔ [تذکرہ علماء، ص: ۳۹، الفتح پبلی کیشنز، راولپنڈی۔]

[۲] اس کتاب کے الفاظ یہ ہیں: ولد بدولۃ آباد، دہلی بعد سبعۃ من الهجرة و نشأ بها۔ [نزہۃ الخواطر، ج: ۳، ص: ۲۳۳، دار ابن حزم، بیروت، لبنان۔]

[۳] تذکرہ علماء حواشی و تعلیقات، ص: ۳۹، ص: ۷۷، الفتح پبلی کیشنز، راولپنڈی۔

سید غلام علی آزاد بلگرامی فرماتے ہیں:

"وتلمذ علی القاضي عبد المقتدر الدهلوي ومولانا خواجكي الدهلوي وهو من تلامذة مولانا معين الدين العمراني رحمهم الله تعالى ففاق أقرانه وسبق إخوانه". [۱]

ترجمہ: قاضی شہاب الدین دولت آبادی نے قاضی عبدالمقتدر دہلوی اور مولانا خواجگی دہلوی سے اکتساب علم کیا۔ مولانا خواجگی مولانا معین الدین عمرانی کے شاگرد تھے۔ (اللہ تعالیٰ ان سب پر رحم فرمائے) تو قاضی صاحب اپنے ہم عصروں سے نمایاں ہو گئے اور اپنے اصحاب سے آگے بڑھ گئے۔

حکیم عبدالحی راءے بریلوی کی کتاب ”نزہۃ الخواطر“ میں ہے:

"قرأ العلم علی القاضي عبدالمقتدر بن ركن الدين الشريحي الكندي ومولانا خواجكي الدهلوي فبرز في الفقه والأصول و العربية وصار إماما في العلوم لا يلحق غباره". [۲]

ترجمہ: انھوں نے قاضی عبدالمقتدر بن رکن الدین شریحی کنڈی اور مولانا خواجگی دہلوی سے علم حاصل کیا تو فقہ، اصول اور عربی زبان و ادب میں ممتاز ہو گئے اور علوم و معارف کے ایسے امام بن گئے جن کے غبار راہ کو بھی نہیں پہنچا جاسکتا۔

ان دونوں بزرگوں نے اپنے ہونہار شاگرد کی تعلیم کے ساتھ، تربیت کا بھی بھرپور خیال رکھا۔ اس سلسلے میں شیخ عبدالحق محدث دہلوی علیہ الرحمہ اپنی کتاب ”اخبار الاخيار“ میں ایک واقعہ اس طرح نقل کرتے ہیں:

”ایک روز قاضی شہاب الدین دولت آبادی کو کہیں سے تھوڑا سا سونا مل گیا جسے وہ بحفاظت گھر لے آئے اور تنہائی میں جا کر اپنی والدہ سے کہا: اسے گھر کے اندر کہیں دفن کر دینا چاہئے۔

[۱] سبحة المرجان فی آثار ہندوستان، ص: ۹۵، معبد الدراسات الاسلامیہ، جامعۃ علی کرہ الاسلامیہ، علی کرہ، الہند۔

[۲] نزہۃ الخواطر و بہجۃ المسامع والنواظر، ج: ۳، ص: ۲۳۳، دار ابن حزم، بیروت۔

قاضی صاحب اس واقعہ کے بعد جب اپنے استاذ شیخ عبدالمقتدر دہلوی کی درس گاہ میں حاضر ہوئے تو انھوں نے قاضی صاحب کو دیکھتے ہی ارشاد فرمایا:

”شمار گور کردن زراید، با علم کجا پردازید؟“۔ [۱] یعنی تم سونا دفن کرنے کی فکر میں ہو تو علم کب حاصل کرو گے؟۔

ملک العلماء کی علمی شان و شوکت:

ملک العلماء قاضی شہاب الدین دولت آبادی علیہ الرحمہ کی علمی شان و شوکت کا اندازہ ان الفاظ و کلمات سے لگایا جاسکتا ہے جو ان کے معاصر علما و مشائخ، مورخین و سوانح نگار، بالخصوص ان کے استاذ گرامی حضرت علامہ قاضی عبدالمقتدر دہلوی اور ان کے پیرومرشد غوث العالم سلطان سید اشرف جہاں گیر سمنانی علیہم الرحمہ کی زبان سے نکلے اور تاریخ کے صفحات پر نقش ہو گئے۔ اثبات مدعا کے لیے ہم چند الفاظ و کلمات یہاں پیش کرتے ہیں۔

استاذ گرامی علامہ عبدالمقتدر، دہلوی کے کلمات:

ملک العلماء قاضی شہاب الدین دولت آبادی کے استاذ گرامی، فاضل روزگار، حضرت علامہ قاضی عبدالمقتدر دہلوی علیہ الرحمہ [متوفی: ۹۱۰ھ] اپنے اس شاگرد رشید کے بارے میں اس طرح ارشاد فرمایا کرتے تھے:

”پیش من طالب علمی آید کہ پوست او علم، و مغز او علم، و استخوان او علم است، و ازین طالب علم قاضی شہاب الدین را (علیہ الرحمہ) می خواست۔“ [۲]

ترجمہ: میرے پاس ایک ایسا طالب علم آتا ہے جس کا گوشت، پوست اور ہڈی علم ہی علم ہے، اس طالب علم سے ان کی مراد قاضی شہاب الدین ہوتے تھے۔

جلیل القدر استاذ کے ان کلمات عالیہ سے اندازہ لگایا جاسکتا ہے کہ دور طالب علمی میں جس شخص کا یہ حال ہو کہ استاذ اسے سراپا علم کہے، تو اکتساب علم سے فارغ ہونے

[۱] اخبار الانبیاء فی اسرار الابرار، ص: ۱۴۸، ذکر قاضی عبدالمقتدر، مطبع: مجتبائی، دہلی ۱۳۰۹ھ۔

[۲] اخبار الانبیاء فی اسرار الابرار، ص: ۱۴۸، ذکر قاضی عبدالمقتدر، مطبع: مجتبائی، دہلی ۱۳۰۹ھ۔

کے بعد اس کے علمی جاہ و جلال اور باطنی فضل و کمال کا کیا حال رہا ہوگا۔

پیر و مرشد سید اشرف جہاں گیر سمنانی کے کلمات:

ملک العلماء قاضی شہاب الدین دولت آبادی کے شیخ طریقت، غوث العالم، مخدوم سید اشرف جہاں گیر سمنانی [متوفی: ۸۰۸ھ] علیہ الرحمۃ والرضوان اپنے اس نامور خلیفہ کے فضل و کمال کا اظہار ان گراں قدر کلمات سے کرتے ہیں:

”در ہندوستان ایں مقدار فضیلت در کسے کم دیدہ ایم“۔ [۱]

ترجمہ: ہم نے ہندوستان میں قاضی شہاب الدین جیسی فضیلت و بزرگی کسی دوسرے شخص میں کم ہی دیکھی ہے۔

مخدوم سید اشرف جہاں گیر سمنانی علیہ الرحمۃ اپنے ایک مکتوب میں قاضی شہاب الدین دولت آبادی کو اس طرح یاد کرتے ہیں:

”برادر اعز و ارشد، جامع العلوم، قاضی شہاب الدین نَوَّرَ اللہُ تَعَالٰی قَلْبِہٖ بِأَنْوَارِ الْیَقِیْنِ۔“ [۲]

برادر روحانی شیخ نظام الدین غریب یمنی کے کلمات:

ملک العلماء، قاضی شہاب الدین دولت آبادی کے برادر روحانی شیخ نظام الدین غریب یمنی نے ”لطائف اشرفی“ کے صفحات پر ان الفاظ میں اُن کا ذکر جمیل کیا ہے:

”امام روزگار، وہام دیار قاضی شہاب الدین دولت آبادی کہ مقتداے علمائے فحول و پیشواے بلغائے فروع و اصول است از خلفائے ولایت پناہ و ہدایت دست گاہ حضرت ایثاں اند“۔ [۳]

ترجمہ: اپنے دور کے امام اور علاقے کے میر کارواں قاضی شہاب الدین دولت

[۱] لطائف اشرفی فی بیان طوائف صوفی، ج: ۲، ص: ۱۰۵، مکتبہ سمنانی ۱۳/ ۱۷، فردوس کالونی، کراچی۔

[۲] اخبار الانبیاء فی اسرار الابرار، ص: ۱۶۲، ذکر میر سید اشرف سمنانی، مطبع: مجتہائی، دہلی، ماہ رمضان ۱۳۰۹ھ۔

[۳] لطائف اشرفی فی بیان طوائف صوفی، ج: ۱، ص: ۴۱۰، مکتبہ سمنانی ۱۳/ ۱۷، فردوس کالونی، کراچی۔

آبادی جو اجلہ علمائے کرام کے مقتدی اور اصول و فروع کے ماہرین کے پیشوا ہیں، وہ پناہ ولایت اور سرمایہ ہدایت حضرت مخدوم سید اشرف جہاں گیر سمنانی کے خلفا میں سے ہیں۔ شیخ موصوف اسی کتاب میں چند سطروں کے بعد اس امام روزگار اور ہمام دیار کا بیان درج ذیل الفاظ میں کرتے ہیں:

”وئے مہین خلفائے ولایت مآب، و بہترین ندماے اصحاب اند، جامع بودہ میان علوم ظاہری و باطنی، صاحب معاملات یقینی و جامع واردات دینی شدہ بود، تشرع بسیار داشت، ریاضات شدیدہ و مشاہدات جدیدہ کشید کہ اشرف خلافت و اجازت یافت۔“ [۱]

ترجمہ: وہ (قاضی شہاب الدین) ولایت مآب (سید اشرف جہاں گیر سمنانی) کے جلیل القدر خلیفہ اور بہترین ہم نشین اصحاب میں سے ہیں، وہ علوم ظاہری و باطنی کے جامع، معاملات یقینی کے حامل، واردات دینی سے بہرہ ور اور شریعت کے مسائل سے خوب آگاہ اور ان پر عامل ہیں، انھوں نے ریاضات شدیدہ اور مشاہدات جدیدہ میں اس قدر جدوجہد کی کہ بہتر اجازت و خلافت سے شاد کام ہوئے۔

خواجہ تاش شیخ واحدی کے کلمات:

ملک العلماء، قاضی شہاب الدین دولت آبادی کے ایک خواجہ تاش اور غوث العالم، مخدوم سید اشرف جہاں گیر سمنانی رحمۃ اللہ تعالیٰ علیہ کے مرید و خلیفہ شیخ واحدی نے اُن کے علم و فضل کی وسعت کا ذکر ایک قطعہ میں اس طرح کیا ہے:

لشکر علم تو بہ تیغ زباں • از عجم تا عرب گرفتہ دیار
چوں گرفتہ عراق عربیت • فارسی را بہ واحدی بگذار

ترجمہ: تیرے علم کی فوج، تیغ زبان کے ذریعہ عجم سے عرب تک کے تمام شہروں کو فتح کر چکی ہے، جب تو نے عراق کی عربیت کو اپنے قبضے میں لے لیا ہے تو فارسی کو واحدی کے لیے چھوڑ دو۔ [۲]

[۱] لطائف اشرفی فی بیان طوائف صوفی، ج: ۱، ص: ۱۰۰، مکتبہ سمنانی ۱۳/۱۷، فردوس کالونی، کراچی۔

[۲] لطائف اشرفی فی بیان طوائف صوفی، ج: ۲، ص: ۱۰۶، مکتبہ سمنانی ۱۳/۱۷، فردوس کالونی، کراچی۔

شیخ عبدالقدوس گنگوہی کا بیان:

شیخ عبدالقدوس گنگوہی [متوفی: ۹۴۵ھ] نے اپنی کتاب ”انوار العیون فی اسرار المکنون“ میں قاضی شہاب الدین دولت آبادی کو اس طرح کے گراں قدر خطابات والقباب سے یاد کیا ہے:

”صدر العلماء، بدر الفضلاء، استاذ الشرق والغرب، عالم ربانی، نعمان ثانی، مخدوم، قاضی شہاب الدین نور اللہ مرقدہ“۔ [۱]

شیخ عبدالحق محدث دہلوی کا بیان:

سند اکامیلین شیخ عبدالحق محدث دہلوی علیہ الرحمہ [متوفی: ۱۰۵۲ھ] اپنی کتاب ”اخبار الاخیار“ میں قاضی شہاب الدین دولت آبادی کے علم و فضل کے بارے میں اس طرح رقم طراز ہیں:

”شہرت اوصاف مستغنی است از شرح آں، اگرچہ در زمان اودانشندان بودہ اندکہ استادان و شریکان او بودہ، اما شہرت وقبولے کہ حق تعالیٰ اوراعطا کرد ہیچ کس را از اہل زمان او نکرد“۔ [۲]

ترجمہ: ان کے فضائل و مناقب کی شہرت و ناموری شرح و بیان سے بے نیاز ہے۔ ان کے زمانہ میں ان کے شرکائے درس اور اساتذہ کرام میں بہت سے علمائے ذوی الاحترام موجود تھے، مگر اللہ تعالیٰ نے جو شہرت و قبولیت قاضی شہاب الدین صاحب کو عطا فرمائی وہ ان کے دور کے کسی صاحب فضل و کمال کو نہیں عطا کی۔

شیخ عبدالصمد انصاری کا بیان:

شیخ عبدالصمد انصاری ”اخبار الاصفیاء“ میں قاضی شہاب الدین دولت آبادی کے تذکرہ میں اس طرح لکھتے ہیں:

[۱] انوار العیون فی اسرار المکنون، ص: ۳۳، نقل: ۱۸، مطبع: گلزار محمدی، لکھنؤ۔

[۲] اخبار الاخیار فی اسرار الابرار، ص: ۱۷۵، مطبع: مجتبائی، دہلی، ۱۳۰۹ھ۔

”صیت کمالاتِ او، وآوازہ در یافتش برتر و مشہور تر از اں است کہ نگاشته قلم بدائع نگار آید، الحق در ہندوستان چنوںے کم بظہور آمدہ، دانش رسی را پیش مولانا خواجگی وقاضی عبدالمقتدر شریکی اندوختہ کاخ سخنوری را اساس بلند نہاد، و گلشن علم را باب یاری فطرت اعلیٰ طراوت بخشیدہ بر علمائے روزگار چیرہ دست آمدہ“۔ [۱]

ترجمہ: قاضی شہاب الدین دولت آبادی کے کمالات کا شہرہ اور ان کے علم و فضل کا چرچا اس سے بالا تر ہے کہ رنگیں بیاں قلم سے اسے لکھا جاسکے۔ حق یہ ہے کہ قاضی صاحب جیسے علما ہندوستان میں کم ہی پیدا ہوئے ہیں۔

انھوں نے مروجہ علوم و فنون مولانا خواجگی اور قاضی عبدالمقتدر شریکی سے حاصل کر کے اپنے علم کا قصر معلیٰ تعمیر کیا اور گلشنِ علوم کو فطری صلاحیت کی آبیاری سے تروتازگی بخشی اور اپنے دور کے علما پر فوقیت لے گئے۔

سید غلام علی آزاد بلگرامی کا بیان:

سید غلام علی آزاد بلگرامی علیہ الرحمہ اپنی مشہور و معروف کتاب ”ماثر الکرام“ میں قاضی شہاب الدین دولت آبادی کے اوصاف و کمالات اس طرح بیان کرتے ہیں:

”عمدہ دانشمندان ہنداست و شہرہ بلادِ عرب و عجم ۱۰۰۰ اگرچہ در اں عہد دانش مندان دیگر نیز فائق عصر بودند، اما طالع شہرتے کہ او یافت احدے را میسر نہ گشت، و آثارے کہ از و بر صحیفہ روزگار باقی ماند از دیگرے پیدا نیست۔“ [۲]

ترجمہ: وہ دانشوران ہند میں قابل اعتماد ہیں، ان کا شہرہ عرب و عجم میں ہے، ان کے زمانہ میں اگرچہ دوسرے اہل علم لائق و فائق تھے، مگر جو شہرت ان کو ملی کسی دوسرے کو نہیں مل سکی اور ان کے جو علمی آثار باقی رہے ان کی مثال دوسرے اہل علم کے یہاں نہیں ملتی ہے۔

[۱] اخبار الاصفیاء، ص: ۶۰، قلمی۔

[۲] مآثر الکرام، ج: ۱، ص: ۱۸۸، مطبع: مفید عام، آگرہ، ۱۳۲۸ھ۔

مفتی غلام سرور لاہوری کا بیان:

مفتی غلام سرور لاہوری اپنی کتاب ”خزینۃ الاصفیاء“ میں قاضی شہاب الدین دولت آبادی کے تذکرہ میں لکھتے ہیں:

”در علوم ظاہری طاق و بر موز بطنی شہرہ آفاق بود، قلم و زبان راطقت آں نیست کہ تخریر و تقریر اوصافش پردازد، و در عہد خود قبولے عظیم یافت“ [۱]
ترجمہ: وہ علوم ظاہری میں منفرد اور رموز باطنی میں مشہور زمانہ تھے، قلم و زبان میں ان کے اوصاف و کمالات کے لکھنے اور بیان کرنے کی طاقت نہیں ہے، انھیں اپنے زمانہ میں بڑی عزت و مقبولیت ملی۔

حکیم عبدالحئی راے بریلوی کا بیان:

حکیم عبدالحئی راے بریلوی نے اپنی کتاب ”نہمۃ الخواطر“ میں ملک العلماء، قاضی شہاب الدین کا تذکرہ ان الفاظ میں کیا ہے:

"الشیخ الإمام الكبير العلامة قاضي القضاة ، ملك العلماء شهاب الدين بن شمس الدين الدولة آبادي أحد الأئمة بأرض الهند ... كان غاية في الذكاء وسيلان الذهن وسرعة الإدراك وقوة الحفظ وشدة الإنهاء في المطالعة والنظر في الكتب، لا تكاد نفسه تشبع من العلم ، ولا تروى من المطالعة ، ولا تمل من الاشتغال ، ولا تكل من البحث". [۲]

ترجمہ: شیخ امام کبیر علامہ قاضی القضاة، ملک العلماء، شہاب الدین بن شمس الدین دولت آبادی سرزمین ہند کے ایک امام ہیں۔ وہ ذہانت، سرعت فہم، قوت حفظ، مطالعہ میں غایت انہماک اور کتب بینی میں درجہ کمال رکھتے تھے، ان کا دل علم سے بھرتا

[۱] خزینۃ الاصفیاء، ج: ۲، ص: ۳۹۰، مطبع: مثنی نول کشور، کان پور۔

[۲] نہمۃ الخواطر و بہیمۃ المسامح والنواظر، ج: ۳، ص: ۲۳۳، ملخصاً، دار ابن حزم، بیروت، لبنان۔

نہیں تھا اور نہ ہی وہ مطالعہ سے سیراب ہوتے تھے، علمی مشاغل سے نہ اکتاتے اور نہ ہی بحث و مباحثہ سے گھبراتے تھے۔

ملک العلماء کے معروف و مشہور اساتذہ:

ملک العلماء، قاضی شہاب الدین دولت آبادی کے اساتذہ کرام میں صرف دو نام کتابوں میں ملتے ہیں: (۱) قاضی عبدالمقتدر بن رکن الدین شریکی کندی۔ (۲) مولانا خواجگی بن محمد حنفی دہلوی۔

قاضی صاحب کی شخصیت سازی میں ان دونوں اساتذہ کی توجہ نے بڑا کام کیا، بلکہ سچ تو یہ ہے کہ ان ہی اساتذہ کرام کی نگاہِ کیمیا اثر نے قاضی صاحب کے اندر ملک العلماء بننے کی استعداد بخشی۔ اس لیے ہم سر دست قاضی صاحب کے ان دونوں اساتذہ کا مختصر تعارف پیش کرتے ہیں:

[۱] قاضی عبدالمقتدر بن رکن الدین شریکی کندی:

قاضی عبدالمقتدر بن رکن الدین شریکی کندی ۷۰۲ھ میں پیدا ہوئے اور شیخ الاسلام فرید الدین اودھی کے خرمین علم و فضل سے خوشہ چینی کی اور ان کے تلمیذ رشید شیخ شمس الدین محمد بن یحییٰ اودھی سے ابتدائی کتب درسیہ پڑھیں۔

کہتے ہیں کہ دورِ طالب علمی میں قاضی عبدالمقتدر اکثر شیخ نصیر الدین دہلوی کے پاس جایا کرتے اور ان سے بعض عملی مسائل پر گفتگو کیا کرتے تھے جس سے شیخ نصیر الدین کو قاضی عبدالمقتدر کی جودت طبع اور علمی صلاحیت و قابلیت کا اندازہ ہو گیا اور انھوں نے ان کو تحصیل علم کی طرف خصوصی توجہ دلائی، بعد میں قاضی عبدالمقتدر نے ان سے تفسیر کشاف اور اصول بزدوی پڑھی اور ان ہی کی بیعت و خلافت سے اپنی روحانی بزم سجا لی۔

قاضی عبدالمقتدر اپنے دور میں دہلی کی جامع ترین شخصیت تھے، علوم عقلیہ و نقلیہ کے ماہر اور صاحبِ ظاہر و باطن تھے۔ ادب، فصاحت و بلاغت اور جودت طبع میں اپنا ثانی نہیں رکھتے تھے، ان کا قصیدہ نعتیہ لامیہ جو ”قصیدہ لامیۃ الجہم“ کے معارضہ میں ہے،

ان کی قادر الکلامی، فصاحت و بلاغت اور شاعری کے ذوق لطیف پر شاہد عدل ہے۔ اس کے ابتدائی چند اشعار درج ذیل ہیں:

یاسائق الطعن فی الأسحار والأصل
سلم علی دار سلمی فابک ثم سل
عن الطباء الی من دابها أبدا
صید الأسود بحسن الدل والنجل
وعن ملوک کرام قد مضو قددا
حتی یجیبک عنهم شاهد الطلل
أضحت إذا بعدت عنها کواعبها
أطالها مثل أجفان بلامقل

قاضی عبدالمقتدر ہمیشہ علوم و فنون کی تدریس و ترویج میں مصروف رہے اور اکثر طلبہ کو تحصیل علم اور حفظ شریعت کی وصیت کیا کرتے اور فرماتے تھے:

”ایک مسئلہ شرعیہ میں غور و فکر کرنا اس ہزار رکعت پر فضیلت رکھتا ہے جو عجب وریا سے پڑھی جائے۔“

قاضی شہاب الدین دولت آبادی نے دہلی میں ان سے اکتساب علم کیا اور ان کی درس گاہ میں مختلف کتابیں پڑھیں۔

اس طرح قاضی عبدالمقتدر دہلوی نے پوری زندگی علوم شرعیہ اور فنون ادبیہ و عقلیہ کی تعلیم و تدریس میں بسر کی اور ۲۶ محرم الحرام ۱۰۹۱ھ / ۲۵ جنوری ۱۳۸۹ء کو اٹھاسی سال کی عمر میں دہلی میں وفات پائی اور درگاہ خواجہ قطب الدین بختیاراوشی کا کی میں ”حوض شمش“ کے جنوب میں اپنے والد ماجد قاضی رکن الدین کے قریب مدفون ہوئے۔ ”نور سعادت“ سے آپ کا سال وصال (۱۰۹۱ھ) برآمد ہوتا ہے۔ [۱]

[۱] تفصیل کے لیے دیکھیں: اخبار الاخیار فی اسرار الابرار، ص: ۱۴، مطبع: مجتہائی، دہلی، ۱۳۰۹ھ۔/ حدائق الحنفیہ، ص: ۳۲۶، ادبی دنیا، ۵۱۰، گلی، میا محل، دہلی، ۶۔/ دیار پورب میں علم اور علماء، ص: ۱۶۱، البلاغ پبلی کیشنز، جامعہ نگر، نئی دہلی، ۲۵۔/ تذکرہ علماء حواشی و تعلیقات، ص: ۳۸، ص: ۷۴، الفتح پبلی کیشنز، راول پنڈی۔/ سبحة المرجان فی آثار ہندوستان، ص: ۵۷، معبد الدراسات الاسلامیہ، جامعہ علی کرہ الاسلامیہ، علی گڑھ۔

[۲] مولانا خواجگی بن محمد حنفی دہلوی:

مولانا خواجگی بن محمد حنفی دہلوی نے دہلی کی علمی فضا میں آنکھیں کھولیں، مولانا معین الدین عمرانی سے اکتساب علم و فن کیا جو اپنے وقت میں فقہ، اصول فقہ، نحو و صرف، علم کلام اور منطق و فلسفہ میں دہلی کے مشہور عالم اور کامیاب مدرس مانے جاتے تھے۔ اور شیخ نصیر الدین محمود اودھی سے معرفت و طریقت حاصل کی جو اپنے وقت کے ولی کامل تھے اور ان ہی سے اجازت و خلافت بھی پائی۔ آپ کے تلامذہ میں قاضی شہاب الدین دولت آبادی خاص طور سے قابل ذکر ہیں۔

کہتے ہیں کہ جس زمانہ میں مولانا خواجگی دہلی میں اکتساب علم و فضل میں مصروف تھے، اس وقت اپنے استاذ سے سبق پڑھنے کے بعد شیخ نصیر الدین محمود اودھی کی خدمت میں حاضری دیا کرتے تھے۔ آپ کے استاذ مولانا معین الدین عمرانی کا نظریہ شیخ نصیر الدین محمود کے بارے میں وہی تھا جو عام علما کا فقیروں کے بارے میں ہوا کرتا ہے؛ اس لیے انھوں نے کبھی اُن سے ملاقات بھی نہیں کی تھی۔

مولانا خواجگی دہلوی کو ان دونوں بزرگوں سے عقیدت و محبت تھی اور وہ ان کی آپسی شکر رنجی سے پریشان تھے۔ اتفاق سے ایک مرتبہ مولانا معین الدین عمرانی کو اتنی سخت کھانسی ہوئی کہ طبیعوں سے علاج کرانے کے باوجود کچھ افاقہ نہیں ہوا جس کی وجہ سے مولانا معین الدین عمرانی اپنی زندگی سے مایوس ہو گئے۔

اس موقع پر مولانا خواجگی نے اپنے استاذ سے بصد ادب و احترام عرض کیا: حضرت! اگر مناسب خیال فرمائیں تو شیخ نصیر الدین محمود اودھی کے پاس چلیں اور ان سے دعا کرائیں، ممکن ہے کہ اللہ جل شانہ ان کی دعاؤں کی برکت سے شفا عطا فرمائے۔ ابتدا میں مولانا معین الدین عمرانی نے یہ مشورہ قبول نہیں کیا، لیکن جب کھانسی کی تکلیف سے بہت تنگ آ گئے تو شیخ نصیر الدین محمود کے پاس جانے پر راضی ہو گئے اور ان

سے ملاقات کرنے کے لیے چل پڑے۔

جب مولانا معین الدین عمرانی شیخ کی خانقاہ میں پہنچے تو شیخ فوراً گھر کے اندر تشریف لے گئے، کھانا تیار تھا، لیکن گھر والوں کو سادہ چاول اور دہی منگوانے کا حکم دے کر واپس خانقاہ میں تشریف لائے اور مولانا معین الدین عمرانی سے ملاقات کی، تھوڑی دیر تک دونوں بزرگوں کی صحبت گرم رہی، اتنے میں خادم نے دسترخوان بچھایا اور اس پر قسم قسم کا کھانا چن دیا، ان میں سے سادہ چاول اور دہی شیخ نصیر الدین محمود نے مولانا معین الدین عمرانی کی طرف بڑھاتے ہوئے فرمایا: تناول فرمائیں۔ مولانا نے تو پہلے انکار کیا؛ کیوں کہ کھانسی کی حالت میں یہ دونوں چیزیں کھانا بظاہر موت کو دعوت دینا تھا، مگر جب شیخ نے دوبارہ کہا تو انکار نہ کر سکے اور چند لقمہ اس میں سے کھایا، پھر دسترخوان اٹھالیا گیا۔

اس کے تھوڑی دیر بعد مولانا معین الدین عمرانی کو سخت کھانسی شروع ہو گئی تو شیخ نصیر الدین محمود نے خادم کو حکم دیا کہ ایک طشت مولانا کے سامنے دکھ دی جائے، مولانا اسی میں تھوکتے رہے اور تھوڑی دیر میں جتنا بلغمی مادہ تھا وہ سب باہر آ گیا اور اس طرح شیخ نصیر الدین محمود کے پاس دہی اور چاول کھانے سے مولانا معین الدین عمرانی بالکل شفا یاب ہو گئے۔ اس واقعہ سے مولانا کو شیخ سے بے پناہ عقیدت و محبت ہو گئی اور دونوں ایک دوسرے سے بڑی خندہ پیشانی سے ملنے لگے۔

مولانا خواجگی بن محمد حنفی دہلوی علیہ الرحمہ فراغت کے بعد اپنے استاذ و شیخ اور بزرگوں کے طریقے پر درس و تدریس میں مشغول ہو گئے اور اسی کام میں پوری زندگی بسر کر دی۔ آخری عمر میں تیموری فتنہ سے پہلے دہلی چھوڑ کر کالپی چلے گئے اور وہیں ۸۰۹ھ میں وفات پائی۔ آپ کا مزار کالپی شہر کے باہر ہے جہاں عوام و خواص سبھی زیارت کے لیے آتے ہیں اور برکت حاصل کرتے ہیں۔ [۱]

[۱] تفصیل کے لیے دیکھیں: اخبار الاخبار فی اسرار الابرار، ص: ۱۴۱، مطبع: مجتہبی، دہلی، ۱۳۰۹ھ۔ نزہۃ الخواطر و بیچۃ المسامح والنواطر، ج: ۳، ص: ۲۴۷، دار ابن حزم، بیروت، لبنان۔/ دیار پورپ میں علم اور علما، ص: ۱۶۰، البلاغ پبلی کیشنز، جامعہ مگر، نئی دہلی ۲۵۔

تعلیم و تدریس کا آغاز:

ملک العلماء، قاضی شہاب الدین دولت آبادی جب مروجہ علوم و فنون کی تحصیل و تکمیل سے فارغ ہوئے تو دہلی ہی میں تعلیم و تدریس کا سلسلہ شروع کیا۔ یہ زمانہ مشرقی دنیاے اسلام کے لیے بڑا پر آشوب تھا؛ کیوں کہ ایک صدی پہلے تاتاریوں نے جو تباہی و بربادی برپا کی تھی اس کے اثرات ابھی باقی ہی تھے کہ ۱۷۷۷ء میں تیموری فتنہ اٹھ کھڑا ہوا جس کے خطرات دہلی پر بھی منڈلانے لگے، اس کی وجہ سے وہاں کے باشندوں کا چین و سکون غارت ہو گیا اور وہ خوف و ہراس کے سایے میں زندگی بسر کرنے لگے۔

ان ہی پریشان کن حالات میں قاضی شہاب الدین دولت آبادی نے تعلیمی اور تدریسی میدان میں قدم رکھا۔ ظاہر ہے کہ جس دور میں پرانی علمی اور روحانی مجلسوں کو ہر آن ویرانی کا خطرہ ہو، اس میں کسی نئی درس گاہ کا مرکزیت و مرجعیت حاصل کرنا بہت مشکل تھا، مگر قاضی صاحب نے خدائے وحدہ لا شریک کے فضل و کرم اور اپنی جہد مسلسل و سعی پیہم سے ان ہی نامساعد حالات میں اتنی شہرت و ناموری حاصل کر لی کہ مشرقی دیار جون پور تک ان کے علم و فضل کے چرچے ہونے لگے، یہاں تک کہ ”جون پور“ کا حکمران سلطان ابراہیم شاہ شرقی بھی ان کا معتقد ہو گیا۔

دہلی سے کاپی کی طرف روانگی:

ایک شب شیخ نصیر الدین محمود اودھی معروف بہ ”چراغ دہلی“ کے مرید و خلیفہ سید محمد بن یوسف گیسو دراز جو صاحب کشف و کرامت بزرگ تھے، انھوں نے خواب دیکھا کہ تیموری فتنے کا سیلاب دہلی تک آ گیا ہے۔

ملک العلماء قاضی شہاب الدین دولت آبادی کے مشفق و مہربان استاذ حضرت علامہ خواجگی بن محمد خنی دہلوی نے جب ان کا یہ خواب سنا تو تیموری فتنے کے دہلی تک پہنچنے

سے پہلے ہی وہ دہلی سے کالپی کے لیے روانہ ہو گئے۔

قاضی شہاب الدین صاحب کو اپنے استاذ و شیخ کی جدائی گوارانہ ہوئی؛ کیوں کہ ان کے دوسرے کرم فرما استاذ حضرت علامہ قاضی عبدالمتقن دہلوی علیہ الرحمہ ۷۹۱ھ میں ہی اس دارِ فانی سے کوچ کر چکے تھے اور اب یہی تنہا ان کے علمی و روحانی مربی تھے، نیز دہلی کے حالاتِ اصحابِ علم و فضل کے حق میں بڑی تیزی سے بگڑتے جا رہے تھے، دہلی کی علمی اور روحانی محفلیں ویران ہونے لگیں تھیں اور ابابِ فضل و کمال جوق در جوق وہاں سے ہجرت کرنے لگے تھے؛ اس لیے قاضی شہاب الدین دولت آبادی بھی اپنے مشفق و مہربان استاذ حضرت علامہ خواجگی بن محمد حنفی دہلوی کے ہمراہ کالپی کے لیے روانہ ہو گئے۔

حضرت علامہ خواجگی بن محمد حنفی دہلوی چوں کہ اپنی عمر کا بیشتر حصہ دہلی میں درس و تدریس میں گزار چکے تھے؛ اس لیے انھیں کالپی کا گوشہ پسند آ گیا اور انھوں نے کالپی میں ہی مستقل سکونت اختیار کر لی، لیکن قاضی شہاب الدین صاحب چند دن وہاں قیام کرنے کے بعد ”جون پور“ چلے گئے۔

اس سلسلے میں مولوی رحمان علی اپنی کتاب ”تذکرہ علمائے ہند“ میں اس طرح تحریر کرتے ہیں:

”ہر گاہ لشکر امیر تیمور متوجہ ”دہلی“ شد، قبل رسیدنش بدہلی قاضی شہاب الدین ہمراہ استاذ خود مولانا خواجگی از دہلی بہ ”کالپی“ شافت، مولانا خواجگی بہ ”کالپی“ رختِ اقامت انداخت و قاضی بہ ”جون پور“ رفت۔ [۱]

ترجمہ: جس وقت امیر تیمور کی فوج نے دہلی کا رخ کیا تو اس کے دہلی پہنچنے سے پہلے ہی قاضی شہاب الدین اپنے استاذ مولانا خواجگی کے ساتھ دہلی سے کالپی کی طرف چل پڑے۔ مولانا خواجگی نے ”کالپی“ میں سکونت اختیار کر لی اور قاضی صاحب ”جون پور“ چلے گئے۔

[۱] تذکرہ علمائے ہند، ص: ۸۸، مطبع: نول کشور، لکھنؤ، ۱۹۱۴ء۔

کالپی سے جون پور کا سفر:

ملک العلماء، قاضی شہاب الدین دولت آبادی کو ”کالپی“ میں کام کرنے کے مواقع و امکانات کم نظر آئے؛ اس لیے انھوں نے کالپی چھوڑ کر ”جون پور“ کا رخ کیا۔ بعض کتابوں کے مطالعہ سے یہ بھی معلوم ہوتا ہے کہ سلطان ابراہیم شاہ شرقی نے قاضی صاحب کو اپنے یہاں آنے کی دعوت دی تھی۔ چنانچہ ”تجلی نور“ میں ہے:

”مولانا خواجگی نے کالپی کو وطن بنایا اور قاضی شہاب الدین، سلطان ابراہیم شاہ شرقی کی طلب پر جون پور تشریف لائے۔“ [۱]

یہ بات قرین قیاس بھی لگتی ہے کہ سلطان ابراہیم شاہ شرقی نے خود ہی قاضی شہاب الدین صاحب کو جون پور آنے کی دعوت دی ہو؛ کیوں کہ قیام دہلی کے زمانہ میں آپ کے فضل و کمال کا چرچا اور علمی جاہ و جلال کا شہرہ عام ہو چکا تھا، اور قاضی صاحب نے اپنے کرم فرما استاذ حضرت علامہ خواجگی بن محمد حنفی دہلوی کی جدائی برداشت کرتے ہوئے سلطان کی دعوت اس لیے قبول کر لی ہو کہ جون پور کے اندر کام کرنے کے مواقع زیادہ ملیں گے اور علم دین اور مذہب اسلام کی خدمت زیادہ ہو سکے گی۔

مولانا خیر الدین محمد جون پوری اپنی کتاب ”تذکرۃ العلماء“ میں قاضی شہاب الدین دولت آبادی کے جون پور آنے کا واقعہ اس طرح بیان کرتے ہیں:

”سلطان ابراہیم شرقی بادر اک نوید و رود قاضی در کالپی سفیران دانشمند را با تحف و ہدایا بخدمت وے فرستادہ خواہان قدوم اوشد۔“

قاضی بارشاد استاد و استاد عالے سلطان باجماعتی از فضلا و طلبہ متوجہ دار السرور جون پور شد۔ سلطان لوازم قدر شناسی افزوں از وصف او بجا آورد و بخطاب ”ملک العلماء“ بلند آوازہ ساخت، در جنب مسجد جامع خود براے او مدرسہ خاص و قصر ہائے شاہانہ آراست۔“ [۲]

[۱] تجلی نور، ج ۲: ص ۳۳، مطبع: جادو پریس، جون پور۔

[۲] تذکرۃ العلماء، ص ۱۳، مطبع: الطافی پریس نمبر ۳۳، بنیاد پوکھر روڈ، کلکتہ۔

ترجمہ: سلطان ابراہیم شرقی نے قاضی شہاب الدین کے کالپی میں آنے کی خوش خبری سنتے ہی اہل علم سفیروں کو ہدایا و تحائف دے کر ان کی خدمت میں روانہ کیا اور جون پور میں ان کی تشریف آوری کی خواہش ظاہر کی۔

قاضی صاحب استاذ کی ہدایت اور سلطان کی دعوت پر فضلا و طلبہ کی ایک جماعت لے کر دارالسرور جون پور تشریف لائے، سلطان نے قاضی صاحب کی شخصیت سے بڑھ کر ان کی قدر و منزلت کا اہتمام کیا اور ”ملک العلماء“ کے خطاب سے ان کو شہرت دی اور اپنی جامع مسجد (اثالہ مسجد) کے پہلو میں ان کی تدریسی خدمات کے لیے خاص مدرسہ اور رہائش کے لیے شاہانہ مکانات بنوائے۔

اس وقت ”جون پور“ میں متعدد علمائے کرام و فضلاء عظام کی درس گاہیں جاری تھیں اور ان میں پوری دل جمعی کے ساتھ تعلیمی اور تدریسی خدمات انجام دی جا رہی تھیں، ان ہی میں قاضی شہاب الدین صاحب نے بھی اپنا حلقہ درس قائم کیا اور تھوڑے ہی دنوں میں علما و مشائخ کے درمیان ان کی درس گاہ کی اہمیت و افادیت کا عام چرچا ہونے لگا اور قاضی صاحب کی بافیض درس گاہ سے بہت سے نامور شاگرد پیدا ہوئے اور دین اسلام کی بیش بہا خدمات انجام دیں۔

لیکن قاضی صاحب کس تاریخ یا کس سنہ میں ”جون پور“ تشریف لائے، اس سلسلے میں تذکرہ نگار خاموش نظر آتے ہیں۔ مختلف کتابوں کی ورق گردانی سے صرف اتنا معلوم ہوتا ہے کہ جب وہ جون پور تشریف لائے اس وقت وہاں سلطان ابراہیم شاہ شرقی کی حکمرانی تھی اور غوث العالم سید مخدوم اشرف جہاں گیر سمنانی علیہ الرحمہ بتید حیات تھے۔

سلطان ابراہیم شاہ شرقی اپنے بھائی مبارک شاہ شرقی کے انتقال کے بعد ۸۰۴ھ میں تخت نشین ہوا، اور غوث العالم مخدوم سید اشرف جہاں گیر سمنانی علیہ الرحمہ کا وصال ۸۰۸ھ میں ہوا، گویا ۸۰۴ھ سے ۸۰۸ھ کے درمیان کسی وقت قاضی شہاب الدین دولت آبادی جون پور تشریف لائے۔

جون پور کی طرف ارباب علم و فضل کا رجحان:

تیموری فتنے میں دہلی کی تباہی و بربادی کی وجہ سے ہندو بیرون ہند کے علما، فضلا اور مشائخ و دانشوران ”جون پور“ کا رخ کرنے لگے تھے، اُس وقت جون پور میں سلطان ابراہیم شاہ شرقی کی حکمرانی تھی اور وہاں حسب حیثیت ارباب علم و دانش و اصحاب فضل و کمال کی خوب پذیرائی ہو رہی تھی؛ اس لیے مختصر سے وقت میں ”جون پور“ ہندوستان کا ایک بڑا علمی مرکز بن گیا، یہاں تک کہ اسے ”شیراز ہند“ کہا جانے لگا۔

اس صورت حال کا تذکرہ ”تاریخ فرشتہ“ میں اس طرح کیا گیا ہے:

”مبارک شاہ کے انتقال کے بعد اس کا چھوٹا بھائی ابراہیم شاہ کے لقب سے تخت نشین ہوا، یہ بادشاہ عقل و فہم اور علم و فضل کے لحاظ سے اپنی مثال آپ تھا، اس کے عہد حکومت میں ہندوستان کے علما و فضلا کے علاوہ ایران و توران کے علما و فضلا بھی جون پور میں آ گئے، ابراہیم شاہ نے ہر طرح سے ان کی دل جوئی کی، انھیں امن و اطمینان سے زندگی گزارنے کا سامان بہم پہنچایا۔ علما نے بہت سی کتابیں ابراہیم شاہ کے نام سے معنون کیں، بادشاہ کے دربار میں ارباب علم و دانش کی ایک جماعت جمع ہو گئی اور اس طرح جون پور ایک اہم علمی مرکز بن گیا۔ ۱۰۰۰ جون پور کی تمام رعایا ابراہیم شاہ شرقی سے بے حد خوش تھی، ہر فرد اپنے بادشاہ کو خدا کی نعمت سمجھتا تھا، ملک میں چاروں طرف امن و امان اور خوش حالی کا دور دورہ تھا۔“ [۱]

جون پور کی تعلیمی و تدریسی شان و شوکت:

جون پور ہندوستان کے صوبہ اتر پردیش کا ایک تاریخی شہر ہے، تغلق خاندان کے تیسرے حکمران سلطان فیروز شاہ تغلق (جون خان) نے ۱۷۷۲ھ میں اسے آباد کیا اور اپنے نام پر اس شہر کا نام ”جون پور“ رکھا، اس طرح اس نے بلاد پورب کو علم و معرفت کے نئے دور میں داخل کر دیا، تغلقوں کی حکومت کے بعد یہ شاہان شرقی کا دار الخلافہ رہا، فتنہ

[۱] تاریخ فرشتہ، ج: ۲، ص: ۳۰۵، ملخصاً، مطبع: مثنی نول کشور۔

تیموری میں پریشان حال ارباب علم و فضل نے اس شہر کا رخ کیا جس سے تعلیمی و تدریسی میدان میں اس کی خوب شہرت ہوئی یہاں تک کہ وہ اس زمانہ میں تعلیم و تدریس کا مرکز بن گیا۔ اس سلسلے میں قاضی اطہر مبارک پوری لکھتے ہیں:

”یہ علاقہ صدیوں سے علم و فضل اور روحانیت و مشیخت کا گہوارہ تھا، اور پورب کے دیار میں شاہان شرقیہ جون پور کے بہت پہلے تعلقوں کے دور سے کڑا مانک پور اور اودھ (اجودھیا) سے علم و روحانیت کے چشمے پھوٹ رہے تھے، جون پور سے متصل اودھ کی سرزمین سے آٹھویں صدی میں کئی سرآمدگان روزگار اٹھے جن کے علمی غلغلہ اور روحانی روشنی سے پورا ہندوستان معمور و منور تھا، یہ روشنیاں دہلی کے میناروں سے پورے ملک کو منور کر رہی تھیں، قاضی شہاب الدین نے دہلی میں ان ہی اساتذہ و مشائخ سے علم و معرفت کی تکمیل و تحصیل کی تھی۔

شیخ الاسلام فرید الدین اودھی، مولانا بدر الدین اودھی، شیخ جلال الدین اودھی، شیخ جمال الدین اودھی، شیخ زین الدین اودھی، شیخ فتح اللہ اودھی، شیخ نصیر الدین محمود بن یحییٰ اودھی چراغ دہلوی وغیرہ اسی سرزمین کے فرزند تھے، جن میں سے اکثر دہلی چلے گئے اور وہیں سے ان کے علمی اور روحانی فیوض عام ہوئے۔

اسی طرح کڑا مانک پور اور دوسرے قصبات علم و فضل اور علما و فضلا کے مرکز تھے، پھر جب ۷۹۶ھ میں ملک سرور خواجہ جہاں نے جون پور میں شرقی سلطنت قائم کی تو یہاں کے گلستان علم و فضل میں بہار آگئی، دلی پر تیمور کے حملہ کے بعد یہاں کے بہت سے اہل علم جون پور آ گئے، اس طرح اودھ اور پورب کے علمی و دینی فیوض و برکات دہلی سے اپنے وطن میں لوٹ آئے اور جون پور ”دلی ثانی“ بن گیا۔

تیموری فتنہ میں بہت سے علما و مشائخ اور ان کے خانوادے دہلی سے جون پور آئے اور اپنے اپنے انداز میں کام پر لگ گئے، مگر حق یہ ہے کہ ان میں قاضی شہاب الدین نے جو شہرت و ناموری حاصل کی وہ کسی کے حصہ میں نہیں آئی اور اس میں ان کا

کوئی معاصر، شریک و سہیم نہیں ہے۔

اس دور میں جون پور میں متعدد علمائے فحول کی درس گاہیں جاری تھیں، مگر آہستہ آہستہ ان درس گاہوں کی افادیت میں کمی آتی گئی اور حالات میں کچھ ایسی تبدیلی آئی کہ علما کا ذوق، روحانیت و مشیخت کا رنگ اختیار کرنے لگا، بڑے بڑے علما اور اساتذہ مدرسوں کی بھیڑ بھاڑ سے نکل کر خانقاہوں کی پرسکون فضا میں ”قال“ کے بجائے ”حال“ سے مانوس ہو گئے، اس سے جون پور کی اکثر درس گاہیں ختم ہو گئیں، مگر اس زمانہ میں بھی قاضی شہاب الدین کا مدرسہ پوری شان کے ساتھ چلتا رہا، ان کے بعد بھی ان کا فیض جاری رہا، ان کے شاگرد رشید شیخ عبدالملک جون پوری اس کے صدر مدرس ہوئے اور ان کے فیض یافتگان میں درس و تدریس اور تصنیف و تالیف کا سلسلہ برابر جاری رہا۔

قاضی نصیر الدین گنبدی (متوفی: ۸۲۷ھ) جب دہلی سے جون پور آئے تو سلطان ابراہیم نے ان کو جون پور کا قاضی بنا دیا، وہ درس و تدریس میں بھی شہرت رکھتے تھے، مگر جلد ہی انھوں نے ترک و تجرید کی زندگی اختیار کر لی اور ان کا علمی فیض بند ہو گیا۔ مولانا شیخ فتح اللہ اودھی (متوفی: ۸۲۱ھ) مدتوں دہلی میں درس دے چکے تھے، جون پور آنے کے بعد یہ سلسلہ ختم کر کے ارشاد و تلقین میں مصروف ہو گئے اور اپنے مرید خاص شیخ محمد ابن عیسیٰ کو جو دہلی سے نئے نئے جون پور آئے تھے، قاضی شہاب الدین صاحب کے پاس بھیج کر ان کی تعلیم مکمل کرائی۔

مولانا قاضی تاج الدین ظفر آبادی (متوفی: ۸۳۱ھ) کا شمار فقراے کبار میں ہوتا تھا، وہ ظفر آباد کے قاضی تھے، ابتدا میں درس و تدریس کا مشغلہ تھا، بعد میں اس کو ترک کر کے زہد و عبادت میں منہمک ہو گئے۔

مولانا حسام الدین جون پوری (متوفی: ۸۴۰ھ) نے عہد ابراہیمی میں ایک زمانہ تک تعلیم کا سلسلہ جاری رکھا، بعد میں وہ بھی اس سے الگ ہو گئے اور شاہ بدیع الدین مدار سے طریقہ مداریہ حاصل کر کے ان کی صحبت اختیار کی۔

مولانا قیام الدین ظفر آبادی (متوفی: ۸۱۷ھ) دہلی کے علمائے فحول میں تھے، ظفر آبادی کے بعد تعلیم و تدریس میں مشغول ہوئے اور مدتوں یہ خدمت انجام دیتے رہے، مگر آخر میں ترک و تہجد اور زہد و قناعت کا گوشہ پسند کیا۔

مولانا نور الدین ظفر آبادی (متوفی: ۸۲۶ھ) بڑے عالم و فاضل تھے اور تدریسی مشاغل میں زندگی بسر کرتے تھے، پھر مشائخ کا طریقہ اختیار کر لیا اور درس و تدریس چھوڑ کر قلت طعام، قلت منام اور قلت کلام پر کار بند ہو گئے۔

یہ غور کرنے کی بات ہے کہ شہر آشوب دہلی کے اثرات کی وجہ سے جون پور کے علما و فضلا کا رجحان ترک و تہجد کی طرف ہو گیا، تو دوسرے مقامات کا کیا حال رہا ہوگا۔

مگر یہ صورت حال وقتی اور ہنگامی تھی، اس کے بعد پھر علوم و فنون کے گلشن میں بہار آگئی اور ایک صدی کے اندر پھر دیارِ پورب ”شیرازِ ہند“ بن گیا، اور یہ ان چند درس گاہوں کا فیض تھا جو اس دور میں بھی جون پور میں پورے نشاط کے ساتھ علوم و فنون کی تعلیم و اشاعت میں سرگرم تھیں اور ان کے اساتذہ و تلامذہ علم و فن کے قصر معلیٰ کے سپاہی بن کر اس کی حفاظت کر رہے تھے، ان میں قاضی شہاب الدین اور ان کے تلامذہ سب سے آگے تھے جن کا علمی سلسلہ تعلیم و تدریس اور تصنیف و تالیف کے میدان میں اپنے اسلاف کے طریقہ پر کام کرتا رہا۔ [۱]

قاضی شہاب الدین سے ابراہیم شاہ شرقی کی عقیدت:

سلطان ابراہیم شاہ شرقی بڑا علم دوست اور علما و نواز فرماں روا تھا، اُسے علما و مشائخ سے بڑی عقیدت و محبت تھی، اُن کی تعظیم و تکریم کو وہ اپنے لیے باعثِ سعادت سمجھتا اور ان کی خدمت کے لیے ہر وقت تیار رہتا تھا، اور قاضی شہاب الدین دولت آبادی سے تو خصوصی لگاؤ اور بے انتہا عقیدت و محبت رکھتا تھا، یہاں تک کہ اُن کی صحت و شفا کے لیے اپنی جان تک بچھا کر دینے پر آمادہ نظر آتا تھا۔

[۱] دیارِ پورب میں علم اور علماء، ص: ۱۹۹ تا ۲۰۱، البلاغ پبلی کیشنز، جامعہ نگر، نئی دہلی ۲۵۔

جب قاضی شہاب الدین دولت آبادی ”جون پور“ تشریف لے گئے تو سلطان ابراہیم شاہ شرقی نے ان کی آمد کو بہت غنیمت سمجھا اور خوب تعظیم و تکریم کی، اپنی مسجد کے پہلو میں اُن کی تدریسی خدمات کے لیے خاص مدرسہ اور رہائش کے لیے شاہانہ مکانات بنوائے جہاں قاضی صاحب نے درس و تدریس کی انجمن سبائی اور ملک و بیرون ملک کے طول و عرض سے آنے والے تشنگان علوم کو سیراب کرنا شروع کر دیا، اس کے ساتھ ہی تصنیف و تالیف کا کام بھی انتہائی خوش اسلوبی سے انجام دیتے رہے۔

سید غلام علی آزاد بلگرامی ”سبحة المرجان فی آثار ہندستان“ میں لکھتے ہیں:

”وذهب القاضي إلى دار الحبور ”جون فور“ فاغتنم السلطان إبراهيم الشرقي والي ”جون فور“ وروده، وعظمه بين الكبراء، و لقبه بملك العلماء فزين القاضي مسند الإفادة، وفاق البرجيس في إفادة السعادة، وألف كتباً سارت بها ركبان العرب والعجم، وأزكى سراجاً أهدى من النار الموقدة على العلم.“[۱]

ترجمہ: قاضی شہاب الدین دولت آبادی ارباب فضل و کمال علمائے ذوی الاحترام کے شہر ”جون پور“ تشریف لے گئے تو سلطان ابراہیم شرقی والی ”جون پور“ نے ان کی آمد کو غنیمت سمجھا، ارکان حکومت کے درمیان انھیں عزت دی اور ”ملک العلماء“ کا خطاب عطا کیا تو قاضی صاحب نے مسندِ درس و افادہ کو زینت بخشی، اور سعادت و فیض رسانی میں برجیس سے بھی سبقت لے گئے، اور مختلف علوم و فنون میں ایسی کتابیں لکھیں جنھیں عرب و عجم کے علمی قافلے اپنے ساتھ لے گئے، اور علم و فضل کا ایسا چراغ روشن کیا جو پہاڑ پر جلائی گئی آگ سے زیادہ راہنما ہے۔

مولوی رحمان علی نے ”تذکرہ علمائے ہند“ میں لکھا ہے:

”سلطان ابراہیم شرقی قدوم قاضی مغتنم شمر دہ باعزاز و تعظیم تمام پیش آمدش و اوراہ

[۱] سبحة المرجان فی آثار ہندوستان، ص: ۹۵، ۹۶، ملخصاً، معبد الدراسات الاسلامیہ، جامعۃ علی کرہ الاسلامیہ، علی کرہ

”ملک العلماء“ ملقب کر دے۔ [۱]

ترجمہ: سلطان ابراہیم شرقی نے قاضی صاحب کی تشریف آوری کو غنیمت جانا اور ان کی خوب تعظیم و تکریم کی اور ان کو ”ملک العلماء“ کا لقب دیا۔
قاضی شہاب الدین صاحب جب کبھی کسی خاص موقع پر سلطان ابراہیم شاہ شرقی کے دربار میں تشریف لے جاتے تو سلطان ان کی بڑی عزت افزائی کرتا۔ چنانچہ تاریخ فرشتہ میں ہے:

”سلطان ابراہیم شرقی در تعظیم و توقیر او بسیار می کوشید و بروز ہائے متبرک در مجلس سلطان ابراہیم بر کرسی نقرہ می نشست۔“ [۲]

ترجمہ: سلطان ابراہیم شاہ شرقی قاضی شہاب الدین صاحب کی بڑی تعظیم و تکریم کرتا تھا اور متبرک دنوں میں قاضی صاحب، سلطان ابراہیم کی مجلس میں چاندی کی کرسی پر تشریف فرما ہوتے تھے۔

اور سلطان کا حال یہ تھا کہ وہ ہر جمعہ کو پابندی سے قاضی شہاب الدین صاحب کی خدمت میں حاضری دیتا اور قاضی صاحب اور ان کے تلامذہ کو شاہانہ لطف و کرم سے نوازتا تھا۔ مولانا خیر الدین محمد جون پوری ”تذکرۃ العلماء“ میں لکھتے ہیں:

”ہمیشہ بعد نماز جمعہ بدرستہ او حاضری شد، و نذور بقاضی و عطایا بطلبہ علوم می بخشید۔“ [۳]

ترجمہ: سلطان ابراہیم شرقی ہمیشہ نماز جمعہ کے بعد قاضی شہاب الدین صاحب کے مدرسہ میں حاضری دیتا تھا اور قاضی صاحب کی خدمت میں نذرانے پیش کرتا اور طلبہ کو عطیات سے نوازتا تھا۔

[۱] تذکرۃ علماء ہند، ص: ۸۸، مطبع: منشی نول کشور، لکھنؤ۔

[۲] تاریخ فرشتہ، ج: ۲، ص: ۳۰۶، مطبع: منشی نول کشور۔

[۳] تذکرۃ العلماء، ص: ۱۳، مطبع: الطائی پریس نمبر ۳۳، بنیپوکھر روڈ، کلکتہ۔

ہم عصروں کے حسد کی ایک روایت:

ملک العلماء، قاضی شہاب الدین دولت آبادی کی شہرت و نام وری اور خود سلطان ابراہیم شاہ شرقی کے دربار میں اُن کے جاہ و منصب کی رفعت و بلندی کی وجہ سے بہت سے ہم عصروں میں حسد پیدا ہو گیا، لیکن ان سب کے باوجود قاضی صاحب نے بڑے صبر و تحمل سے کام لیا اور اپنا کام بحسن و خوبی انجام دیتے رہے۔

مولانا خیر الدین محمد جون پوری ”تذکرۃ العلماء“ میں لکھتے ہیں:

”ابناے جنس اور ارک حسد در جنبش آمد، قاضی شکایت حساد را بمولانا خواجگی

نوشت، اور جواب آں ایں دو بیت قلم فرمود:

اے بیش ازاں کہ در قلم آید ثنائے تو • واجب بر اہل مشرق و مغرب دعائے تو
اے در بقائے عمر تو نفع جہانیاں • باقی مباد ہر کہ نخواہد بقائے تو
ترجمہ: ان کے ہم منصب علما کے دلوں میں حسد پیدا ہو گیا، قاضی صاحب نے حاسدوں کی شکایت اپنے استاذ مولانا خواجگی کو لکھی تو انھوں نے اس کے جواب میں (شیخ سعدی کے) یہ دو اشعار تحریر فرمائے۔

اے وہ ذات جو قلم کی تعریف سے فزوں تر ہے، مشرق و مغرب کے رہنے والوں پر تیرے حق میں دعا کرنا واجب ہے۔ اے وہ ذات جس کی بقا میں دنیا والوں کا فائدہ ہے، خدا کرے وہ شخص زندہ نہ رہے جو تیری بقا نہیں چاہتا ہے۔

کہتے ہیں کہ تھوڑے ہی زمانہ میں قاضی شہاب الدین دولت آبادی کے حاسدوں کی جماعت فنا ہو گئی اور اس میں سے کوئی زندہ باقی نہیں رہا۔ [۱]

قاضی صاحب کی بیماری میں سلطان کی جاں نثاری:

ملک العلماء، قاضی شہاب الدین دولت آبادی سے سلطان ابراہیم شاہ شرقی کی عقیدت و محبت کا اندازہ اس واقعہ سے لگایا جاسکتا ہے کہ ایک مرتبہ قاضی صاحب بیمار

[۱] تذکرۃ العلماء، ص: ۱۳، مطبع: الطائی پریس نمبر ۳۳، بنیالو کھر روڈ، کلکتہ۔

ملک العلماء، قاضی شہاب الدین دولت آبادی [۳۳]

پڑ گئے، سلطان ابراہیم شاہ شرقی ان کی عیادت کے لیے ان کے گھر گیا، مزاج پر سی اور اظہارِ محبت و تعلق کے بعد پانی سے بھرا ہوا پیالہ منگایا اور اسے قاضی صاحب کے سر کے گرد گھمایا اور یہ دعا کرتے ہوئے اس پیالہ کا پانی پی گیا:

”بارِ خدا یا! ہر بلاے کہ در راہ او باشد نصیب من گرداں و اورا شفا بخش“۔ [۱]

ترجمہ: اے اللہ! ہر وہ مصیبت جو قاضی صاحب پر آنے والی ہو، اسے میرے نصیب میں ڈال دے اور انھیں شفا عطا فر دے۔

اس واقعہ پر ملا محمد قاسم ہندو شاہ نے سلطان کے بارے میں اپنے تاثرات کا اظہار کرتے ہوئے ”تاریخ فرشتہ“ میں اس طرح لکھا ہے:

”ازیں جاعقیدہ آل صاحب تخت و تاج نسبت علماے شریعت محمدی صلی اللہ علیہ وسلم معلوم می توان کرد کہ تاچہ غایت بود“۔ [۲]

ترجمہ: اس واقعہ سے معلوم کیا جاسکتا ہے کہ اس صاحب تخت و تاج سلطان کو شریعت محمدی کے علما سے کس قدر عقیدت تھی۔

قاضی صاحب پر سلطان کی وفات کا اثر:

سلطان ابراہیم شاہ شرقی کی یہ الفت و محبت یک طرفہ نہیں تھی، بلکہ ملک العلماء قاضی شہاب الدین دولت آبادی بھی سلطان سے بے پناہ محبت فرماتے تھے۔ چنانچہ جب سلطان ابراہیم کا انتقال ہوا تو قاضی صاحب اس قدر غم گین ہوئے کہ اسی سال یا اس کے دو سال بعد وہ بھی اس دنیا سے رخصت ہو گئے۔ تاریخ فرشتہ میں ہے:

”قاضی شہاب الدین نیز با سلطان عصر موافقت کردہ چنداں از فوت شاہ ابراہیم شاہ شرقی مغموں گشت کہ در ہماں سال یعنی آر بعین وثمان مئة بعالم قدس تشریف برد، والبقاء للملك المعبود۔ بعضے گویند کہ بدو سال بعد از فوت سلطان ابراہیم طائر

[۱] تاریخ فرشتہ، ج: ۲، ص: ۳۰۶، مطبع: بنشی نول کشور۔ / تذکرہ علماے ہند، ص: ۸۹، مطبع: بنشی نول کشور، لکھنؤ۔

[۲] تاریخ فرشتہ، ج: ۲، ص: ۳۰۶، مطبع: بنشی نول کشور۔

روحش در ۸۴۲ھ اثنی وأربعین وثمان مئة بروضة رضوان پرواز کرد۔ [۱]
ترجمہ: قاضی شہاب الدین صاحب نے بھی سلطان کا پورا پورا ساتھ دیا، سلطان ابراہیم شاہ شرقی کے انتقال پر وہ اس قدر غم گین ہوئے کہ اُسی سال ۸۴۰ھ میں عالم بالا کی طرف تشریف لے گئے۔

اور بعض مورخین کہتے ہیں کہ سلطان ابراہیم کے انتقال کے دو سال بعد ۸۴۲ھ میں ان کی روح باغ جنت کی طرف پرواز کر گئی۔

تاریخ فرشتہ کی عبارت سے تو یہ واضح ہے کہ قاضی شہاب الدین کا انتقال ۸۴۰ھ یا ۸۴۲ھ میں ہوا ہے، لیکن دوسرے تذکرہ نگاروں نے اس کے خلاف قاضی صاحب کا سنہ وفات ۸۴۸ھ یا ۸۴۹ھ ذکر کیا ہے، چنانچہ شیخ اسماعیل بن محمد امین بغدادی فرماتے ہیں:

"أحمد بن أبي القاسم عمر الزاوي شهاب الدين الدولة آبادي الهندي الحنفي توفي سنة 848 ثمان وأربعين وثمان مائة." [۲]
ترجمہ: شہاب الدین احمد بن ابو القاسم عمر زاوی، دولت آبادی، ہندی، حنفی کی وفات ۸۴۸ھ میں ہوئی۔

شیخ محمد صدیق خان قنوجی "ابجد العلوم" میں لکھتے ہیں:
"توفي في سنة 849 هـ ، ودفن بجون فور في الجانب الجنوبي من مسجد السلطان إبراهيم الشرقي." [۳]

ترجمہ: قاضی شہاب الدین دولت آبادی کی وفات ۸۴۹ھ میں ہوئی اور جون پور میں سلطان ابراہیم شرقی کی مسجد کے جنوب میں دفن کیے گئے۔
مولوی رحمان علی نے تفصیل کے ساتھ تاریخ وفات ان الفاظ میں درج کی ہے:

[۱] تاریخ فرشتہ، ج: ۲، ص: ۳۰۶، مطبع: بنشی نول کشور۔

[۲] ہدیۃ العارفین اسماء المؤلفین وآثار المصنفین، باب الف، ج: ۱، ص: ۶۷، المکتبۃ الشاملۃ۔

[۳] ابجد العلوم الوشی المرقوم فی بیان احوال العلوم، ج: ۳، ص: ۲۱۹، المکتبۃ الشاملۃ۔

”تاریخ بست و پنجم رجب، سال ہشت صد و چہل و نہ ہجری رحلت فرمودہ بجون پور جانب جنوب مسجد سلطان ابراہیم کہ بنام مسجد اٹالہ شہرت دارد مدفون شد“۔ [۱]
ترجمہ: ۲۵ رجب، ۸۴۹ھ میں قاضی شہاب الدین دولت آبادی کی وفات ہوئی اور جون پور میں سلطان ابراہیم شرقی کی اٹالہ نامی مسجد کے جنوب میں مدفون ہوئے۔

مخدوم سید اشرف جہاں گیر سمنانی سے پہلی ملاقات:

سلطان ابراہیم شاہ شرقی نے جب حکومت کی باگ ڈور سنبھالی تو اس کے دل میں یہ خیال پیدا ہوا کہ اب دنیا میں حضرت جنید اور حضرت شبلی جیسے فقیر نہیں رہے۔ ایک شب خواب میں اسے ہدایت ہوئی کہ اس زمانہ میں بھی ایسے فقرا موجود ہیں جو جنید و شبلی سے کم نہیں ہیں، مگر طلب شرط ہے۔ صبح ہوتے ہی سلطان نے فقرا کی تلاش و جستجو اور ہر درویش و صوفی سے ملاقات شروع کر دی۔

ان ہی ایام میں غوث العالم، مخدوم سید اشرف جہاں گیر سمنانی علیہ الرحمہ اپنے خدام و احباب کے ساتھ روح آباد، کچھو چھو شریف سے جون پور تشریف لائے اور سلطان ابراہیم شاہ شرقی کی جامع مسجد میں قیام فرمایا۔

سلطان کو جب اس کی خبر ہوئی تو اس نے اپنی عادت کے مطابق شرف دیدار حاصل کرنے کا ارادہ کیا، اس وقت ملک العلماء، قاضی شہاب الدین دولت آبادی علیہ الرحمہ نے سلطان سے کہا:

”درویش اجنبی آمدہ، ومی گویند کہ سید است و بغایت عالی حال، مناسب آں است کہ اول من روم و دریا بم کہ چہ طور دارند“۔

ترجمہ: آنے والے درویش اجنبی ہیں (ان کے مزاج سے ہمیں کچھ بھی واقفیت نہیں ہے) جاننے والے بتا رہے ہیں کہ وہ سید ہیں اور بڑے پایہ کے بزرگ ہیں، لہذا بہتر یہ ہے کہ پہلے میں جاؤں اور ان کے طور طریقے اور مزاج سے واقفیت حاصل کروں۔

[۱] تذکرہ علمائے ہند، ص: ۸۹، مطبع: بنشی نول کشور، لکھنؤ۔

سلطان ابراہیم نے اس راے سے اتفاق کرتے ہوئے کہا: ”بسیار خوب“۔ یعنی بہتر ہے، آپ تشریف لے جائیں۔

قاضی صاحب ارباب علم و فضل کی ایک جماعت کے ساتھ مخدوم سید اشرف جہاں گیر سمنانی کی خدمت میں حاضر ہوئے۔ سید صاحب اس وقت ظہر کی نماز ادا کر کے اوراد و وظائف میں مشغول تھے، جب ان کو معلوم ہوا کہ کچھ لوگ ملاقات کے لیے آ رہے ہیں تو دریافت فرمایا کہ کون ہیں؟

خدا م نے عرض کیا: ”قاضی شہاب الدین کہ منسوب بجمع علوم، و مشہور بہ فنون شدہ اند، ایٹاں اند۔“

ترجمہ: قاضی شہاب الدین جو تمام علوم میں ماہر اور جملہ فنون میں مشہور و معروف ہیں، یہی ہیں۔

قاضی شہاب الدین صاحب نے بزرگوں کی بارگاہ کے آداب کو خوب ملحوظ رکھا اور ابھی جامع مسجد سے دور ہی تھے کہ پاکی سے اتر پڑے اور اپنے ہمراہی علماء و فضلا سے فرمایا: ”زنہار کسے اظہار فضیلت و اصدار مسئلہ نکند کہ در حسن جہن سید نور ولایت می تابد“ ترجمہ: اس ملاقات میں ہرگز کوئی شخص اپنی برتری کا اظہار نہ کرے اور نہ ہی کوئی علمی مسئلہ چھیڑے؛ کیوں کہ سید صاحب کی پیشانی کے حسن و جمال میں ولایت کا نور جگمگا رہا ہے۔

اس کے بعد قاضی صاحب یہ قطعہ گنگناتے ہوئے سید صاحب سے ملاقات کے لیے آگے بڑھے:

چہ خورشید ست تاباں از جبینش • کہ خورشید فلک زو ذرہ گردد
بگوہر سید است دریاے امواج • کہ دریاے جہاں چوں قطرہ گردد
ترجمہ: ان کی پیشانی سے کیسا نور چمک رہا ہے کہ فلک کا آفتاب اس کے سامنے ذرہ معلوم ہو رہا ہے۔

سید اپنی ذات میں لہریں مارنے والا دریا ہیں کہ اس کے مقابلہ میں دنیا کے

دریا قطرہ کی طرح ہیں۔

سید صاحب بھی قاضی صاحب کے استقبال کے لیے باہر تشریف لائے، ملاقات ہوئی اور انھیں نہایت ادب و احترام سے بٹھایا، دونوں میں مختلف موضوعات پر دیر تک گفتگو جاری رہی۔

اس موقع کا ذکر کرتے ہوئے لطائف اشرفی کے مرتب شیخ نظام الدین غریب یمنی نے بڑا شان دار شعر لکھا ہے:

چوں زایں جاشکر و آل شیر ریزد • بشکر و شیر چوں شیریں نجیزد
ترجمہ: جب ادھر سے قند اور ادھر سے دودھ بکھرے تو پھر قند اور دودھ کے امتزاج سے مٹھاس کیوں کر نہ پیدا ہو۔

قاضی صاحب نے اپنے ہمراہی علما و فضلا کو سید صاحب کی بارگاہ میں اظہار برتری اور علمی مباحث چھیڑنے سے منع کر دیا تھا، جس کی وجہ سے انھوں نے کوئی سوال تو نہیں کیا، لیکن ان میں سے ہر ایک کے دل میں کوئی نہ کوئی پیچیدہ مسئلہ کھٹک رہا تھا اور وہ حضرات اس کا جواب چاہ رہے تھے۔

اس مجلس میں سید صاحب کے ایک مرید شیخ ابوالوفا خوارزمی موجود تھے، جو تمام علوم و فنون میں کمال رکھتے تھے، انھوں نے نور فراست سے ان حضرات کی دلی کیفیت جان لی اور ان پیچیدہ مسائل کے حل کے لیے ایسی عمدہ اور جامع تقریر فرمائی کہ تمام حاضرین مطمئن ہو گئے اور قاضی صاحب بھی بہت مسرور ہوئے۔

آخر میں قاضی صاحب نے سید صاحب سے عرض کیا:

”سلطان امروزی خواستند کہ بشرف ملازمت مشرف شوند لیکن ایں خادم خواست کہ اول نعمت و تازہ دولت فقیر شام برد، فردا ان شاء اللہ تعالیٰ ماہم بملازمت سلطان پیاے بوس مشرف خواہیم شد۔“

ترجمہ: سلطان ابراہیم آج آپ کی زیارت کے لیے حاضر ہونا چاہتے تھے، مگر

اس خادم نے چاہا کہ پہلے آپ کا یہ نیاز مند خود شرف زیارت حاصل کر لے، ان شاء اللہ کل ہم سلطان کے ساتھ حضرت کی قدم بوسی کا شرف حاصل کریں گے۔

اس کے جواب میں سید صاحب نے فرمایا:

”نزدیک فقیر شہناز سلطان بسیار بسیار بہتر اید، اگر می آیند ہم حاکم اند۔“

ترجمہ: فقیر کے نزدیک آپ کا مرتبہ سلطان سے بہت زیادہ بلند ہے، اگر سلطان آتے ہیں تو بادشاہ وقت ہیں، ان کو اختیار ہے۔

ملاقات کے بعد قاضی شہاب الدین صاحب اپنے ہمراہی علما و فضلا کے ساتھ رخصت ہو گئے۔ ان کے جانے کے بعد مخدوم سید اشرف جہاں گیر سمنانی صاحب نے اپنے مریدین و معتقدین کے درمیان قاضی صاحب کے بارے میں ان کلمات کے ذریعہ اپنے تاثرات کا اظہار فرمایا:

”در ہندوستان ایں مقدار فضیلت در کسے کم دیدہ ایم۔“ [۱]

ترجمہ: ہندوستان میں اس قدر فضیلت والے علما ہم نے کم ہی دیکھے ہیں۔

مخدوم سید اشرف جہاں گیر سمنانی سے دوسری ملاقات:

دوسرے دن سلطان ابراہیم شاہ شرقی اپنے امراء، وزراء، علما و فضلا کے ہمراہ بڑی شان و شوکت کے ساتھ مخدوم سید اشرف جہاں گیر سمنانی کی خدمت میں حاضری کے ارادہ سے نکل پڑا، قاضی شہاب الدین دولت آبادی بھی ساتھ تھے، جب سلطان مسجد کے دروازہ پر پہنچا تو قاضی صاحب نے سلطان سے فرمایا:

”بایں ازدحام و انبوہ انام خود بملازمت حضرت سید نمی توانم شد، مبادا ایں کثرت مردم موجب کلفت ایشان شود۔“

ترجمہ: اس سلطانی خدم و حشم اور لوگوں کے جم غفیر کے ساتھ سید صاحب سے ملاقات کرنا مناسب نہیں ہے، کہیں ایسا نہ ہو کہ لوگوں کا یہ بڑا ازدحام سید صاحب کے

[۱] لطائف اشرفی فی بیان طوائف صوفی، ج: ۲، ص: ۱۰۴، ۱۰۵، مطبوعہ: مکتبہ سمنانی ۱۴/ ۱۷، فردوس کالونی، کراچی۔

لیے کلفت اور پریشانی کا باعث ہو۔

یہ سن کر سلطان ابراہیم شاہ شرقی اپنی سواری سے اتر پڑا اور اپنے ہمراہی امراء و زرا اور ارباب فضل و کمال میں سے قریب بیس افراد کا انتخاب کیا، پھر یہ منتخب جماعت مخدوم سید اشرف جہاں گیر سمنانی کی زیارت اور ان کی قدم بوسی سے سرفراز ہوئی اور ان کی بارگاہ کا اس درجہ ادب و احترام ملحوظ رکھا کہ سید صاحب، سلطان سے بہت خوش ہوئے۔ اس زمانہ میں سلطانی فوج ”قلعہ جنادہ“ کا محاصرہ کیے ہوئے تھی اور خود سلطان کو اس سلسلے میں بڑی فکر تھی جس کا تذکرہ اشارۃً و کنایۃً سلطان ابراہیم شاہ شرقی نے سید صاحب سے کیا۔

سید صاحب نے اسی انداز میں فتح کی بشارت دی اور جب سلطان رخصت ہونے لگا تو اپنی خاص مسند جو ولایت سے لائے تھے اس کو عنایت فرمائی جس سے سلطان بہت خوش ہوا، اور دربار میں پہنچنے کے بعد سید صاحب کے متعلق اس طرح سے اپنے تاثرات کا اظہار کیا:

”چہ سید یست عالی جناب و مقاصد مآب، الحمد للہ کہ در ہندوستان چنین مردم در آمدہ اند۔“

ترجمہ: سید صاحب کس قدر عالی مرتبہ اور با مقصد بزرگ ہیں، اللہ کا شکر ہے کہ ہندوستان میں ایسے اشخاص تشریف لائے ہیں۔

اس واقعہ کے تین روز بعد ”قلعہ جنادہ“ کی فتح کی خوش خبری آئی تو سلطان ابراہیم شاہ شرقی چند افراد کے ہمراہ سید صاحب کی خدمت میں حاضر ہوا، فتح کی خوش خبری سنائی اور عقیدت و محبت کا اظہار کرتے ہوئے عرض کیا:

”بندہ بحضرت میر دست ارادت گرفتہ، اما جمعے بندہ زادگانند، ہمہ در ارادت و بیعت حضرت شہا باشند، دوسہ شاہ زادہ را ہم در اں روز بشرف بیعت مشرف کردہ اند“

ترجمہ: ناچیز حضرت میر کا دست ارادت تھام چکا ہے (ان سے مرید ہو چکا ہے)، البتہ چند خادم زادے ہیں، وہ سب آپ کے حلقہ ارادت و بیعت میں داخل ہوں گے،

چنانچہ اسی دن دو تین شہزادوں کو سید صاحب نے شرف بیعت سے مشرف فرمایا۔ اس کے بعد سلطان ابراہیم شاہ شرقی نے خوب نذر پیش کی، لیکن مخدوم سید اشرف جہاں گیر سمنانی نے قبول نہیں فرمایا، پھر سلطان نے جون پور میں مستقل قیام کرنے پر اصرار کیا تو مخدوم صاحب نے فرمایا:

”از دیار سلطنت بیروں نخواہیم رفت“۔ یعنی ہم سلطنت کے دیار سے باہر نہیں جائیں گے۔

سلطان ابراہیم شاہ شرقی، مخدوم صاحب کی ان باتوں سے بہت پر امید اور خوش ہوا اور مخدوم صاحب نے بھی دو مہینے سے زیادہ جون پور میں قیام فرمایا اور وہاں کے اکابر و اصاغر آپ سے مستفید و مستفیض ہوئے اور آپ کے حلقہ ارادت میں داخل ہوئے۔ [۱]

مخدوم صاحب سے قاضی صاحب کی عقیدت و محبت:

اس مدت میں ملک العلماء، قاضی شہاب الدین دولت آبادی کی عقیدت و محبت مخدوم سید اشرف جہاں گیر سمنانی سے اس قدر بڑھ گئی تھی کہ اگر روزانہ قاضی صاحب، مخدوم صاحب کی بارگاہ میں حاضر نہیں ہو پاتے تو ہر دوسرے تیسرے دن ضرور ان کی خدمت میں حاضری دیتے تھے۔

اس درمیان قاضی صاحب نے اپنی تصانیف کا ایک ایک نسخہ مخدوم صاحب کی خدمت میں پیش کیا۔ آپ نے ان تمام تصنیفات کو قبول کر کے ان کی تحسین فرمائی اور اپنے بہتر اثرات کا اظہار فرمایا۔ ”الإرشاد“ جو فن نحو میں قاضی صاحب کی ایک عمدہ تصنیف ہے، اسے بہت پسند کیا اور فرمایا:

”ایں کہ می گویند کہ سحر از ہندوستان راست آمدہ، غالباً ایں راست سحر بودہ“۔ [۲]

ترجمہ: یہ بات جو لوگ کہتے ہیں کہ جادو ہندوستان سے نکلا ہے، وہ جادو غالباً یہی کتاب ہے۔

[۱] لطائف اشرفی فی بیان طوائف صوفی، ج: ۲، ص: ۱۰۵، ۱۰۶، مطبوعہ: مکتبہ سمنانی ۱۳/ ۱۷، فردوس کالونی، کراچی۔

[۲] لطائف اشرفی فی بیان طوائف صوفی، ج: ۲، ص: ۱۰۶، ملخصاً، مطبوعہ: مکتبہ سمنانی ۱۳/ ۱۷، فردوس کالونی، کراچی۔

اس سفر میں معاملہ یہیں تک رہا، لیکن جب مخدوم سید اشرف جہاں گیر سمنانی علیہ الرحمہ دوبارہ جون پور تشریف لے گئے تو قاضی شہاب الدین دولت آبادی کو خرقہ خلافت عطا فرمایا اور ہدایہ کا ایک خاص نسخہ بھی عنایت فرمایا۔ چنانچہ شیخ نظام الدین غریب یمنی فرماتے ہیں:

”و در آمدن بدگیر بار بجلدہ جون پور حضرت قاضی شہاب الدین رالباس خرقہ و کتاب ہدایہ کہ یادگار ولایت بود دادند“۔ [۱]

ترجمہ: (مخدوم سید اشرف جہاں گیر سمنانی) جب دوسری بار شہر جون پور تشریف لائے تو حضرت قاضی شہاب الدین کو خرقہ اور کتاب ہدایہ جو ولایت کی یادگار تھی، عطا فرمائی۔

مخدوم سید اشرف جہاں گیر سمنانی سے ارادت و خلافت:

سچ ہے کہ اگر علم و فضل کے ساتھ ادب و نیاز مندی بھی ہو تو اس کی برکتیں بہت بڑھ جاتی ہیں، چنانچہ مخدوم سید اشرف جہاں گیر سمنانی علیہ الرحمہ جب دوسری بار جون پور تشریف لائے تو قاضی شہاب الدین دولت آبادی کے علم و فضل اور ان کے حسن ادب کا ایک بڑا عجیب و غریب واقعہ پیش آیا، جس سے متاثر ہو کر مخدوم سید اشرف جہاں گیر سمنانی نے انھیں ”ملک العلماء“ کا خطاب عطا فرمایا اور اجازت و خلافت سے بھی نوازا۔

اس کی تفصیل شیخ نظام الدین غریب یمنی نے اس طرح بیان کی ہے:

”امام روزگار و ہمام دیار قاضی شہاب الدین دولت آبادی کہ مقتداے علمائے فحول و پیشواے بلغائے فروع و اصول است از خلفائے ولایت پناہ و ہدایت دست گاہ حضرت ایشاں اند، دراں حین کہ از زبان مبارک در بلدہ جون پور حرسہا اللہ عن الکسور بحالتے شگرف و کیفیئے اشرف ”النَّاسُ كُلُّهُمْ عَبْدٌ لِعَبْدِي“ برآمد، و جماعت از علما تعصب بہم برآمدہ بودند، از حضرت قاضی خدمتے شائستہ و ملازمتے بائستہ شد، الرباس خرقہ کردند و بخطاب ”ملک العلماء“ مخاطب کردند۔

[۱] لطائف اشرفی فی بیان طوائف صوفی، ج: ۲، ص: ۱۰۶، مطبوعہ: مکتبہ سمنانی ۱۳/۱۷، فردوس کالونی، کراچی۔

وے مہین خلفائے ولایت مآب، و بہترین ندماے اصحاب اند، جامع بودہ میان علوم ظاہری و باطنی، صاحب معاملات یقینی و جامع واردات دینی شدہ بود، تشرع بسیار داشت، ریاضات شدیدہ و مشاہدات جدیدہ کشید کہ اشرف خلافت و اجازت یافتہ۔ [۱]

ترجمہ: اپنے دور کے امام اور علاقے کے میرکارواں قاضی شہاب الدین دولت آبادی جو اجلہ علمائے کرام کے مقتدی اور اصول و فروع کے ماہرین کے پیشوا ہیں، وہ پناہ ولایت اور سرمایہ ہدایت حضرت مخدوم اشرف جہاں گیر سمنانی کے خلفا میں سے ہیں۔

جس زمانہ میں حضرت قدوۃ الکبریٰ کی زبان سے جون پور میں (اللہ جل شانہ اسے بربادی سے محفوظ رکھے) بحالت سکر یہ کلمہ نکل گیا تھا ”النَّاسُ كُلُّهُمْ عَبْدٌ لِعَبْدِي“ اور علما کی ایک جماعت بوجہ تعصب و عناد ان کے خلاف تیار ہو گئی تھی، اس وقت قاضی صاحب کی طرف سے نہایت شائستہ انداز میں خدمات ظاہر ہوئیں، حضرت قدوۃ الکبریٰ نے انھیں خرقہ خلافت پہنایا اور ”ملک العلماء“ کے خطاب سے مخاطب فرمایا۔

وہ (قاضی شہاب الدین) ولایت مآب (سید اشرف جہاں گیر سمنانی) کے جلیل القدر خلیفہ اور بہترین ہم نشین اصحاب میں سے ہیں، وہ علوم ظاہری و باطنی کے جامع، معاملات یقینی کے حامل، واردات دینی سے بہرہ ور اور شریعت کے مسائل سے خوب آگاہ اور ان پر عامل ہیں، انھوں نے ریاضات شدیدہ اور مشاہدات جدیدہ میں اس قدر جدوجہد کی کہ بہتر اجازت و خلافت سے شاد کام ہوئے۔

ان تصریحات سے خوب واضح ہو جاتا ہے کہ قاضی شہاب الدین دولت آبادی مشائخ کی بارگاہ میں کس قدر ادب و احترام سے پیش آیا کرتے تھے اور مخدوم سید اشرف جہاں گیر سمنانی سے ان کے علمی و روحانی تعلقات کس درجہ مستحکم تھے۔

ان کے ادب و احترام اور مشائخ کرام کی تعظیم و تکریم کو بخوبی سمجھنے کے لیے اس واقعہ کی تفصیل ”لطائف اشرفی“ کی روشنی میں ملاحظہ فرمائیں۔

[۱] لطائف اشرفی فی بیان طوائف صوفی، ج: ۱، ص: ۴۱۰، مکتبہ سمنانی ۱۳/۱۷، فردوس کالونی، کراچی۔

”الناس کلہم عبد لعبدی“ کا واقعہ:

اس واقعہ کی قدرے تفصیل قاضی شہاب الدین دولت آبادی کے ایک خواجہ تاش شیخ نظام الدین غریب یمنی نے ”لطائف اشرفی“ میں اس طرح بیان کی ہے کہ دوسرے سفر میں حضرت قدوة الکبریٰ (سید اشرف جہاں گیر سمنانی) جون پور تشریف لائے اور وہاں کی جامع مسجد میں قیام فرمایا، اس وقت خدام و مخلصین میں شیخ کبیر، قاضی رفیع الدین اودھی، شیخ ابوالکارم اور خواجہ ابوالوفا خوارزمی ساتھ تھے۔

ان ہی ایام اقامت میں ایک دن حضرت قدوة الکبریٰ پر ایسے عجیب و غریب وجد و جذب کی کیفیت طاری تھی کہ حاضرین میں سے کسی کو لب کشائی کی مجال نہ تھی، اسی عالم وجد و جذب میں یہ شعر ان کی زبان پر جاری ہوا:

دلش چوں بحر عمان جوش کردہ • دو گوہر ریختہ خاموش کردہ
ترجمہ: اس کے دل نے بحر عمان کی طرح جوش مارا، پھر دھموتی گرا کر خاموش
کردیا، پھر فرمایا: النَّاسُ كُلُّهُمْ عَبْدٌ لِعَبْدِي.
ترجمہ: تمام لوگ میرے غلام کے غلام ہیں۔

حاضرین جو حضرت قدوة الکبریٰ کے حال و قال سے واقف تھے، انہوں نے یہ جملہ بغور سنا، لیکن اس کے افشا کو اس خیال سے پسند نہیں کیا کہ بہت سے علمائے ظاہر جو اسرارِ باطنی سے واقف نہیں ہیں، اگر وہ یہ جملہ سن لیں گے تو ناپسندیدگی اور انکار کی روش اختیار کریں گے۔

کچھ دنوں کے بعد حاجی صدر الدین نامی ایک عالم نے اربابِ علم و فضل کی مجلس میں دورانِ گفتگو حضرت قدوة الکبریٰ کا یہ جملہ نقل کر دیا۔
اسے سن کر بعض حضرات نے اعتراض کیا اور اس کی تحقیق کے پیچھے پڑ گئے۔ شدہ شدہ یہ بات میر صدر جہاں اور قاضی شہاب الدین تک پہنچی۔
قاضی شہاب الدین صاحب نے کہا:

”درویشانند، معلوم نیست کہ در کدام وادیہ و حالت ایں سخن گفتہ اند، و بچہ وجہ ازیشاں ایں کلمہ سر بر زدہ باشد، صواب آنست کہ در معرض اعتراض نہ در آیم و از محل اعتراض بر آیم و سخن کہ از قبیل شطیحات بود عوز او کردن مستحسن نیست، خصوصاً ایں سیدیست بغایت عالی حال و نہایت کمال تصرف تمام دارد و کہے را امروز نمی بینم کہ زور مقاومت در بازوے او باشد۔

ندارد ہیچ کس آں زور بازو • کہ باگردی بود او ہم ترازو
ترجمہ: یہ درویش ہیں، معلوم نہیں انھوں نے کس معاملہ میں اور کس حالت میں یہ بات کہی ہے اور کس وجہ سے یہ کلمہ ان کی زبان سے صادر ہوا ہے، بہتر یہ ہے کہ ہم اس کی تحقیق و تفتیش میں نہ پڑیں اور یوں بھی وجد و کیف کی باتوں پر غور و فکر کرنا مناسب نہیں ہے، خصوصاً یہ سید صاحب بہت بلند حال اور بڑے باکمال ہیں، ان کی زبان میں بڑا اثر ہے، مجھے تو اس وقت کوئی شخص ایسا نظر نہیں آتا جس کے بازو میں ان سے مقابلہ کی طاقت ہو۔ کوئی شخص اپنے بازو میں ایسی طاقت نہیں رکھتا جو بہادری میں ان کا ہم پلہ بھی ہو سکے۔

یہ سن کر ایک شخص نے کہا: ”در ایں چنین شہرے کہ پر از علمائے متبحر و فضلاء مفتخر و درویشاں بود عجب می نماید کہ کسے ایں نوع سخن تکبر آمیز و تجبر انگیز گوید و دیگرے در رہ جواب او بنویسد و استفسار بنویسد“

ترجمہ: ایسے شہر میں جو متبحر علما، قابل فخر فضلاء، ارباب علم و دانش اور درویشوں سے معمور ہو، عجیب معلوم ہوتا ہے کہ کوئی شخص تکبر آمیز اور سرکشی پیدا کرنے والی بات کہے اور پھر اس سے اس بارے میں سوال و جواب نہ کیا جائے۔

بالآخر یہ طے پایا کہ میر صدر جہاں، محمود بھیا کو حضرت قدوۃ الکبریٰ کی خدمت میں بھیج کر اس جملہ کا مطلب معلوم کریں [یہ محمود بھیا ایک سخت کلام اور درشت خوطالب علم تھا]

قاضی شہاب الدین صاحب نے کہا:

”محمود بھیا آداب مجلسِ مشائخِ نمی داند، مبادا سخن گوید کہ موجبِ گرائی خاطر سید شود، فردا من در ملازمتِ حضرت سید خواہم رفت و تحقیق آں معنی در صورتِ شرحِ آں کلمہ ہم چناں کہ از مشائخِ استفسار می کنند خواہم کرد بنوعی کہ در خاطر شریفِ حضرت سید بار نشود۔
برگِ گل ہر چند دارد نازکی • خاطر یارم از اں نازک تر است“
ترجمہ: محمود بھیا مشائخ کی مجلس کے آداب سے واقف نہیں ہے، مبادا وہ کوئی ایسی بات کہ دے جو سید صاحب کے خلاف طبع ہو، اس لیے کل میں خود حضرت سید صاحب کی خدمت میں جاؤں گا اور مناسب انداز میں جیسا کہ مشائخ سے دریافت کرنے کا طریقہ ہے، اس کلمہ کی حقیقت اور وضاحت طلب کروں گا تا کہ حضرت سید کی طبیعت پر بار نہ ہو۔ پھول کی پتی اگر چہ بہت نازک ہوتی ہے، لیکن میرے یار کا دل اس سے بھی زیادہ نازک ہے۔

دوسرے دن قاضی شہاب الدین دولت آبادی، مخدوم سید اشرف جہاں گیر سمنانی کی خدمت میں پہنچے، اس وقت سید صاحب اوراد و وظائف سے فارغ ہو کر اپنے حلقہ احباب و مریدین میں تشریف فرما تھے، قاضی صاحب کی آمد کی خبر سن کر حسبِ عادت استقبال کیا اور تکریم و تعظیم کے ساتھ بٹھایا، رسمی بات چیت کے بعد بعض فقہی مسائل پر گفتگو ہوتی رہی، اس سے قاضی صاحب اور ان کے ساتھیوں کو سید صاحب سے انس پیدا ہو گیا اور اُن کے مخالف جذبات سرد پڑ گئے۔

تھوڑی دیر کے بعد حضرت قدوۃ الکبریٰ فقہی مسائل سے فارغ ہوئے اور قاضی صاحب کی خاطر مدارات میں لگ گئے۔ قاضی صاحب رخصت ہونا چاہتے تھے، حضرت نے نورِ باطن سے ان کی آمد کا سبب جان لیا اور فرمایا:

”موجبِ نزولِ اقدامِ شریف در کلبہ کثیف فقر شاید استفسارِ سخنِ بودہ باشد“

ترجمہ: فقیر کی معمولی کٹیا میں قاضی صاحب کی تشریف آوری کا مقصد شاید کسی

خاص کلام سے متعلق دریافت کرنا ہو۔

یہ سن کر قاضی صاحب نے بڑی حیرانی اور پشیمانی کے ساتھ عرض کیا:
”دی روز بعضے از علمائے روزگار و فضلاء دیار پیش حضرت میر و ایں فقیر نقل کردند
کہ ایں چنین سخن از حضرت سید سر برزده است، از روئے ظاہر ابہام دارد، اکنون حضرت
سید چمی فرماید“

ترجمہ: کل یہاں کے بعض علما و فضلاء نے میر صدر جہاں اور اس ناچیز کے سامنے
بیان کیا کہ ایسی بات (النَّاسُ كُلُّهُمْ عَبْدٌ لِّعَبْدِي) حضرت سید کی زبان سے جاری
ہوئی ہے جو ظاہری اعتبار سے مبہم ہے، اس بارے میں حضرت اب کیا ارشاد فرماتے ہیں؟
یہ سن کر حضرت قدوۃ الکبریٰ نے برجستہ فرمایا:

”مفہوم وے در غایت آسان است کہ کلمہ النَّاسُ كُلُّهُمْ عَبْدٌ لِّعَبْدِي
بالف ولام مصدر شدہ، والف ولام برائے عہد نیز آمدہ است؛ زیرا کہ اکثر مردم روزگار
بندہ ہوا و ہوس اند، حق تعالیٰ ہوائے نفسانی مارا بندہ و محکوم من ساختہ است، چون اہل
عالم محکوم ہوائے نفسانی شدند گویا بندگان بندہ من اند، محکوم محکوم من آمدند باعتبار کثرت
احکام نفسانی۔“

ترجمہ: اس کا مفہوم نہایت آسان ہے؛ کیوں کہ کلمہ النَّاسُ كُلُّهُمْ عَبْدٌ
لِّعَبْدِي ”الف ولام سے شروع ہوا ہے، اور الف ولام عہد کے لیے بھی استعمال ہوتا ہے،
میں نے اسی سے اپنا کلمہ شروع کیا؛ اس لیے کہ اس زمانہ کے عام لوگ اپنی ہوا و ہوس کے
محکوم و غلام ہیں اور حق تعالیٰ نے میری ہوائے نفس کو میرا محکوم اور غلام بنا دیا ہے؛ جب
اہل دنیا ہوائے نفس کے محکوم ہو گئے تو گویا میرے غلام کے غلام ہیں اور عام نفسانی
خواہشوں کے اعتبار سے میرے محکوم کے محکوم ہو گئے ہیں۔

پھر تقریب فہم کے لیے اس کی ایک مثال پیش کرتے ہوئے فرمایا کہ ایک بادشاہ نے
ایک درویش کو لکھا کہ ہم سے کچھ مانگو۔ اس درویش نے جواب میں یہ رباعی لکھ کر بھیج دی:

از حرص و ہوا دو بندہ دارم • در ملک خداے پادشاہم
تو بندہ بندگان مائی • از بندہ بندگان چہ خواہم
ترجمہ: خواہش اور لالچ میرے دو غلام ہیں اور میں خداے وحدہ لا شریک کے ملک
میں بادشاہ ہوں، تو میرے غلاموں کا غلام ہے، تو میں غلاموں کے غلام سے کیا مانگوں؟۔
اس توضیح و تشریح سے قاضی صاحب اور ان کے تمام رفقا مطمئن ہو گئے اور خوشی
خوشی واپس تشریف لے گئے۔ [۱]

ملک العلماء کا خطاب:

اس واقعہ کے بعد مخدوم سید اشرف جہاں گیر سمنانی علیہ الرحمہ نے قاضی شہاب
الدین دولت آبادی کو خرقہ پہنایا، اجازت و خلافت سے سرفراز کیا اور ”ملک العلماء“ کا
خطاب بھی عطا فرمایا، جیسا کہ لطائف اشرفی کے حوالے سے بیان ہوا۔
اس سے معلوم ہوتا ہے کہ قاضی صاحب کو ”ملک العلماء“ کا خطاب مخدوم سید
اشرف جہاں گیر سمنانی علیہ الرحمہ نے عطا فرمایا ہے، لیکن ”سبحة المرجان فی آثار
ہندوستان“ اور ”تذکرہ علمائے ہند“ میں ہے کہ سلطان ابراہیم شاہ شرقی، والی جون پور
نے قاضی صاحب کو ”ملک العلماء“ کا خطاب دیا۔ [۲]

[۱] لطائف اشرفی فی بیان طوائف صوفی، ج: ۱، ص: ۲۰۷، ۲۰۸، ملخصاً، مکتبہ سمنانی ۱۴/۱۷، فردوس کالونی، کراچی
[۲] ”سبحة المرجان فی آثار ہندوستان“ کی عبارت یہ ہے: ”وذهب القاضي إلى دارالخبور" جون فور"
فاغنم السلطان ابراہیم الشرقي والي "جون فور" وروده، وعظمه بين الكبراء، و لقبه بملك
العلماء". [ص: ۹۵، ۹۶، معهد الدراسات الاسلامیة، جامعة علي كره الاسلامیة، علي
كره، الهند] ترجمہ: قاضی شہاب الدین دولت آبادی ارباب فضل و کمال کے شہر ”جون پور“ تشریف لے گئے
تو سلطان ابراہیم شرقی والی ”جون پور“ نے ان کی آمد کو غنیمت سمجھا، ارکان حکومت کے درمیان انھیں عزت دی اور ”ملک
العلماء“ کا خطاب عطا کیا۔

”تذکرہ علمائے ہند“ کی عبارت یہ ہے: ”سلطان ابراہیم شرقی قدوم قاضی مغتتم شمرده باعزاز و تعظیم تمام پیش آمدش وادرا
به ”ملک العلماء“ ملقب کرد۔“ [تذکرہ علمائے ہند، ص: ۸۸، مطبع: مثنی نول کشور، لکھنؤ] ترجمہ: سلطان ابراہیم شرقی نے
قاضی صاحب کی تشریف آوری کو غنیمت جانا اور ان کی خوب تعظیم و تکریم کی اور ان کو ”ملک العلماء“ کا لقب دیا۔

ان دونوں روایتوں میں اس طور پر تطبیق ممکن ہے کہ مخدوم سید اشرف جہاں گیر سمنانی نے قاضی صاحب کو یہ خطاب عطا کیا ہو اور سلطان ابراہیم شاہ شرقی نے اسے سرکاری حیثیت دے دی ہو؛ اس لیے اس کا ذکر دونوں کے ساتھ ملتا ہے۔

مخدوم صاحب اور قاضی صاحب کے باہمی مراسم و روابط:

جس طرح قاضی شہاب الدین دولت آبادی، مخدوم سید اشرف جہاں گیر سمنانی سے بے پناہ عقیدت و الفت رکھتے تھے، اسی طرح سید صاحب بھی قاضی صاحب سے غایت درجہ محبت فرماتے تھے اور ان دونوں بزرگوں کے درمیان خط و کتابت کے ذریعہ بھی رابطہ رہتا تھا۔ چنانچہ شیخ عبدالحق محدث دہلوی نے اپنی کتاب ”اخبار الابخیار“ میں مخدوم سید اشرف جہاں گیر سمنانی کا جو مکتوب بست و دوم درج کیا ہے، اس کے اقتباسات سے خاصی معلومات فراہم ہوتی ہیں اور اس کے الفاظ و کلمات قاضی صاحب سے سید صاحب کی الفت و محبت کا برملا اعلان کرتے ہیں جس سے قاضی صاحب اور سید صاحب کے باہمی مراسم و روابط کا بخوبی اندازہ کیا جاسکتا ہے۔ ہم حسب ضرورت اسے یہاں نقل کرتے ہیں۔

اس مکتوب کی ابتدا درج ذیل القاب اور دعائیہ کلمات سے ہوتی ہے:

”برادر اعز، ارشد، جامع العلوم قاضی شہاب الدین (نور اللہ تعالیٰ قلبہ بأنوار الیقین) دعاے درویشانہ و ثناے برکیشانہ از درویش اشرف قبول فرماید۔ نامہ کہ مندرج بہ بعضے از سخنان بود رسید و استفسار کہ از بحث فصوص الحکم بہ نسبت فرعون تقاضا کردہ اند بوصول انجامید۔“

ترجمہ: عزیز ترین بھائی، نہایت صالح، تمام علوم کے جامع قاضی شہاب الدین (اللہ تعالیٰ یقین کے انوار سے آپ کے دل کو منور کرے) درویش جیسی دعا اور عقیدت مند جیسی ستائش درویش اشرف کی طرف سے قبول فرمائیں۔

آپ کا خط جس میں چند باتیں درج ہیں، پہنچا، آپ نے فصوص الحکم کے بحث

سے فرعون کی نسبت جس استفسار کے جواب کا تقاضا کیا ہے، وصول ہوا۔
اس کے بعد قریب ایک صفحہ میں ”فصوص الحکم“ کی عبارت کی وضاحت ہے، پھر
اپنی اور قاضی صاحب کی شخصیت کے متعلق اس طرح لکھا ہے:

”ہر چند آں برادر قدوہ علمائے روزگار و زبدۂ فضلائے ہر دیار است، اما بعنایت
الہی و حمایت نامتناہی و از التفات ایں طائفہ علیہ و تو جہات ایں زمرہ سنیہ شربے از مشرب
صوفیہ و طربے از منصب باطنیہ دارد، و ایں را از اعلیٰ ترین دولت و احریٰ ترین رفعت تصور
کند کہ بے عنایت از لیہ و رعایت لم یزلیہ کسے بدیں شرف مشرف نمی گردد و ذلک فضل
اللہ یوتیہ من یشاء۔“

ترجمہ: ہر چند کہ برادر عزیز و در حاضر کے علما کے پیشوا اور ملک کے ارباب فضل
و کمال کے امام ہیں، لیکن اللہ تعالیٰ کی بے پناہ عنایت اور لامتناہی حمایت اور اس بلند مقام
گروہ کی توجہ اور اس بلند رتبہ جماعت کے نظر کرم سے بندہ صوفیہ کے چشمہ صافی
سے فیض یاب اور منصب باطنی سے بہرہ مند ہے اور اس نعمت کو سب سے بڑی دولت اور
سب سے عمدہ اقبال مندی تصور کرتا ہے؛ کیوں کہ کوئی بھی خداے وحدہ لا شریک کی
عنایت و رعایت کے بغیر اس شرف سے مشرف نہیں ہو سکتا، اور یہ اللہ جل شانہ کا فضل ہے
جسے چاہتا ہے عطا فرماتا ہے۔

پھر منصب صوفیہ سے متعلق چند سطریں تحریر کرنے کے بعد فرماتے ہیں:
”جناب نتیجۃ المشائخ شیخ رضی کہ مصحوب نامہ تشریف بردہ اند، غالباً برنے از
مایحتاج خود بسلطان ابراہیم (ضاعف اقتدارہ) عرضہ خواہند کرد، توقع از مکارم
اخلاق برادرانہ آن کہ مہما أمکن بمقتضای إدخال السرور فی قلب المؤمن
کالبحر و سائر العبادات کالقطر و بمتمناے من اغبرت قدماہ فی سبیل
اللہ حرم اللہ جسدہ علی النار سعی و رعایت در لبع نخواہند فرمود۔“

گر برآید کارے از دستِ کسے • بہ کہ در کارش زند صد دست و پاے

کار باید کرد کاں از روے دل • کار او نبود ، بود کارِ خداے
از انجا کہ درویشان اطراف روزگار و دل ریشان اکناف دیار فہمیدہ اند کہ نسبت
بفقیر جناب ایشان را مہرے و صحبتے است ضرورت می گردد کہ گاہ گاہ تصدیع اوقات
شریفہ دادہ می آید، معذور خواہند داشت۔ والسلام۔

ترجمہ: جناب نتیجۃ المشائخ شیخ رضی جو اس مکتوب کے ساتھ تشریف لے گئے ہیں،
غالباً اپنی کسی ضرورت کے سلسلے میں سلطان ابراہیم (اللہ ان کے اقتدار کو دو چند فرمائے)
کچھ عرض کریں گے، آپ کے برادرانہ مکارم اخلاق سے امید ہے کہ اس خیال سے کہ
”مومن کا دل خوش کرنا اتنی بڑی عبادت ہے جیسے سمندر، جب کہ باقی تمام عبادتیں اس کی
بنسبت قطرہ کی مانند ہیں“ اور اس آرزو میں کہ ”جس کے قدم اللہ کی راہ میں غبار آلود ہوئے
اللہ نے اس کے جسم کو آگ پر حرام کر دیا“ جہاں تک ممکن ہوگا ان کے معاملہ میں سعی
بلیغ سے دریغ نہیں فرمائیں گے۔

اگر کسی ایک شخص کے ہاتھ سے کوئی کام بن جائے تو اس میں سیکڑوں لوگوں کے
لگنے سے بہتر ہے، دوسروں کا کام شوق سے انجام دینا چاہیے؛ کیوں کہ درحقیقت وہ بندہ کا
کام نہیں ہوتا ہے، بلکہ اللہ کا کام ہوتا ہے۔

چوں کہ اس دیار کے درویش اور دور و نزدیک کے پریشان حال اصحاب سمجھ
چکے ہیں کہ اس فقیر اور جناب عالی کے درمیان خصوصی نسبت و تعلق ہے؛ اس لیے ضرورت
پڑتی ہے کہ کبھی کبھی آپ کے اوقات شریفہ کا نقصان کیا جائے، امید ہے کہ اس بارے
میں معذور قرار دیں گے۔ والسلام۔ [۱]

مخدوم سید اشرف جہاں گیر سمنانی علیہ الرحمہ کے اس مکتوب کی روشنی میں قاضی
شہاب الدین دولت آبادی کے بے پایاں فضل و کمال کو دیکھا جاسکتا ہے اور ان کے بلند
وبالا مقام و مرتبہ کا اندازہ کیا جاسکتا ہے۔

[۱] اخبار الاخبار فی اسرار الابرار ص: ۱۶۲، ۱۶۳، ذکر میر سید اشرف سمنانی، مطبع: مجتبائی، دہلی، ماہ رمضان ۱۳۰۹ھ۔

قاضی شہاب الدین کے معاصر علما و مشائخ:

سلطان ابراہیم شاہ شرقی کے دور حکومت میں جون پوریگانہ روزگار علما و فضلا اور مشائخ شریعت و طریقت سے معمور تھا، مختلف علوم و فنون کے اساتذہ اور مشیخت و طریقت کے عباقرہ وہاں جلوہ بار تھے، ان سب کے درمیان ملک العلماء، قاضی شہاب الدین دولت آبادی کی شخصیت بڑی نمایاں اور ممتاز تھی، وہ قاضی القضاۃ کے عظیم الشان منصب پر فائز ہونے کے باوجود بڑے متواضع اور خلیق تھے، ہمیشہ اپنے سے بڑوں کا ادب و احترام کرتے اور چھوٹوں کے ساتھ شفقت و محبت سے پیش آتے، مگر شریعت کے امور و معاملات میں بہت سخت تھے جس کی وجہ سے بسا اوقات بعض علما و مشائخ سے علمی بحث و مباحثہ اور منہی نوک جھوک بھی ہو جاتی تھی۔ چنانچہ قاضی اطہر مبارک پوری نے ملک العلماء کے ان اوصاف و کمالات کا تذکرہ اس انداز سے کیا ہے:

”عام طور سے ہر طبقہ کے علما و مشائخ سے قاضی صاحب کے تعلقات نہایت خوش گوار تھے اور ان کی علمی و دینی بالادستی کو سبھی تسلیم کرتے تھے، مگر کچھ ایسے معاصرین بھی تھے جن سے کبھی کبھی تصادم بھی ہو جاتا تھا، بعض لوگ سجدہ تعظیمی کے نام پر شریعت کے مزاج کے خلاف عمل کرتے تھے، بعض اہل علم معاصرین سے فقہی و کلامی مسائل پر بحث ہوتی تھی، شاہ بدیع الدین مدار کا طریقہ (ان کی نظر میں) نہایت قابل اعتراض تھا، کبیر ہندی کے افکار، اسلام کے عقائد سے میل نہیں کھاتے تھے؛ اس لیے قاضی صاحب کو ان کا شدید احتساب کرنا پڑتا تھا جو ان کے مقام و منصب کے لیے ضروری تھا، وہ ملک العلماء اور قاضی القضاۃ تھے، شرقی سلطنت نے ان کو شریعت کے تحفظ کا ذمہ دار بنایا تھا، اگر وہ ان امور میں تعلقات کا لحاظ اور مداخلت کا مظاہرہ کرتے تو اپنے فرض میں کوتاہی کرتے؛ اس لیے انھوں نے اپنے فرض کی ادائیگی میں پوری مستعدی سے کام لیا۔

وہ اپنے ذہن و مزاج کے اعتبار سے بہت بلند پایہ انسان تھے، اپنے تلامذہ تک سے بوقت ضرورت استفادہ کرنے میں ان کو عار نہ تھی، شاہی دربار میں عظمت و رسوخ

کے باوجود ہر شخص کے مرتبہ کا پورا لحاظ رکھتے تھے، اہل علم کی حاجت روائی ان کا محبوب مشغلہ تھا، سلطان سے ان کی سفارش کرنے میں مشہور تھے، طلبہ پر شفقت کا حال یہ تھا کہ ان کے لیے مستقل طور سے کتابیں لکھا کرتے تھے، ان کی استعداد و صلاحیت کے ابھارنے میں ہر طرح کی مدد کیا کرتے تھے۔

شریعت میں سختی کے باوجود مشائخ کی بعض باتوں کو حتی الامکان اچھے معنوں میں محمول کرتے اور علما و مشائخ کے درمیان غلط فہمیوں کو دور کرتے تھے۔

غرض قاضی صاحب نے چالیس سال تک سلطان ابراہیم کے ساتھ ساتھ دینی علوم کے درس و تصنیف اور علما و مشائخ میں اس طرح زندگی بسر کی کہ واقعی ”ملک العلماء“ معلوم ہوتے تھے، وہ شرقی سلطنت کے پورے دور میں اپنی جامعیت، افادیت، تدریسی و تصنیفی خدمات اور شان و وقار میں منفرد تھے، اور یہ اوصاف و کمالات مجموعی طور پر ان ہی کا حصہ تھے۔ [۱]

شیخ احمد عبدالحق ردولوی سے ملاقات:

شیخ احمد عبدالحق ردولوی، شیخ جلال الدین پانی پتی کے مرید و خلیفہ، اہل حقیقت و معرفت اور صاحب تصرفات و کرامات بزرگ تھے، ردولوی میں پیدا ہوئے اور وہیں آپ کا مزار ہے۔ [۲]

شیخ عبد القدوس گنگوہی نے ”انوار العیون فی اسرار المکنون“ میں ان کی اور قاضی شہاب الدین دولت آبادی کی ملاقات کا تذکرہ ان الفاظ میں کیا ہے:

”نقل است کہ شیخ العالم بارے دیگر ہم بدیں قصد در شہر جون پور بر سلطان ابراہیم شرقی رفتند، آنجا با صدر العلماء، بدر الفضلاء، استاذ الشرق والغرب، عالم ربانی، نعمان ثانی، مخدوم قاضی شہاب الدین لہر یا نور اللہ مرقده ملاقات شدہ یک دیگر بحکایت

[۱] دیار پور میں علم اور علما، ص: ۱۸۸، ۱۸۹، البلاغ پبلی کیشنز، جامعہ نگر، نئی دہلی ۲۵۔

[۲] مفتی غلام سرور لاہوری نے آپ کی تاریخ وفات ۱۵ جمادی الاخریٰ ۸۳۶ھ درج ہے۔ [خزینۃ الصفیاء، ص: ۳۸۷، مطبع: بنشی نول کشور، کان پور]

مشغول شہند، حضرت شیخ العالم قدس اللہ روحہ از علم معرفت حق چیزے می فرمودند، مخدوم قاضی شہاب الدین لہر یا عرض کردند کہ ای شیخ العالم قدس اللہ روحہ ما ارباب ظاہر و از علم شما کہ علم اللہ دست قاصر۔

حضرت شیخ العالم فرمودند: آرے! تو بے چارہ لہر یا باشی، ترازیں حال و ازیں مقال چہ خبر۔ الغرض مخدوم قاضی شہاب الدین را اعتقاد تمام حاصل شد و اتفاق افتاد کہ حضرت شیخ العالم را با سلطان ابراہیم ملاقات دہانیدند۔ [۱]

ترجمہ: منقول ہے کہ شیخ العالم (احمد عبدالحق ردولوی) دوبارہ سلطان ابراہیم شاہ شرقی سے ملاقات کے لیے جون پور تشریف لے گئے، وہاں صدر العلماء، بدر الفضلاء، استاذ شرق و غرب، عالم ربانی، نعمان ثانی، مخدوم قاضی شہاب الدین لہر یا نور اللہ مرقدہ سے ملاقات ہوئی، دونوں حضرات دینی و علمی گفتگو میں مصروف ہو گئے، درمیان گفتگو شیخ العالم قدس اللہ روحہ نے معرفت و طریقت کی کوئی بات ارشاد فرمائی جسے سن کر قاضی شہاب الدین لہر یا نے عرض کیا: اے شیخ العالم! ہم اہل ظاہر آپ کے علم تک جو کہ علم الہی ہے پہنچنے سے قاصر ہیں۔

حضرت شیخ العالم نے فرمایا: ارے تو بے چارہ لہر یا ہے، تجھ کو اس حال و مقال کی کیا خبر۔ الغرض مخدوم قاضی شہاب الدین کو پورا یقین ہو گیا اور انھوں نے طے کر لیا کہ سلطان ابراہیم سے حضرت شیخ العالم کی ملاقات کرا دیں۔

قاضی نصیر الدین گنبدی سے ایک التماس:

قاضی نصیر الدین گنبدی بڑے دانش مند بزرگ تھے، دنیا اور اہل دنیا سے بالکل الگ تھلگ رہتے تھے۔ اہل علم کہتے ہیں کہ آپ کے تلامذہ آپ کی خانقاہ کی زنجیر پکڑ کر کھڑے رہا کرتے تھے تاکہ فاقہ کشی اور ضعف کی وجہ سے زمین پر گر نہ جائیں۔ [۲]

[۱] انوار العیون فی اسرار الہکون، ص: ۳۳، ۳۴، نقل: ۱۸، مطبع: گلزار محمدی، بکھنؤ۔

[۲] اخبار الانبیاء فی اسرار الابرار، ص: ۶۱، مطبع: مجتہائی، دہلی، ۱۳۰۹ھ۔

قاضی نصیر الدین گنبدی، قاضی شہاب الدین دولت آبادی کے استاذ بھائی ہیں؛ کیوں کہ دونوں نے دہلی میں قاضی عبدالمتقدر بن قاضی رکن الدین شریکی کنڈی سے اکتساب علم کیا تھا۔

فراغت کے بعد قاضی نصیر الدین گنبدی نے دہلی ہی میں اپنی درس گاہ قائم کی تھی، مگر فتنہ تیموری میں جون پور آگئے اور سلطان ابراہیم شاہ شرقی کی جانب سے وہاں کے قاضی مقرر ہوئے، آخر میں نمائش دنیا سے نفرت ہو گئی اور اپنی خانقاہ میں بیٹھ گئے تو پھر اس سے باہر نہیں آئے، اس وجہ سے آپ کو ”گنبدی“ بھی کہا جاتا ہے۔ تصفیہ قلب، اشغال باطنی اور علوم دینیہ کی تدریس کے علاوہ کوئی کام نہ تھا۔

۳ صفر ۸۲۷ھ / ۱۴۲۳ء میں آپ کا وصال ہوا، اور جون پور میں محلہ چاچک پور ریلوے کراسنگ کے پورب مدفون ہوئے۔ [۱]

ملک العلماء، قاضی شہاب الدین دولت آبادی نے جب علامہ ابن حاجب کی ”کافیہ“ کی شرح لکھی تو اسے قاضی نصیر الدین گنبدی کی خدمت میں بھیجا اور خواہش ظاہر کی اسے اپنے یہاں درس میں داخل کر لیں تاکہ دوسرے علما میں بھی یہ شرح مقبول ہو جائے۔ قاضی نصیر الدین گنبدی نے سرسری طور پر اسے دیکھ کر فرمایا: کتاب بڑی اچھی لکھی ہے، اسے میرے درس دینے کی حاجت نہیں ہے۔

اس واقعہ کو مولانا خیر الدین محمد جون پوری نے ان الفاظ میں بیان کیا ہے:

”قاضی شہاب الدین شرح کافیہ نحو نوشتہ بخدمت اوفرتاد والتماس نمود کہ اگر ایشان این کتاب را درس گویند قبول دیگر یابد، او بجہت غلبہ اشتغال باطن برآں نظر اجمالی انداختہ گفت: خوب نوشتہ اند، احتیاج درس گفتن مانمست“۔ [۲]

ترجمہ: قاضی شہاب الدین نے کافیہ کی شرح لکھ کر قاضی نصیر الدین کی خدمت میں بھیجا اور ان سے التماس کی کہ اگر وہ اسے اپنے یہاں درس میں شامل کر لیں تو دوسرے

[۱] تاریخ سلاطین شرقی اور صوفیہ جون پور، ج: ۱، ص: ۱۱۵۴، ملخصاً، شیراز ہند پبلشنگ ہاؤس، محلہ رضوی خان، جون پور۔

[۲] تذکرۃ العلماء، ص: ۱۸، مطبع: الطائی پریس نمبر ۳۳، بنیا پوکھر روڈ، کلکتہ۔

علماء میں بھی مقبول ہو جائے گی، انھوں نے باطنی اشغال کی مصروفیات کے باعث سرسری طور پر اسے دیکھا اور فرمایا:

کتاب بڑی اچھی لکھی ہے، اسے میرے درس دینے کی حاجت نہیں ہے۔

اس واقعہ سے اندازہ لگایا جاسکتا ہے کہ قاضی شہاب الدین دولت آبادی اپنے معاصر علماء کی کتنی قدر کرتے اور انھیں کتنی اہمیت دیتے تھے کہ خود ملک العلماء، قاضی القضاۃ اور سلطان ابراہیم شاہ شرقی کے مقرب خاص ہونے کے باوجود اپنی کتاب ایک معاصر عالم کی خدمت میں پیش کر کے اسے شامل درس کرنے کی خواہش ظاہر کی اور ان کے انکار پر کسی قسم کی ناگواری کا اظہار بھی نہیں کیا، ورنہ اگر وہ چاہتے تو اپنی کتاب پوری سلطنت شرقیہ میں داخل کرا سکتے تھے؛ کیوں کہ وہ اس دور میں سلطان ابراہیم شاہ شرقی کے مقرب خاص اور اس کی سلطنت کے قاضی القضاۃ تھے۔

قاضی نظام الدین کے ساتھ حسن سلوک:

قاضی نظام الدین بن صدر الدین حسین بن احمد بن محمد غزنوی ثم جون پوری ”غزنہ“ میں پیدا ہوئے، اپنے والد ماجد اور دیگر علماء سے مروجہ علوم و فنون کی تحصیل و تکمیل کی، ان کے والد ”غزنہ“ میں قاضی القضاۃ کے منصب پر فائز تھے، وہ بھی والد کے ساتھ غزنہ ہی میں قیام پذیر رہے، لیکن جب والد ماجد کا انتقال ہو گیا تو قاضی نظام الدین ہندستان منتقل ہو گئے، اس زمانہ میں سلطان ابراہیم شاہ شرقی کی علم پروری اور علمانوازی کا شہرہ عام تھا؛ اس لیے وہ بھی ”جون پور“ چلے آئے، یہاں قاضی شہاب الدین دولت آبادی سے ملاقات ہوئی، قاضی صاحب نے ان کا فضل و کمال دیکھ کر انھیں سلطان ابراہیم شاہ شرقی کے مقربین میں شامل کر دیا، سلطان نے ان کو ”مچھلی شہر“ کا قاضی مقرر کر دیا تو انھوں نے وہیں سکونت اختیار کر لی، ہندستان میں ان کی اولاد خوب پھیلی پھولی۔^[۱]

اس سے معلوم ہوا کہ قاضی شہاب الدین دولت آبادی حتی الوسع علماء کرام

[۱] نزہۃ الخواطر و بیحۃ المسامح والنواظر، ج: ۳، ص: ۲۸۵، دار ابن حزم، بیروت، لبنان۔

ومشائخ عظام کی خدمت و اعانت اور ان کی نصرت و حمایت کیا کرتے تھے اور اس سلسلے میں وہ بادشاہ کی بارگاہ میں ان کے لیے سفارش کرنے سے بھی دریغ نہیں کرتے تھے۔

اس کی ایک مثال مخدوم سید اشرف جہاں گیر سمنانی کا وہ مکتوب بھی ہے جو انھوں نے قاضی شہاب الدین کے نام لکھا تھا جس میں شیخ رضی کے بارے میں سفارش فرمائی ہے کہ وہ سلطان ابراہیم شاہ شرقی سے ان کے معاملہ میں بات کریں، اور یہ بھی لکھا ہے کہ کبھی آپ سے یہ خدمت لی جائے گی۔ اس مکتوب کا تذکرہ کچھ تفصیل کے ساتھ ”مخدوم صاحب اور قاضی صاحب کے باہمی مراسم و روابط“ کے تحت کیا جا چکا ہے۔

شیخ ابوالفتح سے علمی و کلامی مباحثے:

شیخ ابوالفتح جون پوری جلیل القدر عالم و فاضل، فصیح و بلیغ، جامع معقول و منقول تھے، ان کے جد اعلیٰ قاضی عبدالمتقندر شریکی کنڈی (متوفی: ۷۹۱ھ) قاضی شہاب الدین دولت آبادی کے استاذ ہیں۔ ان کو اپنے جد امجد ہی سے شرف ارادت و خلافت حاصل تھا۔ [۱] شیخ صاحب اپنے دادا کی وصیت کے مطابق ہمیشہ تدریس و افادہ علوم میں مشغول رہتے اور اکثر عربی و فارسی قصائد کہا کرتے تھے، پہلے دہلی میں قیام پذیر تھے، لیکن امیر تیمور کے واقعہ میں دیگر اکابر کے ہمراہ جون پور چلے گئے۔ سلطان ابراہیم شاہ شرقی آپ کی بڑی عزت کرتا تھا، بارہا وہ آپ کی زیارت کے لیے حاضر ہوتا اور آپ کے دروازہ کی چوکھٹ چوم کر ہی آگے قدم رکھتا تھا۔ [۲]

شیخ ابوالفتح جون پوری اور قاضی شہاب الدین دولت آبادی کے درمیان اصول کلامیہ اور فروع فقہیہ میں اکثر بحث و مباحثہ ہوتا رہتا تھا، چوں کہ دونوں ایک ہی میدان

[۱] شیخ ابوالفتح جون پوری ۱۲ محرم ۷۷۲ھ میں پیدا ہوئے اور ۱۳ ربیع الاول ۸۵۸ھ، بروز جمعہ اس دار فانی سے رخصت ہوئے، آپ کا مزار محلہ ”سپاہ“ میں زیارت گاہ خلائق ہے۔ ”بحر رحمت“ آپ کا سال وفات ہے۔ [حداائق الحنفیہ ص: ۳۴۹، ادبی دنیا، ٹیماکل، دہلی ۶۔]

[۲] تذکرۃ العلماء، ص: ۱۸، ۱۹، مطبع: الطافی پریس نمبر ۳۳، بنیا پوکھر روڈ، کلکتہ۔ / حداائق الحنفیہ، ص: ۳۴۹، ادبی دنیا، ٹیماکل، دہلی ۶۔

ملک العلماء، قاضی شہاب الدین دولت آبادی [۵۷]

کے شہ سوار تھے؛ اس لیے مختلف فیہ مسائل میں خوب داد تحقیق دیا کرتے تھے۔ اسی سلسلے کی ایک کڑی ”زبادِ گربہ“ کا مسئلہ بھی ہے، جسے شیخ عبدالحق محدث دہلوی علیہ الرحمہ نے اس طرح بیان فرمایا ہے:

”اور اباقاضی شہاب الدین در اصول کلامیہ و فروع فقہیہ بحثا بود خصوصاً در زباد کہ از گربہ مسکین می چکد، شیخ آں راجس می گفت، وقاضی بطہارت اومی رفت، وازاں چہ وے در بعضے رسائل کہ دریں بحث تالیف کردہ نوشتہ است“۔ [۱]

ترجمہ: شیخ ابوالفتح اور قاضی شہاب الدین کے درمیان اصول کلامیہ اور فروع فقہیہ میں مباحثے ہوئے، خصوصاً ”زباد“ کے سلسلے میں جو بلی کے جسم سے ٹپکتا ہے۔ شیخ ابوالفتح اسے نجس کہتے تھے اور قاضی صاحب اس کی طہارت کے قائل تھے، اور اسی وجہ سے انھوں نے ایک رسالہ میں جو اس موضوع پر لکھا ہے، اس مسئلہ کا ذکر کیا ہے۔

مولانا فقیہ حیرتی سے ایک علمی مباحثہ:

قاضی شہاب الدین دولت آبادی کے معاصرین میں مولانا فقیہ حیرتی منقولات و معقولات کے زبردست عالم تھے، درس و تدریس ان کا مشغلہ تھا، بیسیوں بار اصول بزدوی کا درس دے چکے تھے، ایک بار قاضی صاحب اور مولانا فقیہ حیرتی کے درمیان ایک علمی مسئلہ میں مباحثہ ہوا، جس میں قاضی صاحب کو کامیابی ہوئی، اس موقع پر بھی قاضی صاحب نے اپنی علمی فروتنی اور اپنے تلامذہ کے فضل کے اعتراف کا مظاہرہ فرمایا۔

اخبار الاصفیاء کی روایت کے مطابق اس کی تفصیل یہ ہے کہ ایک مرتبہ سلطان نے طے کیا کہ کل قاضی شہاب الدین اور مولانا فقیہ حیرتی سر در بار مباحثہ و مناظرہ کریں اور اس مناظرہ میں جو عالم غالب ہوگا وہی دربار کا صدر نشین ہوگا۔

اتفاق سے مولانا فقیہ حیرتی کے کئی تلامذہ اس وقت جون پور میں موجود تھے، جو ان کو علمی مدد پہنچا سکتے تھے اور قاضی صاحب علم تازہ اور حوصلہ بلند رکھنے کے باوجود تنہا

[۱] اخبار الاخیار فی اسرار الابرار ص: ۷۰، مطبع: مجتہائی، دہلی، ۱۳۰۹ھ۔

تھے؛ اس لیے کچھ متفکر تھے، خیال آیا کہ اپنے پرانے شاگرد شیخ محمد عیسیٰ کے پاس چلنا چاہیے جو علم و روحانیت کے جامع ہیں اور ترک و تجرید کی زندگی اختیار کر چکے ہیں چنانچہ ان کے پاس جا کر فرمایا:

”شاگرد اگر درجنیں روزگار بکار نیاید، بچہ کار آید، وچوں تو آتش در اوراق زدہ کنج خمول گزیدہ بارے توجہ باطن خود در لیغ ندادی۔“

ترجمہ: شاگرد اگر ایسے حالات میں ہمارے کام نہیں آئے گا تو کس کام کا، اور جب تم نے کتابوں کو آگ لگا کر تنہائی اختیار کر لی ہے تو اپنی باطنی توجہ سے در لیغ نہ کرو (اور میری مدد کرو)۔

شیخ محمد عیسیٰ نے عرض کیا:

”امشب دست در صندوق کن و ہر کتابے کہ بدست آید مطالعہ فرما، ہچناں در کتاب کافی ست، و نصرازتست۔“

ترجمہ: آج رات کتابوں کے صندوق میں ہاتھ ڈالے اور جو کتاب ہاتھ لگے مطالعہ فرمائیے، آپ کے لیے کتاب کا اتنا ہی مطالعہ کافی ہے اور آپ کو کامیابی ملے گی۔ استاذ نے شاگرد کے کہنے پر عمل کیا تو ان ہی کی کتاب ”الارشاد“ ہاتھ میں آئی، اس لیے ابتدا میں تامل ہوا، پھر شیخ محمد عیسیٰ کی ہدایت کے مطابق اس کا مطالعہ شروع کیا، اتفاق سے ایک مشکل مقام آ گیا جو دو گھنٹے میں حل ہوا، پھر اصول بزدوی کا مطالعہ کیا، قاضی صاحب کا خیال تھا کہ مولانا فقیہ حیرتی اس کتاب کو تقریباً بیس بار پڑھا چکے ہیں، ہو سکتا ہے کہ اسی کتاب کا کوئی مسئلہ زیر بحث آ جائے، دوران مطالعہ اس میں بھی ایک مشکل مقام آیا جو صبح ہوتے ہوتے حل ہوا، دوسرے دن دربار میں علما و فضلا جمع ہوئے اور سلطان ابراہیم کے سامنے دونوں میں مناظرہ و مباحثہ ہوا جس میں قاضی صاحب منصور و ظفر یاب ہوئے۔

یہ واقعہ بھی قاضی صاحب کے عالمانہ اخلاق کا آئینہ دار ہے، اگرچہ آپ جملہ علوم و فنون کے فاضل اور مصنف تھے، مگر جب آزمائش کا وقت آیا تو اپنے علم پر مغرور نہیں

ہوئے، بلکہ اپنے شاگرد سے علمی تعاون کے طالب ہوئے، قاضی صاحب نے اسی شاگرد عزیز کے لیے ”شرح اصول بزدوی“ لکھی تھی۔ [۱]

سیداجمل صاحب سے مباحثہ اور ان کا احترام:

قاضی شہاب الدین دولت آبادی کے معاصرین میں سیداجمل بن امجد بن علی حسینی جون پوری بھی ہیں جو سلطان ابراہیم شاہ شرقی کے مقرب، شہر جون پور کے قاضی اور بلند پایہ بزرگ تھے۔ شیخ جلال الدین حسین بن احمد بخاری سے طریقت و معرفت کی تحصیل کی، شیخ نے ان کے حق میں دعا فرمائی: پیر شوی، میر شوی، وزیر شوی۔ اللہ جل شانہ نے ان کی دعا قبول فرمائی اور انھیں دولت و ثروت اور جون پور میں عہدہ قضا عطا فرمایا۔ ۲۵ / رمضان المبارک ۸۶۴ھ میں اس دار فانی سے رخصت ہو گئے۔ [۲]

ایک مرتبہ سلطان ابراہیم شاہ شرقی کی علمی مجلسوں میں نشست گاہ کی تقدیم و تاخیر کے سلسلے میں ان کے اور قاضی شہاب الدین دولت آبادی کے درمیان اختلاف ہو گیا۔ قاضی صاحب کے سامنے علم کے وقار کا مسئلہ پیدا ہو گیا، انھوں نے سیداجمل صاحب سے فرمایا: میرا عالم ہونا معلوم و متیقن ہے اور تمھارا علوی ہونا مشکوک و مشتبہ ہے؛ لہذا تم پر میری فضیلت اور برتری ثابت ہے، پھر اس تعلق سے ایک رسالہ لکھا جس کا نام ”رسالہ افضلیت عالم برسید“ ہوا۔

اس میں انھوں نے یہ ثابت کیا کہ مشکوک و مشتبہ نسبت علویت کے مقابلہ میں معلوم و متیقن علمیت افضل و راجح ہے، مگر جب ان کے استاذ کو اس کی خبر ہوئی تو وہ خفا ہو گئے۔ قاضی صاحب کو اس کی اطلاع ہوئی تو انھوں نے اس خیال سے رجوع کرتے ہوئے اس رسالہ کو دریا برد کر دیا اور سادات کی فضیلت سے متعلق ایک کتاب ”مناقب

[۱] دیار پورب میں علم اور علماء، ص: ۱۹۴، ۱۹۵، بتغیر لیسیر، البلاغ پبلی کیشنز، جامعہ نگر، نئی دہلی ۲۵۔

[۲] نزہۃ الخواطر و بھیمۃ المسامح والنواظر، ج: ۳، ص: ۲۳۶، دار ابن حزم، بیروت، لبنان۔

السادات“ نام کی تصنیف فرمائی۔

شیخ عبدالحق محدث دہلوی فرماتے ہیں:

”استاد قاضی شہاب الدین را ایں معنی ازوے ناخوش آمد، مزاج عالیشان ازوے منحرف گشت، قاضی ازیں معنی برگشت و در مناقب سادات و افضلیت ایشان رسالہ نوشت و آں چہ گذشتہ بود اعتمد نمود۔“

و بعضے گویند کہ حضرت سرور کائنات راعلیہ افضل الصلوٰات و اکمل التحیات بخواب دید کہ اورا ازیں معنی تنبیہ می فرماید و براستریضاے سیداجمل مذکور تحریض می نماید، قاضی پیش سید رفت و توبہ کرد، و رسالہ نوشت، واللہ اعلم۔ [۱]

ترجمہ: قاضی شہاب الدین کے استاذ کو یہ بات اچھی نہیں لگی اور وہ ان سے ناراض ہو گئے؛ اس لیے قاضی صاحب نے اس سے رجوع کر لیا اور سادات کے مناقب اور ان کی فضیلت کے سلسلے میں ایک رسالہ تصنیف فرمایا، اور پہلے جو کچھ ہو چکا تھا اس سے معذرت کر لی۔

اور بعض لوگ کہتے ہیں کہ قاضی صاحب نے خواب دیکھا کہ سرور کائنات علیہ افضل الصلوٰات و اکمل التحیات انھیں اس پر تنبیہ فرما رہے ہیں اور سیداجمل کو راضی کرنے کی ترغیب دے رہے ہیں، قاضی صاحب سیداجمل صاحب کے پاس تشریف لے گئے اور ان سے معافی مانگی اور سادات کرام کی فضیلت میں ”مناقب السادات“ نامی ایک رسالہ لکھا۔

اس سے سمجھ میں آتا ہے کہ قاضی شہاب الدین صاحب اپنے اساتذہ اور مشائخ کا کتنا ادب و احترام کرتے تھے کہ ان کی رضا کے لیے ایک علمی اور تحقیقی مسئلہ میں اپنی رائے و تحقیق سے رجوع کر لیا اور عالمانہ اخلاق و تواضع کا ثبوت دیتے ہوئے سیداجمل صاحب سے معذرت بھی کر لی، اگرچہ وہ علوم و فنون میں قاضی صاحب سے کم درجہ رکھتے تھے۔

[۱] اخبار الاخیار فی اسرار الابرار، ص: ۶۷، مطبع: مجتہائی، دہلی، ۱۳۰۹ھ۔

خلاف شرع امور پر باز پرس:

قاضی شہاب الدین دولت آبادی علما و مشائخ کا بہت ادب و احترام کرتے تھے، مگر اس کے باوجود شریعت کے معاملہ میں کسی سے ایسی مفاہمت نہیں کرتے جو مذہبی عقائد و اعمال کے خلاف ہو، بلکہ اپنے فرض منصبی کا خیال کرتے ہوئے ہر خلاف شرع امر کی شدت سے مذمت کرتے اور کسی لومۃ لائم کی پروا کیے بغیر اپنے شاگردوں اور عقیدت مندوں کو لے کر مقابلہ پر آجاتے تھے؛ اس لیے اس زمانہ میں لوگوں کا قاضی صاحب کے احتساب سے بچنا بڑا مشکل ہوتا تھا۔ ہم سر دست اس کی چند مثالیں پیش کرتے ہیں:

شاہ مدار کا انکار، پھر اقرار:

سید شاہ بدیع الدین مدار کن پوری کی شخصیت بڑی پراسرار اور مختلف فیہ تھی، ان کا ظاہر حال سخت قابل اعتراض تھا؛ اس لیے قاضی شہاب الدین دولت آبادی ابتدا میں ان کی مشیخت و بزرگی کے منکر تھے، مگر بعد میں جب افہام و تفہیم اور خط و کتابت کے ذریعہ اصل حقیقت معلوم ہو گئی، تو اس وقت قاضی صاحب ان کی مشیخت کے قائل ہو گئے۔ شیخ عبدالحق محدث دہلوی نے شاہ مدار اور قاضی صاحب کی معاشرت اور تعلق کا تذکرہ اس طرح کیا ہے:

”قاضی شہاب الدین دولت آبادی در عہد او بود، مکتوبے در مردم ہست کہ گویند شاہ مدار آں را بجانب قاضی شہاب الدین نوشتہ بود“۔ [۱]

ترجمہ: قاضی شہاب الدین دولت آبادی شاہ بدیع الدین مدار کے دور میں تھے، ان کا ایک مکتوب لوگوں کے درمیان مشہور ہے، کہتے ہیں کہ شاہ مدار نے وہ خط قاضی شہاب الدین کو لکھا تھا۔

قاضی اطہر مبارک پوری لکھتے ہیں کہ اخبار الاصفیاء میں ہے:

”ایک مرتبہ قاضی شہاب الدین صاحب نے شاہ مدار سے پوچھا کہ اس حدیث

[۱] اخبار الاخیار فی اسرار الارباب ص: ۱۶۰، مطبع: جنتائی، دہلی، ۱۳۰۹ھ۔

”العلماء ورثة الأنبياء“ میں کن علما کی طرف اشارہ ہے؟
 شاہ مدار نے کہا: وہ علما مراد ہیں جنہوں نے ظاہری تعلیم کی طرف رخ نہیں کیا اور
 علم لدنی میں کامیابی حاصل کی؛ کیوں کہ میراث کسب سے نہیں ملا کرتی۔
 ملا عبد القادر بدایونی نے بھی اس خط و کتابت کا تذکرہ کیا ہے جس کا خلاصہ یہ ہے
 کہ قاضی صاحب نے شاہ مدار کو لکھا کہ کیا حدیث ”العلماء ورثة الأنبياء“ کی رو سے
 مجھے وارث انبیا کہہ سکتے ہیں؟

شاہ مدار نے جواب دیا کہ نہیں، وارث کو وراثت بغیر جد و جہد کے ملتی ہے اور آپ
 نے دود چراغ اور محنت شاقہ سے چند وہمی نقوش حاصل کیے ہیں، رسول اللہ ﷺ کے
 وارث وہ فقرا ہیں جنہوں نے علم الہی بنا کسب کے وہی طور سے پایا ہے۔ [۱]
 سید اقبال احمد جون پوری نے چھ سات صفحات میں شاہ مدار کے مکتوب کا تفصیل
 سے بیان کیا ہے اور قاضی شہاب الدین صاحب کے شاہ مدار کی خدمت میں حاضر ہونے
 اور معافی تلافی کا بھی ذکر کیا ہے، چنانچہ وہ لکھتے ہیں:

”ملک العلماء، قاضی شہاب الدین نے اپنے ظاہری و باطنی خیالات کو حضرت
 مخدوم (سید اشرف جہاں گیر سمنانی) کی خاص توجہ سے درست کیا اور بہت ہی بے چینی
 و عقیدت و محبت کے ساتھ حضور اقدس سید بدیع الدین قطب المدارس کی خدمت میں حاضر
 ہوئے اور تقصیرات گزشتہ کی معافی چاہی اور سلسلہ عالیہ مداریہ میں داخل کرنے کی درخواست
 کی، حضور اقدس (سید بدیع الدین شاہ مدار) نے آپ پر نہایت شفقت و محبت فرمایا
 اور سلسلہ کی پاک برکتوں و نسبتوں سے سرفراز فرما کر اجازت و خلافت سے نوازا۔“ [۲]

شیخ رکن الدین سے ایک مسئلہ پر باز پرس:

شیخ رکن الدین بن صدر الدین بن شرف الدین انصاری ہروی، ثم ہندی جون

[۱] دیار پورب میں علم اور علماء، ص: ۱۹۸، البلاغ پبلی کیشنز، جامعہ نگر، نئی دہلی، ۲۵۔

[۲] تاریخ سلاطین شرقی اور صوفیہ جون پور، ج: ۲، ص: ۱۳۹۶، شیراز ہند پبلشنگ ہاؤس، محلہ رضوی خان، جون پور۔

پوری اپنے زمانہ کے مشہور و معروف ارباب فضل و کمال میں سے تھے، ان کے والد صدر الدین، خضر خان کے دور میں دہلی آئے اور وہیں سکونت اختیار کر لی، لیکن جب ان کا انتقال ہو گیا تو شیخ رکن الدین دہلی چھوڑ کر ”جون پور“ چلے گئے، اس وقت وہاں ابراہیم شاہ شرقی کی حکومت تھی۔

شیخ رکن الدین نے طریقت و معرفت کی تعلیم شیخ تاج الدین جھونسوی سے حاصل کی، پھر جب شیخ جلال الدین حسین بن احمد حسینی بخاری شہر جون پور تشریف لائے تو ان سے بھی اکتساب علم و فضل کیا اور ان کو بڑی مقبولیت حاصل ہوئی، یہاں تک کہ ان کے مریدین ان کے سامنے سجدہ تعظیمی کرنے لگے اور وہ ان کو اس عمل سے روکتے نہیں تھے۔ قاضی شہاب الدین دولت آبادی کو اس بارے میں معلوم ہوا تو انھوں نے شیخ رکن الدین سے سخت باز پرس کی اور اس سلسلے میں ان کی مشیخت و مقبولیت کی قطعاً کوئی پروا نہیں کی۔^[۱]

قاضی اطہر مبارک پوری نے تجلی نور کے حوالہ سے لکھا ہے کہ ایک مرتبہ شیخ رکن الدین سے ایک خلاف شرع حرکت صادر ہوئی، اس کی خبر سے قاضی شہاب الدین صاحب کا مزاج سخت برہم ہوا اور اپنے شاگرد شیخ عبدالملک عادل کو بھیج کر یہ پیغام دیا کہ وہ اپنے مریدوں میں توحید کا بیان اور سجدہ کی ادائیگی شرعی طور پر کریں کرائیں، ورنہ ان کے شہر بدر کرنے کا حکم دیا جائے گا۔

شیخ عبدالملک عادل ایک جماعت لے کر شیخ رکن الدین کے یہاں پہنچے، مگر وہاں جا کر ان پر عجیب کیفیت طاری ہو گئی اور وہ شیخ رکن الدین کے معتقد ہو گئے، اس خبر سے قاضی صاحب کو بڑا رنج ہوا اور کوتوال شہر نصرت خان کو پروا نہ لکھا کہ وہ جا کر شیخ رکن الدین کو شہر بدر کا حکم دے، مگر کوتوال مذکور بھی ان کے پاس جا کر خوش اعتقاد ہو گیا اور واپس آ کر سلطان ابراہیم سے عرض کیا کہ شیخ رکن الدین کو ان کے حال پر چھوڑ دیا جائے، اسی

[۱] نزہۃ الخواطر و بیحۃ المسامح النواظر، ج: ۳، ص: ۲۳۹، دار ابن حزم، بیروت، لبنان۔

میں مصلحت ہے، یہ سن کر سلطان ابراہیم نے بھی چشم پوشی کی۔ [۱]
 شیخ رکن الدین کی وفات ۱۱ ربیع الثانی ۸۷۴ھ میں ہوئی، ان کی قبر شہر جون پور
 میں ہے۔ [۲]

کبیر ہندی پر سخت نکیر:

حکیم عبدالحئی رائے بریلوی نے شیخ عبدالعزیز جون پوری کی کتاب ”سیرت
 الاولیاء“ کے حوالہ سے لکھا ہے کہ کبیر ہندی جون پور میں آئے تو قاضی شہاب الدین کے
 تلامذہ نے انھیں گھیر لیا تو شیخ رکن الدین نے ان کو اپنی حفاظت میں لے کر شہر سے باہر
 کر دیا۔ [۳]

کبیر ہندی کے خلاف قاضی شہاب الدین صاحب کے تلامذہ کی محاذ آرائی صرف
 اس لیے تھی کہ کبیر ہندی کے بہت سے خیالات شریعت کی رو سے قابل قبول نہیں تھے،
 بلکہ ان کی شخصیت بھی مختلف فیہ تھی۔

ملک العلماء کا ذوق شعر و شاعری:

ملک العلماء، قاضی شہاب الدین دولت آبادی شعر و شاعری کا بھی اچھا ذوق
 رکھتے تھے۔ قاضی عبدالمتقدر شریکی کندی جیسے فصیح و بلیغ اور ادیب و شاعر کی شاگردی وہم
 نشینی نے قاضی صاحب کے اندر شعر و سخن کا بڑا ستھر اذوق پیدا کر دیا تھا۔
 لیکن ان کے اشعار کا مجموعہ نہیں ملتا۔ اس کی وجہ یہ ہو سکتی ہے کہ قاضی صاحب کا
 اصل میدان درس و تدریس اور تصنیف و تالیف تھا، شعر و شاعری سے صرف ذوق کی حد تک
 تعلق تھا؛ اس لیے انھوں نے اس کی طرف کوئی خاص توجہ نہیں کی۔
 شیخ عبدالحق محدث دہلوی نے ”اخبار الانبیاء فی اسرار الابرار“ میں لکھا ہے:

[۱] دیار پور میں علم اور علماء ص: ۱۹۷، البلاغ پبلی کیشنز، جامعہ نگر، نئی دہلی ۲۵۔

[۲] نزہۃ الخواطر و بیحۃ المسامح والنواظر، ج: ۳، ص: ۲۴۹، دار ابن حزم، بیروت، لبنان۔

[۳] نزہۃ الخواطر و بیحۃ المسامح والنواظر، ج: ۳، ص: ۲۴۹، دار ابن حزم، بیروت، لبنان۔

”وسلیقہ شعر نیز دار، وایں قطعہ او کہ یکے از ملوک در باب طلب جاریہ نوشتہ است مشہور است۔“

ترجمہ: قاضی شہاب الدین دولت آبادی شعر گوئی کا ہنر بھی رکھتے تھے، ان کا یہ قطعہ بہت مشہور ہے جو انھوں نے ایک بادشاہ (سلطان ابراہیم شاہ شرقی) کو باندی کی طلب کے بارے میں لکھا تھا۔ وہ قطعہ یہ ہے:

ایں نفس خاکسار کہ آتش سزاے اوست
بر باد گشت لائق بے آب کردن است

یک کس چناں فرست کہ پا بر سرم نہد
ریزد ہمہ منی و تکبر کہ در من است

ترجمہ: یہ حقیر نفس جس کی سزا آگ ہے، برباد ہو گیا اور یہ بے عزت کرنے کے لائق ہے، ایک ایسی ذات کو بھیج دیجیے جو میرے سر پر اپنا پاؤں رکھے اور میرے تمام کبر و غرور کو نیست و نابود کر دے۔ [۱]

مفتی غلام سرور لاہوری نے قاضی صاحب کے فن شعر گوئی سے متعلق اس طرح لکھا ہے: ”در فن شعر نیز مہارت تام داشت“۔ یعنی قاضی صاحب فن شعر گوئی میں بھی کامل دسترس رکھتے تھے۔

اس کے بعد انھوں نے وہی قطعہ درج کیا ہے جو ”اخبار الاخبار فی اسرار الابرار“ کے حوالہ سے اوپر نقل کیا جا چکا ہے۔ [۲]
سید اقبال احمد جون پوری لکھتے ہیں:

”حضرت ملک العلماء قاضی شہاب الدین رحمۃ اللہ تعالیٰ علیہ ابراہیم شاہی دور کے بلند پایہ شعرا میں شمار کیے جاتے ہیں، علم و فضل میں آپ کا پایہ بہت بلند تھا۔ یہ قطعہ آپ ہی کا کہا ہوا ہے:

[۱] اخبار الاخبار فی اسرار الابرار، ص: ۱۷۵، ۱۷۶، مطبع: مجتہائی، دہلی۔ ۱۴۰۹ھ۔

[۲] خزینۃ الاصفیاء، ج: ۱، ص: ۳۹۱، مطبع: منشور، کانپور۔

اے زہے جوش کرم قطرہ بود دریاے
پیش او لاف زند بارش باراں تاچند
گر بنفیش نکلند ابر بہاری شاداب
دعوی حسن کند گل بہ گلستاں تاچند
ترجمہ: واہ! تیرے کرم کے جوش سے قطرہ دریا ہو جاتا ہے، اس کے سامنے بارش
باراں لاف زنی نہیں کر سکتی، اگر اس کے فیض سے ابر بہاری شاداب نہ کرے تو گلستاں
میں پھول دعوی حسن نہیں کر سکتے۔ [۱]

لطائف اشرفی فی بیان طوائف صوفی میں ہے:
جس زمانہ میں حضرت مخدوم جہاں گیر سمنانی قدس سرہ شہر جون پور کی اٹالہ مسجد
میں قیام پذیر تھے اور ملک العلماء ان کی خدمت میں حاضر ہوئے تھے تو برجستہ یہ قطعہ
پڑھا تھا:

چہ خورشید است تاباں بر جنبش کہ خورشید فلک زو ذرہ گردد
بگوہر سید است دریاے امواج کہ دریاے جہاں چوں قطرہ گردد
ترجمہ: ان کی پیشانی سے کیسا نور چمک رہا ہے کہ فلک کا آفتاب اس کے
سامنے ذرہ معلوم ہو رہا ہے۔
سید اپنی ذات میں لہریں مارنے والا دریا ہیں کہ اس کے مقابلہ میں دنیا کے
دریا قطرہ کی طرح ہیں۔ [۲]

قاضی صاحب کے مشہور و معروف تلامذہ:

قاضی شہاب الدین دولت آبادی نے دہلی کی سرزمین پر تدریس کا عمل شروع
فرمایا اور پھر ابراہیم شاہ شرقی کے دور میں ”جون پور“ میں بساط درس و تدریس بچھائی اور
پوری زندگی تعلیمی و تدریسی خدمات انجام دیتے رہے۔

[۱] تاریخ سلاطین شرقی اور صوفیہ جون پور، ج: ۱، ص: ۶۹۶، شیراز ہند پبلشنگ ہاؤس، محلہ رضوی خان، جون پور۔

[۲] لطائف اشرفی فی بیان طوائف صوفی، ج: ۲، ص: ۱۰۵، مطبع: مکتبہ سمنانی ۱۳ / ۱۷، فردوس کالونی، پاکستان۔

ظاہر ہے کہ ایسے جلیل القدر عالم و فاضل کی درس گاہ کے فیض یافتہ اور ان کے تلامذہ کی تعداد بہت زیادہ ہوگی، مگر افسوس یہ ہے کہ ان کے خرمن علم سے خوشہ چینی کرنے والے علما و فضلا میں صرف چند حضرات کے بارے میں ہی یہ صراحت ملتی ہے کہ انھوں نے قاضی صاحب کی بارگاہ میں زانوئے تلمذتہ کیا اور ان کی درس گاہ فیض بار سے اکتساب علم و فن کیا ہے۔ ان مشہور و معروف تلامذہ کے نام درج ذیل ہیں:

(۱) شیخ صفی الدین ردولوی۔ (۲) شیخ قاضی رضی الدین ردولوی۔ (۳) شیخ فخر الدین جون پوری۔ (۴) شیخ محمد عیسیٰ جون پوری۔ (۵) علامہ عبد الملک عادل جون پوری۔ (۶) شیخ قطب الدین ظفر آبادی۔ (۷) شیخ علاء الدین جون پوری۔ [ان حضرات کے علاوہ دو نام اور ملتے ہیں جو بالواسطہ قاضی صاحب کے تلامذہ میں شامل ہیں، تکمیل کے لیے ہم ان کا بھی ذکر کر دیتے ہیں] (۸) مولانا الہ داد جون پوری (۹) قاضی سماء الدین جون پوری۔ — ان حضرات کے مختصر حالات درج ذیل ہیں:

(۱) شیخ صفی الدین ردولوی:

آپ کا اسم گرامی: صفی الدین اور والد ماجد کا نام: شیخ نصیر الدین بن شیخ نظام الدین ہے۔ آپ کا سلسلہ نسب چند واسطوں سے امام اعظم ابو حنیفہ رضی اللہ تعالیٰ عنہ سے مل جاتا ہے۔

آپ کے دادا شیخ نظام الدین، ہلاکوں خان کے حادثہ میں اپنے وطن ”غزنین“ سے چند افراد کے ہمراہ ہندستان تشریف لائے اور دہلی میں اقامت اختیار کر لی، اس وقت ہندستان میں علاء الدین خلجی کی حکومت تھی۔ پھر دہلی میں فتنہ تیموری رونما ہونے سے پہلے ہی ابراہیم شاہ شرقی کے دور حکومت میں دہلی چھوڑ کر جون پور آ گئے اور وہیں مستقل سکونت اختیار کر لی۔

قاضی شہاب الدین دولت آبادی نے اپنی بیٹی کا نکاح آپ کے بیٹے شیخ نصیر الدین سے کر دیا تھا، ان سے تین بیٹے پیدا ہوئے: صفی الدین، فخر الدین اور رضی

الدین۔ ان تینوں نے اپنے نانا قاضی شہاب الدین دولت آبادی سے علوم و فنون کی تحصیل و تکمیل کی۔

شیخ صفی الدین نے فراغت کے بعد درس و افتا اور تصنیف و تالیف کا مشغلہ اختیار کیا، ان کی تصنیفات میں یہ چند کتابیں بہت مشہور ہیں:

۱۔ دستور المبتدی۔ ۲۔ حل ترکیب کافیہ۔ ۳۔ غایۃ التحقیق، یہ کافیہ کی شرح ہے۔ ایک زمانہ تک شیخ صفی الدین درس و تدریس اور تصنیف و تالیف کا کام کرتے رہے، پھر تلاش شیخ میں ردولی تشریف لے گئے، اس وقت مخدوم سید اشرف جہاں گیر سمنانی ردولی ہی میں رونق افروز تھے۔ جب شیخ صفی الدین ان کی خدمت میں حاضر ہوئے تو مخدوم صاحب نے بڑھ کر ان کا استقبال کیا اور اپنے قریب بٹھایا اور اسی وقت انھیں سلسلہ چشتیہ نظامیہ میں مرید کر کے خرقہ خلافت عطا فرمایا۔

آپ کے چھوٹے بھائی شیخ رضی الدین اس زمانہ میں ردولی کے قاضی تھے؛ اس لیے آپ نے بھی وہیں اقامت اختیار کر لی اور ۱۳ رذی قعدہ ۸۱۹ھ میں اس دارِ فانی سے کوچ کر گئے۔ [۱]

(۲) شیخ قاضی رضی الدین ردولوی:

شیخ قاضی رضی الدین بن شیخ نصیر الدین بن شیخ نظام الدین حنفی ردولوی ملک العلماء قاضی شہاب الدین دولت آبادی علیہ الرحمہ کے نواسے ہیں، انھوں نے بھی اپنے نانا جان سے جملہ علوم و فنون کی تحصیل کی اور اپنے اسلاف کے طرز پر درس و تدریس میں زندگی بسر کی۔ ان کے علم و فضل کی بنیاد پر سلطان ابراہیم شاہ شرقی نے ان کو ردولی کا قاضی مقرر کر دیا؛ اس لیے انھوں نے وہیں مستقل سکونت اختیار کر لی۔

اسی زمانہ میں ان کے بڑے بھائی شیخ صفی الدین مرشد کامل کی تلاش میں ردولی تشریف لے گئے، وہاں مخدوم سید اشرف جہاں گیر سمنانی سے ملاقات ہوئی اور انھوں

[۱] تذکرہ علمائے ہند ص: ۹۶، ملخصاً، مطبع: مثنوی نول کشور، لکھنؤ۔

نے شیخ صاحب کو سلسلہ چشتیہ نظامیہ میں مرید کر کے اجازت و خلافت سے نوازا۔ اس سے سمجھ میں آیا کہ شیخ رضی الدین، مخدوم سید اشرف جہاں گیر سمنانی کی وفات (۸۰۸ھ) سے پہلے ہی ردولی کے قاضی بنائے جا چکے تھے اور اس کے چند سال پہلے ہی ان کے والد اور نانا دہلی سے جون پور آچکے تھے اور ان کی پیدائش اور تعلیم و تربیت کے تمام مراحل دہلی ہی میں گزر چکے تھے؛ لہذا صاحب ”زہدہ الخواطر“ کا ان کے بارے میں یہ کہنا کہ ”شیخ قاضی رضی الدین جون پور میں پیدا ہوئے اور وہیں ان کی نشو و نما ہوئی، اور اپنے نانا قاضی شہاب الدین سے تحصیل علم کر کے ایک مدت تک ان کی خدمت میں رہے“ محل نظر ہے۔

واقعہ یہ ہے کہ قاضی رضی الدین کی ولادت، نشو و نما اور نانا قاضی شہاب الدین دولت آبادی سے تحصیل علم کے تمام مراحل قیام دہلی کے زمانہ میں طے ہو چکے تھے۔ [۱]

(۳) شیخ فخر الدین جون پوری:

شیخ فخر الدین بن شیخ نصیر الدین بن شیخ نظام الدین حنفی جون پوری بھی قاضی شہاب الدین دولت آبادی کے نواسے ہیں، انھوں نے بھی اپنے بھائیوں کی طرح اپنے نانا جان سے علوم و فنون کی تحصیل و تکمیل کی۔

مولوی رحمان علی نے تینوں بھائیوں کے بارے میں یہ تصریح کی ہے کہ انھوں نے اپنے نانا قاضی شہاب الدین صاحب سے علوم متداولہ کا اکتساب کیا، چنانچہ وہ لکھتے ہیں: ”وہر یکے بخدمت قاضی شہاب الدین جد مادری خود باکتساب علوم متداولہ دانشمند و متبحر شدند“۔ [۲]

ترجمہ: ان میں سے ہر ایک نے اپنے نانا قاضی شہاب الدین کی خدمت میں علوم مروجہ کی تعلیم حاصل کی اور سب زبردست عالم اور دانش ور ہوئے۔

[۱] زہدہ الخواطر و ہیئۃ المسامح والنواظر، ج: ۳، ص: ۲۵۰، دار ابن حزم، بیروت، لبنان۔ / دیار پورب میں علم اور علماء، ص: ۲۰۴، البلاغ پبلی کیشنز، جامعہ نگر، نئی دہلی، ۲۵۔

[۲] تذکرہ علماء ہند، ص: ۹۶، مطبع: منشی نول کشور، لکھنؤ۔

تقریباً یہی ساری باتیں صاحب نزہۃ الخواطر نے بھی لکھی ہیں، البتہ ان کی یہ تصریح کہ ”ولد ونشأ بجون بور“ یعنی جون پور میں پیدا ہوئے اور وہیں نشوونما ہوئی، محل نظر ہے۔ [۱]

(۴) شیخ محمد عیسیٰ جون پوری:

شیخ محمد عیسیٰ بن شیخ احمد عیسیٰ جون پور کے علمائے کرام اور مشائخ عظام میں نمایاں شخصیت کے مالک تھے، آپ کی ولایت اور عظمت و کرامت پر سب کا اتفاق ہے، آپ شیخ فتح اللہ اودھی کے مرید ہیں، امیر تیمور جب دہلی آیا تو اکثر علما و مشائخ دہلی چھوڑ کر جون پور چلے گئے، ان ہی جانے والوں میں آپ کے والد ماجد شیخ احمد عیسیٰ بھی تھے، اس وقت آپ کی عمر قریب سات آٹھ تھی۔

آپ بچپن ہی میں فطری سعادت و فیروز مندی اور طبعی استعداد و ولایت کی وجہ سے شیخ فتح اللہ کے مرید ہو گئے اور اپنے شیخ کے ارشاد ہی پر عرصہ دراز تک قاضی شہاب الدین دولت آبادی کی درس گاہ میں زانوئے تلمذتہ کیا اور علوم عقلیہ و نقلیہ کی تعلیم حاصل کی۔

قاضی شہاب الدین دولت آبادی ان سے بڑی محبت رکھتے تھے اور ان ہی کے لیے اصول بزدوی کی شرح بحث امر تک تحریر فرمائی تھی۔

علوم ظاہری کی تحصیل سے فراغت کے بعد تزکیہ قلب اور تصفیہ باطن کے لیے اپنے شیخ فتح اللہ اودھی کی خدمت میں حاضر ہوئے اور باطن کی صفائی میں اس قدر منہمک ہوئے کہ ظاہر سے یکسر بے خبر ہو گئے۔

مشہور ہے کہ آپ کے کمرے کے سامنے ایک درخت خود بخود داگا اور خوب بڑھا،

[۱] نزہۃ الخواطر و بیہ المسامح والنواظر کی پوری عبارت یہ ہے: الشیخ الفاضل العلامة فخر الدین بن نصیر الدین بن نظام الدین الحنفی الجونبوری کان سبط العلامة قاضی القضاۃ شہاب الدین أحمد بن عمر الزاوی الدولة آبادی، ولد ونشأ بجونبور وقرأ العلم علی جده لأمه الشہاب المذكور ولازمه مدة من الزمان حتی برع فی الفقه والأصول والكلام والعربیة. [ج: ۳، ص: ۲۶۴، دار ابن حزم، بیروت، لبنان.]

مگر مدت دراز تک آپ کو اس کی خبر نہیں ہوئی، اتفاق سے ایک دن اس درخت کے چند پتے آپ کی نشست گاہ پر گرے تو آپ نے لوگوں سے دریافت کیا کہ یہ پتے کہاں سے آئے؟ اس وقت لوگوں نے پوری صورت حال بیان کی تو آپ کو خبر ہوئی کہ اس مکان کے دروازے پر ایک درخت اگا اور بڑھا ہے۔

آپ ہمیشہ مراقبہ میں رہا کرتے تھے، جسم کی تمام ہڈیاں ابھرا آئی تھیں اور ٹھوڑی سینہ سے مل گئی تھی۔ آپ کا مزار جون پور میں ہے۔ [۱]

مولانا خیر الدین محمد جون پوری ”تذکرۃ العلماء“ میں لکھتے ہیں:

”وفات آں حضرت در سنہ ہشت صد شصت و نہ ہجری رونمود، و عمر شریفش در آں وقت ہشتاد و نہ سالہ بود، در گنبد سنگیں کہ عقب مسجد جامع بطرف مغرب باندک فاصلہ است مدفون گردید۔“ [۲]

ترجمہ: شیخ محمد عیسیٰ جون پوری کی وفات ۸۶۹ھ میں ہوئی، اس وقت ان کی عمر نو اسی سال تھی، جامع مسجد کے پیچھے تھوڑی دور مغرب کی طرف گنبد میں مدفون ہوئے۔

(۵) علامہ عبدالملک عادل جون پوری:

علامہ عبدالملک عادل، وزیر سلاطین شرقیہ نواب عماد الملک عمری، ادہمی، جون پوری کے صاحبزادے ہیں، ان کی ولادت جون پور میں ہوئی اور بچپن ہی میں قاضی شہاب الدین دولت آبادی کی درس گاہ میں حاضر ہو گئے اور ان سے اکتساب علوم و فنون شروع کر دیا، اٹھارہ سال کی عمر میں مروجہ علوم و فنون کی تحصیل سے فارغ ہو گئے۔

آپ بڑے ذہین و طباع اور قاضی صاحب کے مقرب ترین شاگردوں میں سے تھے، قاضی صاحب نے اپنی خوشی و خواہش سے آپ کی تعلیم و تربیت پر خاص توجہ دی اور چند سال میں ابتدا سے انتہا تک پہنچا دیا۔

[۱] اخبار الاخیار فی اسرار الابرار، ص: ۱۷۵، ملخصاً، مطبع: مجتبائی، دہلی، ۱۳۰۹ھ۔

[۲] مزید تفصیل کے لیے دیکھیں: تذکرۃ علمائے ہند، ص: ۲۰۵، مطبع: منشی نول کشور، لکھنؤ۔ / تذکرۃ العلماء، ص: ۲۰، مطبع: الطائی پریس نمبر ۳۳، بنیا پوکھر روڈ، کلکتہ۔

ایک دن آپ نے قاضی صاحب کی شرح کافیہ پر حاشیہ لکھ کر ان کی خدمت میں پیش کیا تو قاضی صاحب نے اسے دیکھ کر مسرت کا اظہار کرتے ہوئے فرمایا: علم قاضی بر سفینہ عادل آمد۔ یعنی قاضی کا علم عادل کی کاپی پر رونما ہوا۔ فراغت کے بعد اپنے استاذ کے جانشین بنے اور ان کے طریقے پر درس و تدریس، تصنیف و تالیف اور افتا کا سلسلہ جاری رکھا اور قاضی شہاب الدین کے وصال کے بعد ان کے مدرسہ کے صدر المدرسین اور جانشین بنادیے گئے اور تاحیات تدریسی خدمات انجام دیتے رہے۔ شارح ہدایہ شیخ الداد جون پوری آپ کے تلامذہ میں سے ہیں۔ ۱۲ ربیع الاول ۸۹۷ھ میں علامہ عبدالملک عادل اس دنیا سے رخصت ہو گئے اور جون پور میں اپنے آبائی قبرستان میں مدفون ہوئے۔^[۱]

(۶) شیخ قطب الدین ظفر آبادی:

شیخ سید قطب الدین بن ابو محمد سید نور الدین بن آفتاب ہند سید اسد الدین ظفر آبادی ۸۰۲ھ میں ”ظفر آباد“ میں پیدا ہوئے، حفظ قرآن کے بعد ابتدائی کتابیں اپنے والد شیخ نور الدین حنفی حسینی واسطی سے پڑھیں، اس زمانہ میں قاضی شہاب الدین دولت آبادی کی علمی و تدریسی شہرت کا آفتاب نصف النہار پر تھا اور دور دور سے تشنگان علم ان کے چشمہ علم پر آکر سیراب ہو رہے تھے، شیخ قطب الدین بھی قاضی صاحب کی خدمت میں حاضر ہوئے اور پھر کسی دوسری درس گاہ کا رخ نہیں کیا، بلکہ ان ہی کی خدمت میں رہ کر چار سال میں تمام کتب درسیہ اور علوم متداولہ کی تکمیل کی۔

آپ سادگی اور کم سخن میں مشہور تھے، قاضی شہاب الدین دولت آبادی نے ان کی صلاحیت دیکھ کر کمال آرزو مندی سے ان کی تعلیم و تربیت میں کوشش کی اور ان کی تعظیم و توقیر میں کوئی کمی نہیں کی، دوسرے تلامذہ یہ دیکھ کر سخت متعجب ہوئے، بلکہ آپس میں

[۱] نزہۃ الخواطر و بیہۃ المسامح والنواظر، ج: ۳، ص: ۲۵۹، دار ابن حزم، بیروت، لبنان۔ / دیار پورب میں علم اور علماء، ص: ۲۰۷، البلاغ پبلی کیشنز، جامعہ نگر، نئی دہلی ۲۵۔ اور ان دونوں کتابوں کا ماخذ ”تجلی نور“ ہے۔

چہمی گویاں کرنے لگے، جب قاضی صاحب کو خبر لگی تو طلبہ سے فرمایا: تم لوگوں کو کیا معلوم، یہ لڑکا صفات کمالات کا جامع اور علوم صوری و معنوی سے آراستہ ہے، آگے چل کر سرآمد فضلاے دہر و بدہ کملاے وقت ہوگا، اس وقت اس کے کمالات کا آفتاب درخشاں نہیں ہے اور اسے خود معلوم نہیں کہ میں کیا ہوں اور کیا ہونے والا ہوں اور اس کی تھیلی میں ٹھیکری ہے یا لعل شب چراغ ہے۔ آخر یہی ہوا اور چار سال گزر گئے تمام علوم و فنون میں درجہ کمال کو پہنچ کر قاضی صاحب کے ممتاز شاگردوں میں شمار ہوئے۔ اس کے بعد اپنے والد سے طریقت حاصل کی، پھر حج و زیارت سے مشرف ہوئے۔ شیخ قطب الدین نہایت متواضع، خوش اخلاق اور عابد و زاہد عالم و بزرگ تھے، ان کی ذات سے بہت سے بندگان خدا کو فیض ملا۔ ۲۰ جمادی الآخرہ ۸۶۹ھ میں ظفر آباد میں وفات ہوئی اور وہیں مدفون ہوئے۔^[۱]

(۷) شیخ علاؤ الدین جون پوری:

شیخ علاؤ الدین جون پوری، سلاطین شرقیہ کے وزیر نواب عماد الملک عمری کے چھوٹے فرزند اور شیخ عبدالملک عادل کے برادر ہیں، عطاء الملک لقب ہے، جون پور کے مشاہیر علما اور اساتذہ میں شمار کیے جاتے ہیں۔

انھوں نے ایک مدت تک قاضی شہاب الدین دولت آبادی کی خدمت میں رہ کر مروجہ علوم و فنون کی تحصیل و تکمیل کی۔ قاضی صاحب نے ان کے لیے ”کافیہ لابن حاجب“ کی تفصیلی شرح لکھی اور خود انھیں اس کتاب کا درس دیا۔

تحصیل علم سے فراغت کے بعد تدریس و افتاء اور تصنیف و تالیف کا مشغلہ اختیار کیا اور استاذ نے اپنے عزیز شاگرد کے لیے جو کتاب لکھی تھی اس پر عمدہ حاشیہ لکھ کر حق

[۱] نزہۃ الخواطر و بیہ المسامح والنواظر، ج: ۳، ص: ۲۶۶، دار ابن حزم، بیروت، لبنان۔ / دیار پورب میں علم اور علما، ص: ۲۰۸، البلاغ پبلی کیشنز، جامعہ نگر، نئی دہلی ۲۵۔ ان دونوں کتابوں کا ماخذ ”تجلی نور“ ہے۔

ملک العلماء، قاضی شہاب الدین دولت آبادی [۷۴]

شاگردی ادا کرنے کی کوشش کی۔ جون پور میں ان کا انتقال ہوا اور اپنے اسلاف کے مقبرہ میں مدفون ہوئے۔ [۱]

مولانا الہ داد جون پوری:

مولانا الہ داد، جون پور کے اعظم علما و کبرائے فقہاء سے گزرے ہیں، مطالب علمیہ کی تحریر و تنقیح میں ید طولی رکھتے تھے، انھوں نے علوم ظاہری، شیخ فاضل عبداللہ تلمیسی سے حاصل کیے۔ ہدایہ، بزودی، قنیہ، مدارک اور کافیہ کی شرحیں تصنیف کیں اور حواشی ہندیہ پر حواشی لکھے۔

آپ ایک واسطہ سے قاضی شہاب الدین دولت آبادی کے شاگردوں میں آتے ہیں، آپ طریقت میں سید راجی حامد شاہ کے مرید تھے۔

کہتے ہیں کہ جب آپ کے یار ہمد اور رفیق جانی شیخ حسن طاہر نے، سید راجی حامد شاہ سے بیعت کی تو آپ نے شیخ حسن سے فرمایا: سید حامد شاہ کے مرید ہو کر تم نے طالب علموں کی عزت برباد کر دی۔

انھوں نے کہا: اگر آپ بھی ان کی خدمت میں چلیں اور امتحان کریں، تو ہم کو معذور رکھیں۔ آپ دوسرے دن ہدایہ اور بزودی سے چند مشکل مسائل اپنے ذہن میں محفوظ کر کے شیخ حسن کے ساتھ ان کی خدمت میں پہنچے۔ سید راجی حامد شاہ نے حسب عادت خود اپنے حال کی سرگزشت اس ڈھنگ سے بیان کی کہ مولانا الہ داد کے جس قدر اشکال تھے سب رفع ہو گئے؛ اس لیے آپ اسی وقت ان کے مرید ہو کر ریاضت و مجاہدہ میں مشغول ہو گئے۔ ۹۲۳ھ میں آپ کی وفات ہوئی اور ”شاہنشاہ دوراں“ سال وفات ہے۔ [۲]

[۱] نزہۃ الخواطر و بہجۃ المسامح والنواظر، ج: ۳، ص: ۲۶۰، دار ابن حزم، بیروت، لبنان۔ / دیار پورب میں علم اور علماء، ص: ۲۰۹، البلاغ پبلی کیشنز، جامعہ نگر، نئی دہلی ۲۵۔ ان دونوں کتابوں کا ماخذ ”تجلی نور“ ہے۔

[۲] حقائق الخفیہ، ص: ۳۸۸، ۳۸۹، ملخصاً، ادبی دنیا، ٹیپیکل، دہلی ۶۔

قاضی سہاؤ الدین جون پوری:

قاضی سہاؤ الدین جون پوری اپنے زمانہ میں سب سے بڑے عالم تھے، انھوں نے قاضی شہاب الدین دولت آبادی کے تلامذہ سے مروجہ علوم و فنون کی تحصیل کی تھی۔ سلطان حسین شرقی نے آپ سے علم حاصل کیا، پھر اپنا وزیر بنایا اور ”قتلع خان“ کا لقب دیا۔ ۸۸۳ھ میں جب سلطان حسین شاہ اور سلطان بہلول لودھی میں مقابلہ ہوا تو قاضی سہاؤ الدین جون پوری، سلطان حسین شرقی کے ہمراہ تھے، سلطان بہلول لودھی نے انھیں گرفتار کر کے دہلی میں قید کر دیا، ۸۹۴ھ تک وہ زندہ رہے۔ [۱]

قاضی صاحب کے اولاد و احفاد:

قاضی شہاب الدین دولت آبادی کے اولاد زریہ کے بارے میں کوئی تفصیل نہیں ملتی ہے، ہاں! ان کی ایک صاحبزادی کا ذکر ملتا ہے، جن کا نکاح انھوں نے شیخ نصیر الدین بن شیخ نظام الدین غزنوی سے کیا تھا۔ اس کا ذکر مولوی رحمان علی نے اپنی کتاب ”تذکرہ علمائے ہند“ میں اس طرح کیا ہے:

”قاضی دخترے داشت اور شیخ نصیر الدین بن نظام الدین منکوح فرمود، از وسہ پسر بوجود آمدند، صفی الدین، فخر الدین، رضی الدین، و ہر یکے بخدمت قاضی شہاب الدین جد مادری خود با کتساب علوم متداولہ دانش مند بخرشدند“۔ [۲]

ترجمہ: قاضی شہاب الدین صاحب کی ایک صاحبزادی تھیں جن کا نکاح انھوں نے شیخ نصیر الدین بن شیخ نظام الدین سے کیا تھا۔ ان کے بطن سے تین فرزند پیدا ہوئے: (۱) صفی الدین۔ (۲) فخر الدین۔ (۳) رضی الدین۔

ان میں سے ہر ایک نے اپنے نانا قاضی شہاب الدین کی خدمت میں علوم مروجہ کی تعلیم حاصل کی اور سب زبردست عالم اور دانش ور ہوئے۔

[۱] نزہۃ الخواطر و بیچۃ المسامح والنواظر، ج: ۳، ص: ۲۵۳، دار ابن حزم، بیروت، لبنان۔

[۲] تذکرہ علمائے ہند، ص: ۹۶، مطبع: منشی نول کشور، لکھنؤ۔

قاضی صاحب کی تصنیفات و تالیفات:

ملک العلماء، قاضی شہاب الدین دولت آبادی کی تدریسی خدمات کے ساتھ ان کی تحریری خدمات کا دائرہ بھی بہت وسیع ہے، ان کی تصنیفات و تالیفات کا ذکر تقریباً تمام تذکرہ نگاروں نے کیا ہے۔ انھوں نے مختلف علوم و فنون میں ایسی معیاری کتابیں تصنیف فرمائی ہیں جو اپنی مثال آپ ہیں۔ آپ کی تصنیفات کا ذکر کرتے ہوئے مولانا خیر الدین محمد جون پوری لکھتے ہیں:

”قاضی صاحب را تصانیف کثیر است، حسب الحکم تصانیف اور انجوش ترین خطوط می نویسانند و بسلاطین ایران و توران و روم و شام بطرز ارمان می فرستادند، و اکثر با درجائزہ تالیفات اور ابرز رونقہ سنجیدند و بخادمانش گذرانیدند“۔ [۱]

ترجمہ: قاضی شہاب الدین صاحب کی تصانیف بہت ہیں، ان کے حکم سے تلامذہ ان کی تصانیف کو نہایت عمدہ خط میں تحریر کر کے ایران و توران اور روم و شام کے بادشاہوں کی خدمت میں تحفہ بھیجا کرتے تھے، ان میں اکثر سلاطین بطور انعام و اکرام ان کتابوں کو سونے چاندی سے تول کر اپنے خادموں کے ذریعہ قاضی صاحب کی خدمت میں پیش کرتے تھے۔

سید غلام علی آزاد بلگرامی ”سبحۃ المرجان“ میں اس طرح رقم طراز ہیں:

”وَأَلْفَ كُتُبًا سَارَتْ بِهَا رُكَبَانُ الْعَرَبِ وَالْعَجَمِ ، وَأَزْكَى سَرَاجَا أَهْدَى مِنْ النَّارِ الْمَوْقَدَةِ عَلَى الْعِلْمِ“۔ [۲]

ترجمہ: اور مختلف علوم و فنون میں ایسی کتابیں لکھیں جنہیں عرب و عجم کے علمی قافلے اپنے ساتھ لے گئے، اور علم و فضل کا ایسا چراغ روشن کیا جو پہاڑ پر جلانی گئی آگ سے زیادہ راہنما ہے۔

[۱] تذکرۃ العلماء، ص: ۱۴، مطبع الطافی پریس نمبر ۳۳، بنیاد پوکھر روڈ، کلکتہ۔

[۲] سبحۃ المرجان فی آثار ہندوستان، ص: ۹۶، ملخصاً، معبد الدراسات الاسلامیہ، جامعۃ علی کرہ الاسلامیہ، علی کرہ۔

آپ کی جن تصنیفات و تالیفات کے بارے میں معلوم ہو سکا ہے وہ درج ذیل ہیں:

(۱) الارشاد فی النحو۔ (۲) المعافیۃ فی شرح الکافیۃ۔ (۳) البحر الموانج۔ (۴) شرح اصول بزوی۔ (۵) شرح قصیدہ بابت سعاد۔ (۶) شرح قصیدہ بردہ۔ (۷) رسالہ در تقسیم علوم۔ (۸) رسالہ افضلیت عالم بر سید۔ (۹) مناقب السادات۔ (۱۰) ہدایۃ السعدا (۱۱) بدیع البیان/ بدیع المیزان۔ (۱۲) جامع الصنائع۔ (۱۳) رسالہ در طہارت زباد۔ (۱۴) عقیدہ شہابیہ۔ (۱۵) فتاویٰ ابراہیم شاہی۔ (۱۶) ایک کتاب تفسیر میں۔ (۱۷) رسالہ معارضہ۔ (۱۸) المصباح۔ (۱۹) اسباب الفقر والغنی۔ (۲۰) اصول ابراہیم شاہی۔

اب ہم ان کتابوں کا مختصر تعارف پیش کرتے ہیں جس سے ان کی اہمیت و افادیت کا کچھ اندازہ ہو سکے گا۔

(۱) الارشاد فی النحو:

یہ علم نحو کا بہت عمدہ متن ہے، اس کی زبان عربی ہے، اس میں ہر مسئلہ کی تعریف کے ضمن میں اس کی مثال کا بھی التزام کیا گیا ہے۔ اس کتاب سے متعلق سید غلام علی آزاد بلگرامی علیہ الرحمہ فرماتے ہیں:

"و"الارشاد" وهو متن في النحو ، التزم فيه تمثيل المسئلة في ضمن تعرفها". [۱]

ترجمہ: "ارشاد" علم نحو کا متن ہے، اس میں مصنف نے ہر مسئلہ کی تعریف کے ضمن میں اس کی مثال کا التزام کیا ہے۔

شیخ عبدالحق محدث دہلوی اس کتاب کے بارے میں فرماتے ہیں:

"و"ارشاد" نحو، کہ دروے تمثیل در ضمن تعبیر التزام نمودہ و ترتیب جدید اختیار فرمودہ است نیز متن است لطیف و متین و بے نظیر و قرین"۔ [۲]

[۱] سبحة المرجان فی آثار ہندوستان، ص: ۹۶، معہد الدراسات الاسلامیہ، جامعۃ علی کرہ الاسلامیہ، علی کرہ، الہند۔

[۲] اخبار الانبیاء فی اسرار الابرار، ص: ۱۷۵، ملخصاً، مطبع: مجتہائی، دہلی، ۱۳۰۹ھ۔

ترجمہ: علم نحو میں ایک کتاب ”ارشاد“ ہے جس میں تعریف کے ضمن میں مثال کا التزام کیا اور جدید ترتیب اختیار فرمائی ہے، یہ کتاب ایک عمدہ مستند اور بے مثال و بے نظیر متن ہے۔

اس کتاب کی اہمیت و افادیت کا اندازہ اس سے لگایا جاسکتا ہے کہ جب مخدوم سید اشرف جہاں گیر سمنانی رحمۃ اللہ تعالیٰ علیہ نے اس کتاب کو دیکھا تو بہت پسند کیا اور فرمایا: ”ایں کہ می گویند کہ سحر از ہندوستان راست آمدہ، غالباً ایں راست سحر بودہ“۔ [۱]

ترجمہ: یہ بات جو لوگ کہتے ہیں کہ جادو ہندوستان سے نکلا ہے، وہ جادو غالباً یہی کتاب ہے۔

(۲) المعافیۃ فی شرح الکافیہ:

یہ علامہ ابن حاجب کی مشہور زمانہ کتاب ”کافیہ“ کی نہایت مفید شرح ہے، اس کی زبان عربی ہے، اسے قاضی صاحب نے اپنے عزیز ترین شاگرد مولانا علاء الدین عمری جون پوری کے لیے تحریر فرمایا تھا اور انھیں اس کتاب کا درس بھی دیا تھا۔ یہ کتاب ”شرح کافیہ، حواشی کافیہ، شرح ہندی اور حاشیہ ہندی“ کے نام سے بھی مشہور ہے۔

شیخ عبدالحق محدث دہلوی علیہ الرحمہ لکھتے ہیں:

”از تصنیفات او یکے حواشی کافیہ“ است کہ در لطافت و متانت بے عدیل واقع شدہ وہم در حالت حیات او مشہور عالم گشتہ“۔ [۲]

ترجمہ: ان کی تصنیفات میں ایک کتاب ”حواشی کافیہ“ ہے جو لطافت و متانت میں بے مثال ہے، یہ کتاب ان کی زندگی ہی میں دنیا میں مشہور ہو گئی۔

اس کتاب کے بارے میں سید غلام علی آزاد بلگرامی فرماتے ہیں:

”والحواشی علی کافیۃ النحو، وہی أشهر تصانیفہ“۔ [۳]

[۱] لطائف اشرفی فی بیان طوائف صوفی، ج: ۲، ص: ۱۰۶، مکتبہ سمنانی ۱۷/۱۴، فردوس کالونی، کراچی۔

[۲] اخبار الانبیاء فی اسرار الابرار، ص: ۱۵۵، مطبع: مجتبائی، دہلی، ۱۳۰۹ھ۔

[۳] سیح المرجان فی آثار ہندوستان، ص: ۹۶، معبد الدراسات الاسلامیہ، جامعۃ علی کرہ الاسلامیہ، علی کرہ، الہند۔

ترجمہ: فنِ نحو میں ”حواشی کافیہ“ ان کی سب سے مشہور تصنیف ہے۔
 مولانا خیر الدین محمد جون پوری لکھتے ہیں: ”وازن تصنیفات وے شرح کافیہ است
 کہ بحاشیہ ہندیہ شہرت دارد“۔ [۱]
 ترجمہ: اور قاضی شہاب الدین دولت آبادی کی تصنیفات میں ایک کتاب شرح
 کافیہ ہے جو ”حاشیہ ہندیہ“ کے نام سے مشہور ہے۔

(۳) البحر المواج والسرائح الوہاج فی تفسیر القرآن:

یہ کتاب فارسی زبان میں قرآن پاک کی مفصل تفسیر ہے، ہدیۃ العارفین میں اس کا
 پورا نام ”البحر المواج والسرائح الوہاج فی تفسیر القرآن“ درج ہے۔ [۲]
 اس میں فصل در فصل ترکیب و معنی کا بیان ہے، کسی وجہ سے اس کی تہذیب و تنقیح
 نہیں ہو سکی تھی؛ اس لیے اس میں حشو و زوائد رہ گئے ہیں، اس کی تہذیب و تنقیح کی
 ضرورت ہے، مگر المیہ یہ ہے کہ اس کا مکمل نسخہ دستیاب نہیں ہے۔
 غوث العالم مخدوم سید اشرف جہاں گیر سمنانی نے اسے دیکھ کر فرمایا تھا:
 ”سخن خالی از اطالے نیست“۔ [۳] کلام حشو و زوائد سے خالی نہیں ہے۔
 شیخ عبدالحق محدث دہلوی علیہ الرحمہ فرماتے ہیں:
 ”بحر مواج تفسیر قرآن مجید کردہ بعبارت فارسی، دروے بیان ترکیب و معنی فصل
 در فصل دادہ است، و دریں جا نیز از برائے سجع تکلف کردہ است، قابل اختصار و تنقیح
 و تہذیب است“۔ [۴]

ترجمہ: ”بحر مواج“ قرآن مجید کی فارسی زبان میں تفسیر لکھی ہے، اس میں فصل در
 فصل ترکیب و معنی کا بیان کیا ہے، اور اس میں بھی کوشش کر کے سجع عبارتیں تحریر کی ہیں،

[۱] تذکرۃ العلماء، ص: ۱۵، مطبع: الطافی پریس نمبر ۳۳، بنیالپوھر روڈ، کلکتہ۔

[۲] ہدیۃ العارفین اسماء المؤمنین و آثار المصنفین، باب الالف، ج: ۱، ص: ۶۷، المکتبۃ الشاملۃ۔

[۳] لطائف اشرفی فی بیان طوائف صوفی، ج: ۲، ص: ۱۰۶، مکتبہ سمنانی، ۱۲ / ۱، فردوس کالونی، پاکستان۔

[۴] اخبار الاخبار فی اسرار الابرار، ص: ۱۷۵، مطبع: مجتہائی، دہلی، ۱۳۰۹ھ۔

یہ کتاب اختصار اور تہذیب و تنقیح کے لائق ہے۔

اس تفسیر کے تعلق سے مفتی غلام سرور لاہوری لکھتے ہیں:

”چہارم بحر موانج تفسیر قرآن کہ بعبارت فارسی نہایت مقبول“۔ [۱] چوتھی کتاب قرآن کی تفسیر ”بحر موانج“ ہے جو فارسی زبان میں بہت مقبول ہے۔

(۴) شرح اصول بزدوی تا بحث امر:

اصول فقہ میں فخر الاسلام علی بن محمد بزدوی حنفی (متوفی: ۴۸۲ھ) کی ایک کتاب "الأصول فی الفقہ" انتہائی مشہور اور جامع کتاب ہے، مگر الفاظ و عبارات میں اجمال و ابہام کی وجہ سے بہت مشکل ہے؛ اس لیے بہت سے علما و فقہانے اس کی شرحیں لکھی ہیں۔ قاضی شہاب الدین صاحب نے بھی اپنے تلمیذ رشید شیخ محمد عیسیٰ بن شیخ احمد عیسیٰ جون پوری کے لیے اس کی ایک شرح لکھی ہے جو بحث امر تک ہے۔

شیخ عبدالحق محدث دہلوی علیہ الرحمہ فرماتے ہیں:

”وہ اصول بزدوی تا بحث امر نیز شرعے نوشتہ“۔ اور اصول بزدوی پر بحث امر تک ایک شرح بھی لکھی ہے۔ [۲]

”اخبار الاخیار“ میں قاضی صاحب کے شاگرد شیخ محمد عیسیٰ کے حالات میں ہے:

”وشرح اصول بزدوی کہ قاضی تا بحث امر دارد بتقریب او نوشتہ است“۔ [۳]

ترجمہ: اور شرح اصول بزدوی جو قاضی شہاب الدین دولت آبادی کی بحث امر تک ہے، ان ہی (شیخ محمد عیسیٰ) کے لیے لکھی ہے۔

(۵) شرح قصیدۂ بانٹ سعادت:

قصیدۂ بانٹ سعادت مشہور و معروف قصیدہ ہے جسے حضرت کعب بن مالک رضی اللہ تعالیٰ عنہ نے حضور صلی اللہ علیہ وسلم کی بارگاہ میں پیش کیا تھا اور سرکار علیہ الصلوٰۃ والسلام نے

[۱] خزینۃ الاصفیاء، ج: ۱، ص: ۳۹۰، ۳۹۱، مطبع: منشی نول کشور، کان پور۔

[۲] اخبار الاخیار فی اسرار الابرار، ص: ۱۷۵، مطبع: مجتہائی، دہلی، ۱۳۰۹ھ۔

[۳] اخبار الاخیار فی اسرار الابرار، ص: ۱۷۵، مطبع: مجتہائی، دہلی، ۱۳۰۹ھ۔

خوش ہو کر انھیں اپنی رداے مبارک عطا فرمائی تھی۔

قاضی شہاب الدین دولت آبادی نے اس قصیدہ کی بڑی تفصیلی شرح لکھی ہے جس میں ہر شعر سے متعلق نحو، صرف، معانی، بیان، بدیع، عروض اور لغت وغیرہ پر بھرپور روشنی ڈالی ہے۔ اس کا نام ”مصدق الفضل“ ہے۔ یہ شرح ۱۲۲۲ھ/۲۰۰۳ء میں مجلس برکات، جامعہ اشرفیہ، مبارک پور، اعظم گڑھ سے بھی شائع ہو چکی ہے۔

(۶) شرح قصیدہ بردہ:

حضرت شیخ شرف الدین بوسیری علیہ الرحمہ کا قصیدہ بردہ، رسول اللہ صلی اللہ علیہ وسلم کی بارگاہ میں مقبول اور علما و صلحا کے مابین بہت مشہور ہے۔ قاضی شہاب الدین دولت آبادی نے اس کی بھی ایک شرح لکھی ہے۔ اس کا ذکر سید اقبال احمد جون پوری نے اپنی کتاب ”تاریخ سلاطین شرقی اور صوفیہ جون پور“ میں کیا ہے۔ [۱]

(۷) رسالہ در تقسیم علوم:

یہ رسالہ فارسی زبان میں ہے۔ نام سے ظاہر ہوتا ہے کہ میر سید شریف جرجانی کی کتاب ”تعریفات“ کے طرز پر کوئی کتاب ہوگی، جس میں علوم و فنون کی تعریف اور تقسیم کا بیان ہوگا۔

شیخ عبدالحق محدث دہلوی نے اجمالاً اس کا ذکر کرتے ہوئے لکھا ہے:

”رسالہ دار در تقسیم علوم“۔ [۲] اور تقسیم علوم میں ایک رسالہ لکھا ہے۔

مولوی رحمان علی نے آپ کی تصنیفات کے بیان اس طرح لکھا ہے:

”رسالہ در تقسیم علوم بعبارت فارسی“۔ [۳] اور تقسیم علوم میں ایک رسالہ فارسی

زبان میں تصنیف فرمایا ہے۔

دیگر کتابوں میں بھی اس کا ذکر ہے، لیکن کسی میں اس کی تفصیل نظر نہیں آئی۔

[۱] تاریخ سلاطین شرقی اور صوفیہ جون پور، ج: ۱، ص: ۸۷، شیراز ہند پبلشنگ ہاؤس، محلہ رضوی خان، جون پور۔

[۲] اخبار الانبیاء فی اسرار الابرار، ص: ۱۵۵، مطبع: مجتہائی، دہلی، ۱۳۰۹ھ۔

[۳] تذکرہ علماء ہند، ص: ۸۸، مطبع: مثنوی نول کشور، لکھنؤ۔

(۸) رسالہ افضلیت عالم برسید:

سلطان ابراہیم شاہ شرقی کی علمی مجلسوں میں نشست گاہ کی تقدیم و تاخیر کے سلسلے میں ایک مرتبہ قاضی شہاب الدین دولت آبادی اور صدر جہاں حضرت سید اجمل جون پوری کے درمیان اختلاف ہو گیا۔

قاضی صاحب نے کہا: میرا عالم ہونا ثابت و معلوم ہے اور تمہارا علوی ہونا مشکوک ہے؛ لہذا تم پر میری فضیلت اور برتری ثابت ہے، پھر اس تعلق سے ایک رسالہ لکھا جس کا نام ”رسالہ افضلیت عالم برسید“ ہوا۔

بعد میں اپنے استاذ یا رحمت عالم ﷺ کی رضا کے لیے اس خیال سے رجوع کرتے ہوئے اس رسالہ کو رد یا رد کر دیا اور سادات کی فضیلت سے متعلق ایک کتاب ”مناقب السادات“ نام کی تصنیف فرمائی۔

اس کی تفصیل سید اقبال احمد جون پوری نے مولوی نور الدین زیدی کی کتاب ”تجلی نور“ کے حوالے سے اس طرح درج کی ہے:

”در زمان اوسید عالی نسب اجمل نام ازا کا براولیاے وقت در جون پور بود، لیکن جمال نسبتش از حلیہ علم و فضل عاقل، روزے قاضی را باوے در بعضے محافل ملوک در تقدیم و تاخیر مجلس نزاعے بوقوع آمد و قاضی فرمود کہ عالمیت ما شخص و متیقن است و علویت شما مشکوک، پس مارا تقدیم و ترجیح بر شما باید، ازیں سبب کتابے در ذکر فضیلت علما بر سادات تصنیف کرد و در آں کتاب نوشت کہ فضیلت علما بسبب علم ہست کہ در عالم اظہر من الشمس و علویت سادات موہوم کہ اثبات آں بسیار مشکل۔“

بعد ازاں حضرت سرور کائنات ﷺ را در خواب دیدند کہ بوے عتاب فرمودند و بطلب استر ضاے سید اجمل کہ یکے از کملاے زمانہ بودند تخریض کردند۔

علی الصباح قاضی چوں از خواب برخاست از کردہ خود پشیمان شدہ کتاب را کہ تصنیف کردہ بود در دریا انداخت و پا برہنہ پیش سید اجمل آمدہ زبان معذرت کشاد و توبہ

ترجمہ: قاضی صاحب کے دور میں اجمل نام کے ایک عالمی نسب سید تھے جو جون پور میں اس وقت کے اکابر اولیا میں تھے، لیکن اس شرف و بزرگی کے باوجود علوم ظاہری میں ان کا وہ مقام نہیں تھا جو قاضی صاحب کا تھا، ایک روز قاضی شہاب الدین اور سید اجمل، شاہی مجلس میں آئے اور نشست کے لیے تقدیم و تاخیر میں بحث ہو گئی۔

قاضی صاحب نے کہا: ہمارا عالم ہونا ثابت و متیقن ہے اور تمہارا علوی ہونا مشکوک ہے؛ لہذا تم پر ہماری فضیلت اور برتری ہونی چاہیے، اس وجہ سے سادات پر علما کی فضیلت کے بیان میں ایک رسالہ تصنیف فرمایا اور اس میں لکھا کہ علما کی فضیلت علم کے سبب سے ہے جو اظہر من الشمس ہے اور سادات کی علویت موہوم ہے؛ کیوں کہ اس کا اثبات بہت مشکل ہے۔

اس کے بعد قاضی صاحب نے خواب دیکھا کہ سرور کائنات ﷺ اس کی وجہ سے ناراض ہیں اور سید اجمل کی رضا جوئی کا حکم فرما رہے ہیں جو اپنے زمانہ کے ولی تھے۔ قاضی صاحب صبح جب نیند سے بیدار ہوئے تو اپنے کیے پر بہت شرمندہ ہوئے اور اپنے تصنیف کردہ رسالہ کو دریا میں ڈال دیا اور ننگے پاؤں سید اجمل صاحب کی خدمت میں حاضر ہو کر معذرت خواہ ہوئے اور اپنے اس عمل سے توبہ کی۔

(۹) مناقب السادات:

یہ وہی کتاب ہے جو قاضی شہاب الدین دولت آبادی نے اپنے رسالہ ”افضلیت عالم برسید“ کے دریا برد کرنے کے بعد تصنیف فرمایا تھا۔ یہ کتاب فارسی زبان میں ہے۔ اس میں سادات کرام کے فضائل و مناقب اور ان کی محبت و مودت کا بیان ہے۔ شیخ عبدالحق محدث دہلوی علیہ الرحمہ اس کتاب کے بارے میں فرماتے ہیں:

”قاضی شہاب الدین رسالہ دارد مسمی بمنقاب السادات، درایں جاداد عقیدت

[۱] تاریخ سلاطین شرقی اور صوفیہ جون پور، ج: ۱، ص: ۱۰۳۱، ۱۰۳۲، شیراز ہند پبلشنگ ہاؤس، محلہ رضوی خان، جون پور۔

ملک العلماء، قاضی شہاب الدین دولت آبادی [۸۴]

و محبت باہل بیت نبوت سلام اللہ علیہم اجمعین دادہ، سرمایہ سعادت و موجب نجات وے در آخرت آں خواهد بود ان شاء اللہ تعالیٰ“۔ [۱]

ترجمہ: قاضی شہاب الدین صاحب نے ایک رسالہ ”مناقب السادات“ نام کا تصنیف فرمایا ہے، اس میں اہل بیت نبوت سلام اللہ علیہم اجمعین کے ساتھ غایت درجہ عقیدت و محبت کا بیان ہے، یہ رسالہ ان شاء اللہ قاضی صاحب کے لیے سعادت کا سرمایہ اور آخرت میں ان کی نجات کا ذریعہ ہوگا۔

مفتی غلام سرور لاہوری اس کتاب کے بارے میں اس طرح لکھتے ہیں:
”و نیز یک رسالہ دارد مسمی بمناقب السادات کہ دروے عقیدت و محبت خود باہل بیت نبوت باحسن وجوہ بیان کردہ است“۔ [۲]

ترجمہ: ”مناقب السادات“ نام کا ایک رسالہ بھی تصنیف فرمایا ہے جس میں اہل بیت نبوت کے ساتھ اپنی عقیدت و محبت کا بہترین انداز میں اظہار کیا ہے۔

(۱۰) ہدایۃ السعداء:

یہ کتاب فارسی میں ہے، اس میں غالباً وعظ و نصیحت اور اخلاقیات سے متعلق بیان ہے۔ اس کا تذکرہ ”نزہۃ الخواطر“ میں ہے۔ [۳]

(۱۱) بدیع البیان / بدیع المیزان:

یہ کتاب علم بیان و بلاغت میں نہایت جامع اور بے مثال متن ہے، اس کی زبان عربی ہے اور اس زمانہ کے ذوق کے مطابق اس کی عبارتیں مستمع و مقفی ہیں۔
شیخ عبدالحق محدث دہلوی علیہ الرحمہ فرماتے ہیں:

”بدیع البیان نیز متنے است، و علم بلاغت در ایں جامع قدس جمع شدہ است“۔ [۴]

[۱] اخبار الاخیار فی اسرار الابرار، ص: ۶۷، مطبع: مجتہائی، دہلی، ۱۳۰۹ھ۔

[۲] خزینۃ الاصفیاء، ج: ۱، ص: ۳۹۱، مطبع: منشی نول کشور، کانپور۔

[۳] نزہۃ الخواطر و بہتہ المسامح والنواظر، ج: ۱، ص: ۱۱۶، دار ابن حزم، بیروت، لبنان۔

[۴] اخبار الاخیار فی اسرار الابرار، ص: ۷۵، مطبع: مجتہائی، دہلی، ۱۳۰۹ھ۔

ترجمہ: بدیع البیان بھی ایک متن ہے اور اس کتاب میں علم بلاغت کا بیان مسجع عبارت میں موجود ہے۔

مفتی غلام سرور لاہوری ”خزینۃ الاصفیاء“ میں لکھتے ہیں:

”سیوم بدیع البیان کہ در علم بلاغت لاثانی است“۔ [۱]

ترجمہ: تیسری کتاب ”بدیع البیان“ ہے جو علم بلاغت میں بے مثال ہے۔ بعض کتابوں میں اس کا نام ”بدیع المیزان“ بھی درج ہے، چنانچہ سید غلام علی آزاد بلگرامی نے اسے ”بدیع المیزان“ کے نام سے ذکر کیا ہے اور اس کے بارے میں اس طرح لکھا ہے:

”بدیع المیزان و هو متن في فن البلاغة بعبارات مسجعة“۔ [۲]

ترجمہ: ”بدیع المیزان“ مسجع عبارتوں میں فن بلاغت کی جامع کتاب ہے۔

شیخ اسماعیل بن محمد بغدادی نے ”ہدیۃ العارفین“ میں اس کتاب کا پورا نام اس طرح لکھا ہے: ”بدیع المیزان في البلاغة والبيان“۔ [۳]

(۱۲) جامع الصنائع:

اس کتاب میں بدائع و صنائع کا بیان ہے۔ اس کی زبان فارسی ہے۔ اسے دیکھ کر غوث العالم مخدوم سید اشرف جہاں گیر سمنانی علیہ الرحمہ نے فرمایا تھا:

”حضرت قاضی دریں فن ہم دست زدہ اند“۔ [۴]

ترجمہ: قاضی صاحب اس فن میں بھی بازی لے گئے۔

مفتی غلام سرور لاہوری ”خزینۃ الاصفیاء“ میں لکھتے ہیں:

”ششم رسالہ در تقسیم صنائع، کہ ہر یک کتابے وے بعبارت عمدہ و خوش توافادہ

[۱] خزینۃ الاصفیاء، ج: ۱، ص: ۳۹۰، مطبع: مثنی نول کشور، کان پور۔

[۲] سبحة المرجان فی آثار ہندوستان، ص: ۹۶، معہد الدراسات الاسلامیہ، جامعۃ علی کرہ الاسلامیہ، علی کرہ، الہند۔

[۳] ہدیۃ العارفین اسماء المؤلفین و آثار المصنفین، باب الالف، ج: ۱، ص: ۶۷، المکتبۃ الشاملۃ۔

[۴] لطائف اشرفی فی بیان طوائف صوفی، ج: ۲، ص: ۱۰۶، مکتبہ سمنانی، ۱۳ / ۱۷، فردوس کالونی، پاکستان۔

ملک العلماء، قاضی شہاب الدین دولت آبادی [۸۶]

است۔ [۱] ترجمہ: چھٹی کتاب ”رسالہ در تقسیم صنائع“ ہے۔ ان کی ہر کتاب کی عبارت بہت عمدہ اور بہتر ہے۔

شیخ عبدالحق محدث دہلوی علیہ الرحمہ فرماتے ہیں: ”در صنائع نیز رسالہ فارسی دارد“ [۲] اور علم صنائع میں بھی ایک رسالہ فارسی زبان میں لکھا ہے۔

(۱۳) رسالہ در طہارت زباد:

اس رسالہ میں قاضی شہاب الدین دولت آبادی نے ”زباد“ کا پاک ہونا ثابت کیا ہے۔ زباد، ایک قسم کی خوشبو ہے جو بلی سے حاصل کی جاتی ہے۔ شیخ عبدالحق محدث دہلوی، شیخ ابوالفتح جون پوری کے حالات میں لکھتے ہیں: ”اور اباقاضی شہاب الدین در اصول کلامیہ و فروع فقہیہ بحثا بود خصوصا در زباد کہ از گریہ مسکین می چکد، شیخ آں رانجس می گفت، وقاضی بطہارت اومی رفت، وازاں چہ وے در بعضے رسائل کہ دریں بحث تالیف کردہ نوشتہ است“ [۳]

ترجمہ: شیخ ابوالفتح جون پوری اور قاضی شہاب الدین کے درمیان اصول کلامیہ اور فروع فقہیہ میں مباحثہ ہوا، خصوصاً ”زباد“ کے سلسلے میں جو بلی کے جسم سے ٹپکتا ہے۔ شیخ ابوالفتح اسے نجس کہتے تھے اور قاضی صاحب اس کی طہارت کے قائل تھے، اور اسی وجہ سے انھوں نے ایک رسالہ میں جو اس موضوع پر لکھا ہے، اس مسئلہ کا ذکر کیا ہے۔

(۱۴) عقیدہ شہابیہ :

یہ کتاب کلام و عقائد میں ہے۔ اس کا تذکرہ ملا محمد بن قاسم ہندو شاہ نے اپنی کتاب ”تاریخ فرشتہ“ میں ان الفاظ میں کیا ہے:

”رسالہ ”عقیدہ شہابیہ“ نیز از مؤلفات اوست“ [۴]

[۱] خزینۃ الاصفیاء، ج: ۱، ص: ۳۹۱، مطبع بنشی نول کشور، کان پور۔

[۲] اخبار الانخیار فی اسرار الابرار، ص: ۱۷۵، مطبع: مجتہائی، دہلی، ۱۴۰۹ھ۔

[۳] اخبار الانخیار فی اسرار الابرار، ص: ۱۷۰، مطبع: مجتہائی، دہلی، ۱۳۰۹ھ۔

[۴] تاریخ فرشتہ، ج: ۲، ص: ۳۰۶، مطبع: بنشی نول کشور۔

ترجمہ: اور رسالہ ”عقیدہ شہابیہ“ بھی ان کی تصانیف میں سے ہے۔
حکیم عبدالحی رائے بریلوی نے بھی ”نزہۃ الخواطر“ میں اس رسالہ کا ذکر ان الفاظ
میں کیا ہے: ”ورسالة في العقيدة الإسلامية“۔ [۱]

(۱۵) فتاویٰ ابراہیم شاہی۔

قاضی شہاب الدین دولت آبادی نے اپنے قدرداں اور محسن علم و فن سلطان
ابراہیم شاہ شرقی کے نام پر یہ کتاب عربی میں لکھی تھی، اس میں فقہی مسائل و فتاویٰ درج
ہیں۔ اس کا ذکر ”تذکرہ علمائے ہند“ میں ہے۔ [۲]

(۱۶) ایک کتاب تفسیر میں:

قرآن پاک کی آیت فَسُحِّقًا لِأَصْحَابِ السَّعِيرِ کی تفسیر میں ایک کتاب لکھی
تھی، اس کا پتہ ”کشف الظنون“ کی اس عبارت سے چلتا ہے:
"العرف الوردی فی نصرۃ الشیخ الہندی" محمد بن ابراہیم
الحلبی المعروف بابن الحبلی المتوفی سنة إحدى وسبعین و تسع
مائة. و هو رسالة في الرد على عبد اللطيف المشهدي في رده على
الشيخ شهاب الدين أحمد الهندي في تأليفه على قوله تعالى: فَسُحِّقًا
لِأَصْحَابِ السَّعِيرِ. [۳]

ترجمہ: ”العرف الوردی فی نصرۃ الشیخ الہندی“ نامی کتاب محمد بن
ابراہیم حلبی المعروف بابن حبلی (متوفی: ۹۷۱ھ) کی تصنیف ہے، اس میں عبد اللطیف
مشہدی کا رد ہے، مشہدی نے قاضی شہاب الدین کی ایک کتاب کا رد لکھا تھا جسے انھوں
نے آیت کریمہ فَسُحِّقًا لِأَصْحَابِ السَّعِيرِ کی تفسیر میں لکھا تھا۔
قاضی اطہر مبارک پوری لکھتے ہیں: اس قول سے معلوم ہوتا ہے کہ قاضی صاحب

[۱] نزہۃ الخواطر و بیجۃ المسامح والنواظر، ج: ۳، ص: ۲۳۳، دار ابن حزم، بیروت، لبنان۔

[۲] تذکرہ علمائے ہند، ص: ۸۸، مطبع: منشی نول کشور، لکھنؤ۔

[۳] کشف الظنون عن اسمی الکتاب والنفون، ج: ۲، ص: ۱۱۳۲، دار الکتب العلمیہ، بیروت۔

ملک العلماء، قاضی شہاب الدین دولت آبادی [۸۸]

نے اس آیت کی تفسیر میں کوئی کتاب لکھی تھی، جس کا رد عبد اللطیف مشہدی نے لکھا، اور مشہدی کے رد اور قاضی صاحب کی تائید میں شیخ محمد بن ابراہیم حلبی نے کتاب لکھی۔ اس سے اندازہ ہو سکتا ہے کہ قاضی صاحب کی تصانیف عالم اسلام میں کس درجہ مقبول و متداول تھیں۔ اور ان کی بعض کتابوں پر علمائے اسلام میں جواب اور جواب الجواب کا سلسلہ چلتا تھا اور اس میں مستقل کتابیں لکھی جاتی تھیں۔ [۱]

(۱۷) رسالہ معارضہ:

اس کا ذکر سید اقبال احمد، جون پوری نے اپنی کتاب ”تاریخ سلاطین شرقی اور صوفیہ جون پور“ میں قاضی شہاب الدین صاحب کی تصنیفات میں کیا ہے۔ [۲]

(۲۵) المصباح:

اس کتاب کا ذکر ملا محمد قاسم ہندو شاہ نے اپنی کتاب ”تاریخ فرشتہ“ میں کیا ہے، مگر اس میں اس بات کا کوئی ذکر نہیں ہے کہ یہ کتاب کس فن اور کس زبان میں ہے۔ [۳]

(۱۹) اسباب الفقر والغنی:

اس کا ذکر ”کشف الظنون“ میں اس طرح ہے: أسباب الفقر والغنی لمولانا أحمد بن أبي القاسم الدولة آبادی۔ [۴]

اور ”ہدیۃ العارفین“ میں قاضی شہاب الدین دولت آبادی کی تصنیفات کے ذکر میں اس کتاب کا بھی نام درج ہے۔ [۵]

(۲۰) اصول ابراہیم شاہی:

اس کتاب کا ذکر ڈاکٹر ارشد محمود ناشاد نے شمس العلماء محمد حسین آزاد کی کتاب

[۱] دیار پورب میں علم اور علماء ص: ۲۲۷، البلاغ پبلی کیشنز، جامعہ نگر، نئی دہلی ۲۵۔

[۲] تاریخ سلاطین شرقی اور صوفیہ جون پور، ج: ۱، ص: ۸۷۴، شیراز ہند پبلشنگ ہاؤس، محلہ رضوی خان، جون پور۔

[۳] تاریخ فرشتہ، جلد دوم، ص: ۳۰۶، مطبع: مثنی نول کشور۔

[۴] کشف الظنون عن اسماء الکتب والظنون، ج: ۱، ص: ۱، دار الکتب العلمیہ، بیروت۔

[۵] ہدیۃ العارفین اسماء المؤلفین و آثار المصنفین، باب الف، ج: ۱، ص: ۶۷، المکتبۃ الشاملۃ۔

”تذکرہ علماء“ کے حاشیہ میں کیا ہے، لیکن اس سے متعلق کوئی تفصیل درج نہیں کی ہے۔ [۱]

قاضی صاحب کا سفر آخرت:

قاضی شہاب الدین دولت آبادی نے درس و تدریس، ارشاد و افتا اور تصنیف و تالیف کے ذریعہ پوری زندگی علوم اسلامیہ کی خدمت میں بسر کی۔ دہلی، کالپی اور جون پور ہر جگہ ان کا علمی و روحانی فیض جاری رہا، مگر جون پور میں ان کی زندگی کا تقریباً چالیس سالہ تعلیمی و تدریسی زمانہ ان کی حیات کا حاصل ہے، ان کی زندگی کے حالات کا بیشتر حصہ اسی دیار سے تعلق رکھتا ہے۔

ان کی وفات ۲۵ رجب ۸۴۸ھ یا ۸۴۹ھ [۲۷/اکتوبر ۱۴۴۵ء] میں جون پور میں ہوئی، اور سلطان ابراہیم شاہ شرقی کی مسجد اور مدرسہ کے جنوب میں دفن کیے گئے۔ اللہ جل شانہ ان کی قبر پر رحمت و انوار کی بارش نازل فرمائے اور انھیں جنت الفردوس میں بہتر جگہ عطا فرمائے۔ آمین۔

شیخ اسماعیل بن محمد امین بغدادی ان کی وفات کا ذکر اس طرح کرتے ہیں:

"أحمد بن أبي القاسم عمر الزاوي شهاب الدين الدولة آبادي الهندي الحنفي توفي سنة 848 ثمان وأربعين وثمان مائة". [۲]

ترجمہ: شہاب الدین احمد بن ابو القاسم عمر زاوی، دولت آبادی، ہندی، حنفی کی وفات ۸۴۸ھ میں ہوئی۔

اور مولوی رحمان علی نے ان کی تاریخ وفات ان الفاظ میں درج کی ہے:

”تاریخ بست و پنجم رجب، سال ہشت صد و چہل و نہ ہجری رحلت فرمودہ بجون پور جانب جنوب مسجد سلطان ابراہیم کہ بنام مسجد اٹالہ شہرت دارد مدفون شد“۔ [۳]

ترجمہ: ۲۵ رجب، ۸۴۹ھ میں قاضی شہاب الدین دولت آبادی کی وفات ہوئی اور جون پور میں سلطان ابراہیم شرقی کی اٹالہ نامی مسجد کے جنوب میں مدفون ہوئے۔

[۱] تذکرہ علماء، حواشی و تعلیقات، ص: ۷۷، الفتح پہلی کیشنز، راول پنڈی۔

[۲] ہدیۃ العارفین اسماء المؤلفین و آثار المصنفین، باب الف، ج: ۱، ص: ۶۷، المکتبۃ الشاملۃ۔

[۳] تذکرہ علماء ہند، ص: ۸۹، مطبع: منشی نول کشور، لکھنؤ۔

تعارف مولف

از قلم: حضرت مولانا عبدالرحمن نظامی مصباحی، استاذ جامعہ اشرفیہ، مبارک پور

نام و نسب:

آپ کا نام: ساجد علی ہے اور دارالعلوم اہل سنت اشرفیہ مصباح العلوم، مبارک پور، ضلع اعظم گڑھ سے فارغ التحصیل ہونے کی نسبت سے اپنے نام کے ساتھ ”مصباحی“ لکھتے ہیں۔ سلسلہ نسب یہ ہے: ساجد علی بن حاجی لیاقت علی بن منگرو بن عظیم اللہ بن سیف اللہ انصاری۔

مولد و مسکن:

آپ کی ولادت صوبہ اتر پردیش کے ایک مردم خیز دیہات موضع: گسٹیا، پوسٹ: مہندوپار، ضلع بستی (موجودہ ضلع: سنت کبیر نگر) میں ہوئی۔ تعلیمی اسناد اور دیگر تاریخی کاغذات کے مطابق آپ کی تاریخ پیدائش ۵ شعبان المعظم ۱۳۹۹ھ / یکم جولائی ۱۹۷۹ء ہے۔ آپ نے اپنے گاؤں میں ہی والدین کے زیر سایہ پرورش پائی اور سن شعور کو پہنچے۔

تعلیم و تربیت:

آپ نے اپنے وطن ہی کے ایک ادارہ ”دارالعلوم اہل سنت عزیزہ شمس العلوم“ سے تحصیل علم کا آغاز کیا، قاعدہ بغدادی سے ناظرہ قرآن شریف اور ابتدائی فارسی کی کتابیں ماسٹر عبدالمصطفیٰ کمالی اور حضرت مولانا شرافت حسین سبحانی مصباحی علیہما الرحمہ سے پڑھیں۔

پھر دارالعلوم اہل سنت تنویر الاسلام، امرڈوبھا، بکھرا بازار، ضلع سنت کبیر نگر، یوپی

میں داخلہ لیا اور وہاں کے مختلف اساتذہ سے درجہ ثانیہ تک تعلیم حاصل کی۔
اس کے بعد شوال ۱۴۱۳ھ / اپریل ۱۹۹۳ء میں جامعہ امجدیہ رضویہ، گھوسی، ضلع منو
میں داخلہ لیا اور وہاں درجہ ثالثہ سے درجہ خامسہ تک مختلف اساتذہ سے اکتساب علم کیا۔
پھر مزید اعلیٰ تعلیم کے لیے برصغیر کی عظیم دینی درس گاہ جامعہ اشرفیہ، مبارک پور کا
قصد کیا اور شوال ۱۴۱۶ھ / مارچ ۱۹۹۶ء میں جامعہ اشرفیہ میں داخلہ لیا اور درجہ سادسہ
سے درجہ فضیلت تک یہاں کے مشہور و باکمال اساتذہ سے تعلیم حاصل کی۔

دستار فضیلت:

آپ نے تین سال تک مسلسل گلستان حافظ ملت سے خوشہ چینی کی اور یہاں کے
اساتذہ علم و فن کی درس گاہ فیض بار سے فیض یاب ہوتے ہوئے درس نظامی کے مقررہ
نصاب کی تکمیل کی، جس کے نتیجے میں یکم جمادی الاخریٰ ۱۴۱۹ھ / ۲۳ ستمبر ۱۹۹۸ء میں عرس
حافظ ملت کے موقع پر علما و مشائخ اہل سنت کے ہاتھوں دستار فضیلت سے نوازے گئے۔

اساتذہ کرام:

- ۱۔ ماسٹر عبدالمصطفیٰ کمالی علیہ الرحمہ - ۲۔ حضرت مولانا شرافت حسین سبحانی
مصباحی علیہ الرحمہ [ان حضرات سے آپ نے دارالعلوم اہل سنت عزیزہ شمس العلوم،
مہندوپار، ضلع سنت کبیر، یوپی میں اکتساب علم کیا۔]
- ۳۔ مولانا محمد حنیف قادری علیہ الرحمہ - ۴۔ مولانا محمد محسن نظامی مصباحی - ۵۔
مولانا محمد عیسیٰ رضوی - ۶۔ مولانا امام علی قادری - ۷۔ مولانا شبیر احمد اشرفی - ۸۔ مولانا
رحیم الدین نوری - ۹۔ مولانا قاری محمد ظہور - [ان حضرات سے آپ نے دارالعلوم اہل
سنت تنویر الاسلام، امرڈو بھا، ضلع سنت کبیر نگر میں تعلیم حاصل کی۔]
- ۱۰۔ مفتی حبیب اللہ خان نعیمی مصباحی - ۱۱۔ مولانا صدرالوری قادری مصباحی -

ملک العلماء، قاضی شہاب الدین دولت آبادی [۹۲]

۱۲۔ مولانا عبدالرحمن مصباحی۔ ۱۳۔ مولانا آل مصطفیٰ مصباحی۔ ۱۴۔ مولانا علاء المصطفیٰ قادری۔ [ان حضرات سے آپ نے جامعہ امجدیہ رضویہ، گھوسی، ضلع منو میں تعلیم حاصل کی] ۱۵۔ محدث کبیر حضرت علامہ ضیاء المصطفیٰ قادری مصباحی۔ ۱۶۔ صدر العلماء حضرت علامہ محمد احمد مصباحی۔ ۱۷۔ حضرت علامہ عبدالشکور مصباحی۔ ۱۸۔ مفتی محمد نظام الدین رضوی مصباحی۔ ۱۹۔ مولانا اسرار احمد مصباحی۔ ۲۰۔ مولانا نصیر الدین مصباحی۔ ۲۱۔ مولانا اعجاز احمد مصباحی۔ ۲۲۔ مولانا عبدالحق رضوی مصباحی۔ ۲۳۔ مفتی بدر عالم مصباحی۔ ۲۴۔ مولانا شمس الہدیٰ مصباحی۔ ۲۵۔ مولانا نفیس احمد مصباحی۔ ۲۶۔ مولانا مقبول احمد ساک مصباحی۔ [ان حضرات سے آپ نے جامعہ اشرفیہ، مبارک پور میں اکتساب علم و فضل کیا۔]

تعلیمی اسناد:

عربی فارسی بورڈ الہ آباد:

۱۔ عالم: ۱۹۹۵ء۔ ۲۔ فاضل دینیات: ۱۹۹۸ء۔ ۳۔ فاضل ادب: ۲۰۰۰ء۔
۴۔ مثنوی: ۲۰۰۵ء۔ ۵۔ فاضل طب: ۲۰۰۷ء۔

جامعہ اردو علی گڑھ:

۱۔ ادیب ماہر: ۱۹۹۶ء۔ ۲۔ ادیب کامل: ۱۹۹۷ء۔ معلم اردو: ۱۹۹۸ء۔

جامعہ اشرفیہ مبارک پور:

۱۔ عالمیت: ۱۴۱۷ھ/۱۹۹۶ء۔ ۲۔ فضیلت: ۱۴۱۹ھ/۱۹۹۸ء۔ تربیت تدریس:
۱۴۲۴ھ/۲۰۰۳ء۔

بعض رفقاء درس:

۱۔ مولانا دست گیر عالم مصباحی، استاذ جامعہ اشرفیہ، مبارک پور، اعظم گڑھ۔

۲۔ مولانا شمس الحق مصباحی، جامعہ امام احمد رضا احسن البرکات، ساؤتھ افریقہ۔

-
- ۳۔ مولانا محمد نظام الدین مصباحی، صدر المدرسین دارالعلوم غوثیہ رضویہ، یو کے۔
 - ۴۔ مولانا خطیب عالم مصباحی، استاذ دارالعلوم وارثیہ، گومتی نگر، لکھنؤ۔
 - ۵۔ مولانا عبدالصمد مصباحی، امرودھا، کان پور۔
 - ۶۔ مولانا دلشاد کلیم مصباحی، ساؤتھ افریقہ۔
 - ۷۔ مولانا محمد معراج مصباحی، استاذ جامعہ عربیہ اہل سنت مصباح العلوم، خلیل آباد۔
 - ۸۔ مولانا محب اللہ مصباحی۔
 - ۹۔ مولانا شمس الدین مصباحی۔
 - ۱۰۔ مولانا شمس رضا، بریلی۔
 - ۱۱۔ مولانا برکت علی مصباحی، کولہوئی، بازار۔
 - ۱۲۔ مولانا سراج احمد مصباحی، استاذ جامعہ عربیہ اہل سنت مصباح العلوم، خلیل آباد۔

تدریسی خدمات:

جامعہ اشرفیہ، مبارک پور، ضلع اعظم گڑھ سے فراغت کے بعد آپ نے تدریس و تربیت کے میدان میں قدم رکھا اور ۱۰ شوال المکرم ۱۴۱۹ھ / ۲۷ جنوری ۱۹۹۹ء سے دارالعلوم وارثیہ، وشال کھنڈ ۴، گومتی نگر، لکھنؤ میں بحیثیت مدرس درجات عالیہ تدریسی خدمات کا آغاز فرمایا۔ وہاں مختلف علوم و فنون کی کتابیں آپ کے زیر درس رہیں۔ آپ درس نظامی کی تعلیم و تفہیم میں کامل دست گاہ رکھتے ہیں اور درس و تدریس کے ساتھ تصنیف و تالیف آپ کی زندگی کا بہترین مشغلہ ہے۔

آپ دارالعلوم وارثیہ میں تدریسی فرائض انجام دے رہے تھے کہ اسی دوران برصغیر میں اہل سنت و جماعت کی عظیم دینی درس گاہ جامعہ اشرفیہ، مبارک پور میں شعبہ تربیت تدریس میں آپ کا انتخاب ہوا اور ۹ شوال ۱۴۲۲ھ / دسمبر ۲۰۰۱ء میں آپ جامعہ اشرفیہ، مبارک پور آگئے اور پوری دل جمعی کے ساتھ طلبہ کی تعلیم و تربیت اور دیگر

فرائض کی انجام دہی میں مصروف ہو گئے۔

تربیت تدریس کا دو سالہ کورس مکمل ہوا تو جامعہ اشرفیہ کے ارباب حل عقد نے باضابطہ مدرس کی حیثیت سے آپ کو منتخب کر لیا اور مستقل مدرس کی حیثیت سے جامعہ اشرفیہ میں آپ کی تقرری ہو گئی۔

درسی تقریر:

آپ کی درسی تقریر بہت واضح، شستہ اور ضروری گوشوں کو محیط ہوتی ہے، درس کے دوران بہت سادہ اور عام فہم الفاظ استعمال کرتے ہیں اور مشکل الفاظ سے بہت پرہیز کرتے ہیں۔ آپ کی تقریر جامع اور مقصدیت سے لبریز ہوتی ہے؛ اس لیے طلبہ خوب مطمئن ہوتے ہیں۔ آپ ہمیشہ تقریر کے بعد عبارت پڑھ کر ترجمہ کرتے ہیں جس سے طلبہ کے لیے درس کا ذہن نشین کرنا کافی آسان ہوتا ہے۔

آپ طلبہ کے اعتراضات و اشکالات بہت اطمینان و سکون سے سنتے ہیں، پھر ان کے کے تشفی بخش جوابات مرحمت فرماتے ہیں۔

بعض مشہور تلامذہ:

آپ کے تلامذہ کی بڑی لمبی فہرست ہے، میں موقع کی مناسبت سے صرف چند نام پیش کرنے پر اکتفا کرتا ہوں:

۱۔ مولانا سید اکرام الحق مصباحی، صدر المدرسین دارالعلوم محبوب سبحانی، کرلا، ممبئی۔

۲۔ مولانا ظہیر عباس خان، استاذ دارالعلوم دارشہ، گومتی نگر، لکھنؤ۔

۳۔ مولانا محمد عرب خان، استاذ دارالعلوم حنفیہ امام احمد رضا، کلیان پور، لکھنؤ۔

۴۔ مولانا محمد اشرف خان، استاذ جامعہ اشرفیہ، مبارک پور، اعظم گڑھ۔

۵۔ مولانا عبداللہ مصباحی ازہری، استاذ جامعہ اشرفیہ، مبارک پور، اعظم گڑھ۔

-
- ۶۔ مولانا رضوان دانش مصباحی، استاذ دارالعلوم منظر حق، ٹانڈہ، امبیڈ کرنگر۔
 - ۷۔ مولانا مفتی عابد رضا مصباحی، استاذ مرکزی دارالقرآن، جمشید پور۔
 - ۸۔ مولانا مفتی محمد منزل مصباحی، استاذ دارالعلوم انوار القرآن، بلرام پور۔
 - ۹۔ مولانا محمد سرفراز عیدو مصباحی، ہالینڈ۔
 - ۱۰۔ مولانا محمد حسین مصباحی، انگلینڈ۔
 - ۱۱۔ مولانا عابد ایوب قادری مصباحی، ہالینڈ۔
 - ۱۲۔ مولانا مفتی محمد رضا المصطفیٰ مصباحی برکاتی، استاذ انجمن اسلامیہ، پڑوہ، کشی نگر۔
 - ۱۳۔ مولانا مفتی محمد نعیم اختر مصباحی، استاذ مدرسہ عزیزہ مظہر العلوم نچول، مہراج گنج۔
 - ۱۴۔ مولانا مفتی عبدالقیوم مصباحی، استاذ الجامعۃ الغوثیہ غریب نواز، اندور، ایم پی۔
 - ۱۵۔ مولانا جنید احمد مصباحی، استاذ جامعہ اشرفیہ، مبارک پور، اعظم گڑھ۔
 - ۱۶۔ مولانا فیاض احمد مصباحی، استاذ مدرسہ انوار العلوم، الہ آباد۔
 - ۱۷۔ راقم الحروف عبدالرحمن نظامی مصباحی، استاذ جامعہ اشرفیہ، مبارک پور، اعظم گڑھ۔
 - ۱۸۔ مولانا مفتی فیاض احمد برکاتی مصباحی، استاذ مدرسہ عزیزہ مظہر العلوم نچول، مہراج گنج۔
 - ۱۹۔ مولانا اخلاق حسین مصباحی، دھرم سنگھوا بازار، سنت کبیر نگر۔
 - ۲۰۔ مولانا محمود الحسن مصباحی، دھرم سنگھوا بازار، سنت کبیر نگر۔

بیعت و ارادت:

حضرت مولانا ساجد علی مصباحی ۱۷/ ذی قعدہ ۱۴۳۰ھ / ۶/ نومبر ۲۰۰۹ء بروز جمعہ مبارکہ جانشین حضور مفتی اعظم ہند تاج الشریعہ حضرت علامہ مفتی محمد اختر رضا خان ازہری قادری برکاتی دامت برکاتہم القدسیہ کے دست حق پرست پر بیعت ہو کر سلسلہ عالیہ قادریہ برکاتیہ رضویہ میں شامل ہوئے۔

حج و زیارت:

ایک عاشق رسول کی یہ خواہش ہوتی ہے کہ وہ جلد از جلد زیارت حرمین شریفین سے مشرف ہو اور حج عظیم عبادت سے بہرہ مند ہو، آپ پر اللہ جل شانہ کا کرم ہوا اور ۱۴۳۵ھ/ ۲۰۱۴ء میں آپ حج بیت اللہ اور زیارت روضہ اقدس و مقامات مقدسہ مدینہ منورہ و مکہ مکرمہ سے سرفراز ہوئے۔

اجازت و خلافت:

آپ کو جانشین محدث اعظم ہند، شیخ الاسلام حضرت علامہ محمد مدنی اشرفی جیلانی سے سلسلہ عالیہ قادریہ چشتیہ کی اجازت و خلافت بھی حاصل ہے۔ سند اجازت و خلافت میں ۲۶/ صفر المظفر ۱۴۳۸ھ/ ۲۶/ نومبر ۲۰۱۶ء کی تاریخ درج ہے۔

تصنیفات و تالیفات:

حضرت مولانا ساجد علی مصباحی جہاں ایک باکمال مدرس ہیں وہیں ایک باکمال مصنف بھی ہیں، تحریری میدان میں آپ کا اشہب قلم مختلف موضوعات پر اپنا فن دکھاتا رہتا ہے۔ اب تک آپ کے قلم سے ایک درجن سے زائد درسی و غیر درسی کتب و رسائل و حواشی اور مختلف موضوعات پر کئی درجن مقالات رقم ہو چکے ہیں۔ ان میں اکثر کتب و رسائل و مقالات مطبوعہ ہیں اور بعض ابھی زیر طبع ہیں۔ ان کا اجمالی تذکرہ درج ذیل ہے:

مطبوعہ کتب و رسائل:

- (۱) قواعد النحو۔ (۲) دراستہ الصرف۔ (۳) مرضاة حل مرقاۃ۔ (۴) حاشیۃ المدتح النبوی۔ (۵) حاشیۃ میزان الصرف۔ (۶) حاشیۃ منشعب۔ (۷) مسئلہ اقامت۔ (۸) عظمت نماز۔ (۹) عظمت زکات۔ (۱۰) شادی اور طرز زندگی۔ (۱۱) فرہنگ الفاظ

فارسی کی پہلی۔ (۱۲) فرہنگ الفاظ فارسی کی دوسری۔ ۱۳۔ ملک العلماء قاضی شہاب الدین دولت آبادی، حیات و خدمات۔ [جو اس وقت آپ کے ہاتھ میں ہے۔]

زیر ترتیب و طبع کتب و رسائل:

- ۱۔ تاریخ فقہ اسلامی - ۲۔ خلیفہ چہارم حضرت علی مرتضیٰ کرم اللہ تعالیٰ وجہہ۔
- ۳۔ کامیاب زندگی کے رہنما اصول - ۴۔ تعلیم کی اہمیت قرآن و حدیث کی روشنی میں۔
- ۵۔ ماضی کے تابندہ نقوش۔

بعض مقالات:

- (۱) الامام ابو حنیفہ و فقہہ - عربی - (۲) وجوہ تکفیر العلماء الدیابۃ - عربی - (۳) کشف الحجاب عن مذہب ابن عبد الوہاب - عربی - (۴) حافظ الملتہ و سفرہ المیمون الی الحرمین الشریفین - عربی - (۵) نعتیہ شاعری اور اس کا مقام و مرتبہ - (۶) مفتی اعظم ہند کی کرامت و روحانیت - (۷) مذہب حنفی میں حدیث صحیح کا احترام اور معیار استدلال - (۸) خلیفہ امین ملت صدر العلماء حضرت علامہ محمد احمد مصباحی - (۹) صدر الافاضل جماعت اہل سنت کے بے مثال مناظر - (۱۰) رہنمائے اہل سنت حافظ ملت کی ذات - (۱۱) حضرات حسنین کریمین رضی اللہ تعالیٰ عنہما - (۱۲) دہشت گردی اسلام کی نظر میں - (۱۳) ضروریات دین اور ضروریات مذہب اہل سنت کی وضاحت - (۱۴) حافظ ملت اور ازہر ہند جامعہ اشرفیہ - (۱۵) حافظ ملت ایک ہمہ جہت شخصیت - (۱۶) تعلیم کی اہمیت قرآن و حدیث کی روشنی - (۱۷) عوام الناس میں وعظ و نصیحت کی نئی راہیں [تقاریر کے حوالے سے]۔

ان کے علاوہ آپ کے مطبوعہ و غیر مطبوعہ مقالات کی تعداد ایک درجن سے زائد ہے، جن میں بعض کا تذکرہ ”دراسة الصرف“ میں حالات محشی کے تحت درج ہے اور بعض کا تذکرہ ”عظمت زکات“ میں تقدیم و تعارف کے ضمن میں کیا گیا ہے۔

اسی طرح مجلس شرعی جامعہ اشرفیہ، مبارک پور کے سیمیناروں کے لیے لکھے گئے آپ کے فقہی و تحقیقی مقالات کی بھی ایک لمبی فہرست ہے۔

اوصاف و اخلاق:

حضرت مولانا ساجد علی مصباحی دوراندیش، وسیع النظر، مثبت اور تعمیری فکر و نظر کے حامل، مخلص اور بلند کردار عالم دین ہیں۔ موصوف کی طبیعت میں سادگی، تواضع اور انکساری اس درجہ ہے کہ ظاہری سادگی سے باطنی سادگی کا بخوبی اندازہ ہو جاتا ہے۔ متانت و سنجیدگی تو کوٹ کوٹ کر بھری ہوئی ہے۔ عوام و خواص، اجنبی و شناسا ہر ایک کے ساتھ خندہ پیشانی سے پیش آنا موصوف کا وطیرہ ہے۔ صوم و صلاۃ کے پابند اور زہد و تقویٰ میں سلف صالحین کی روش پر سختی سے کار بند ہیں۔ اپنے طلبہ اور متعلقین کو بھی شریعت کا پابند بنانے اور صالحین کا تتبع دیکھنے کے لیے بے تاب و مضطرب رہتے ہیں اور اس سلسلے میں اپنی بے پناہ کوششوں کا مظاہرہ بھی کرتے ہیں۔ یہ وہ اوصاف اور کارنامے ہیں جن کی وجہ سے آپ اپنے ہم عصر علمائے کرام میں ممتاز اور منفرد نظر آتے ہیں۔

انخیر میں ہم دعا کرتے ہیں کہ اللہ تعالیٰ حضرت موصوف کو نظر بد سے بچائے اور آپ کا سایہ تادیر قائم رکھے اور زیادہ سے زیادہ خدمت دین متین کی توفیق عطا فرمائے۔ آمین بجاہ حبیبہ محمد صلی اللہ علیہ و آلہ و صحبہ اجمعین۔

مآخذ و مراجع

- [۱] لطائف اشرفی فی بیان طوائف صوفی — شیخ العارفین حضرت مولانا نظام الدین غریب یمنی علیہ الرحمہ — مکتبہ سمنانی، ۱۴/۱۷، فردوس کالونی، پاکستان.
- [۲] انوار العیون فی اسرار المکنون — شاہ عبد القدوس گنگوہی، متوفی: ۹۴۵ھ — مطبع: گلزار محمدی، لکھنؤ.
- [۳] تاریخ فرشتہ — ملا محمد قاسم ہندو شاہ — مطبع: منشی نول کشور.
- [۴] اخبار الاخیار فی اسرار الابرار — سند کاملین شیخ عبد الحق محدث دہلوی علیہ الرحمہ، متوفی: ۱۰۵۲ھ — مطبع: مجتبائی، دہلی، ۱۳۰۹ھ.
- [۵] اخبار الاصفیاء — شیخ عبد الصمد انصاری — قلمی.
- [۶] کشف الظنون عن اسامی الکتب والفنون — شیخ مصطفیٰ بن عبد اللہ کاتب چلبی، متوفی: ۱۰۶۷ھ — دار احیاء التراث العربی، بیروت، لبنان.
- [۷] تذکرۃ العلماء — مولانا خیر الدین محمد جون پوری — مطبع: الطافی پریس نمبر ۳۳، بنیا پوکھر روڈ، کلکتہ.
- [۸] تذکرۃ علمائے ہند — مولوی رحمان علی — مطبع: منشی نول کشور، لکھنؤ.
- [۹] سبحة المرجان فی آثار ہندوستان — سید غلام علی آزاد بلگرامی، متوفی: ۱۲۰۰ھ — معہد الدراسات الاسلامیہ، جامعہ علی کرہ الاسلامیہ، علی گڑھ.
- [۱۰] مآثر الکرام — سید غلام علی آزاد بلگرامی، متوفی: ۱۲۰۰ھ — مطبع: مفید عام، آگرہ، ۱۳۲۸ھ.

ملک العلماء، قاضی شہاب الدین دولت آبادی [۱۰۰]

[۱۱] خزینۃ الاصفیاء — مفتی غلام سرور لاہوری — مطبع:
منشی نول کشور، کان پور۔

[۱۲] تذکرۂ علماء مع حواشی و تعلیقات — شمس العلماء محمد
حسین آزاد — الفتح پبلی کیشنز، راولپنڈی۔

[۱۳] حقائق الحنفیہ — مولوی فقیر محمد جہلمی —
ادبی دنیا، مٹیا محل، دہلی ۶۔

[۱۴] معجم البلدان — شیخ شہاب الدین ابو عبد اللہ
یاقوت حموی، متوفی: ۶۲۶ھ — دار الفکر، بیروت، لبنان۔

[۱۵] ہدیۃ العارفین اسماء المؤلفین و آثار المصنفین —
شیخ اسمعیل بن محمد امین بغدادی، متوفی: ۱۳۹۹ھ — دار
احیاء التراث العربی، بیروت، لبنان۔

[۱۶] ابجد العلوم الوشی المرقوم فی بیان احوال العلوم —
شیخ صدیق بن حسن قنوجی، متوفی: ۱۳۰۷ھ — دار ابن
حزم، بیروت، لبنان۔

[۱۷] نزہۃ الخواطر و بہجۃ المسامع والنواظر — حکیم عبدالحئی
راے بریلوی، متوفی: ۱۳۴۱ھ — دار ابن حزم، بیروت، لبنان۔
[۱۸] دیار پورب میں علم اور علما — قاضی اطہر مبارک پوری
— البلاغ پبلی کیشنز، جامعہ نگر، نئی دہلی ۲۵۔

[۱۹] تاریخ سلاطین شرقی اور صوفیہ جون پور — سید
اقبال احمد جون پوری — شیراز ہند پبلشنگ ہاؤس، محلہ
رضوی خان، جون پور۔

[۲۰] تجلی نور — مولوی نورالدین زیدی ظفرآبادی
— مطبع: جادو پریس، جون پور

[۲۱] <http://manuscript.ac.ir/moreinfo-2976-pg-1>۔

بِسْمِ اللَّهِ الرَّحْمَنِ الرَّحِيمِ

مضامین کی ایک جھلک

صفحہ نمبر	مضامین
۲	تفصیلات.....
۳	اظہار حقیقت.....
۵	ملک العلماء، قاضی شہاب الدین، دولت آبادی.....
۵	ملک العلماء کا نام و نسب.....
۸	ملک العلماء کا آبائی کا وطن.....
۱۰	غزنوی، زاوی، ہندی اور دولت آبادی.....
۱۰	ولادت اور تعلیم و تربیت.....
۱۲	ملک العلماء کی علمی شان و شوکت.....
۱۲	استاذ گرامی علامہ عبدالمقتدر دہلوی کے کلمات.....
۱۳	پیر و مرشد سید اشرف جہاں گیر سمنانی کے کلمات.....
۱۳	برادر روحانی شیخ نظام الدین غریب یمنی کے کلمات.....
۱۴	خواجہ تاش شیخ واحدی کے کلمات.....
۱۵	شیخ عبدالقدوس گنگوہی کا بیان.....
۱۵	شیخ عبدالحق محدث دہلوی کا بیان.....
۱۵	شیخ عبدالصمد انصاری کا بیان.....
۱۶	سید غلام علی آزاد بلگرامی کے بیان.....
۱۷	مفتی غلام سرور لاہوری کا بیان.....
۱۷	حکیم عبدالحئی رائے بریلوی کا بیان.....

۱۸	ملک العلماء کے معروف و مشہور اساتذہ.....
۱۸	[۱] قاضی عبدالمقتدر بن رکن الدین شریکی کنڈی.....
۲۰	[۲] مولانا خواجگی بن محمد حنفی، دہلوی.....
۲۲	تعلیم و تدریس کا آغاز.....
۲۲	دہلی سے کالپی کی طرف روانگی.....
۲۴	کالپی سے جون پور کا سفر.....
۲۶	جون پور کی طرف ارباب علم و فضل کا رجحان.....
۲۶	جون پور کی تعلیمی و تدریسی شان و شوکت.....
۲۹	قاضی شہاب الدین سے ابراہیم شاہ شرقی کی عقیدت.....
۳۲	ہم عصروں کے حسد کی ایک روایت.....
۳۲	قاضی صاحب کی بیماری میں سلطان کی جاں نثاری.....
۳۳	قاضی صاحب پر سلطان کی وفات کا اثر.....
۳۵	مخدوم سید اشرف جہاں گیر سمنانی سے پہلی ملاقات.....
۳۸	مخدوم سید اشرف جہاں گیر سمنانی سے دوسری ملاقات.....
۴۰	مخدوم صاحب سے قاضی صاحب کی عقیدت و محبت.....
۴۱	مخدوم سید اشرف جہاں گیر سمنانی سے ارادت و خلافت.....
۴۳	”الاناس کلہم عبد لعبدی“ کا واقعہ.....
۴۷	ملک العلماء کا خطاب.....
۴۸	مخدوم صاحب اور قاضی صاحب کے باہمی مراسم و روابط.....
۵۱	قاضی شہاب الدین کے معاصر علماء و مشائخ.....
۵۲	شیخ احمد عبدالحق ردولوی سے ملاقات.....
۵۳	قاضی نصیر الدین گنبدی سے ایک التماس.....

۵۵	قاضی نظام الدین کے ساتھ حسن سلوک.....
۵۶	شیخ ابوالفتح سے علمی و کلامی مباحثے.....
۵۷	مولانا فقیہ حیرتی سے ایک علمی مباحثہ.....
۵۹	سید اجمل صاحب سے مباحثہ اور ان کا احترام.....
۶۱	خلاف شرع امور پر باز پرس.....
۶۱	شاہ مدار کا انکار، پھر اقرار.....
۶۲	شیخ رکن الدین سے ایک مسئلہ پر باز پرس.....
۶۳	کبیر ہندی پر سخت نکیر.....
۶۳	ملک العلماء کا ذوق شعر و شاعری.....
۶۶	قاضی صاحب کے مشہور و معروف تلامذہ.....
۶۷	[۱] شیخ صفی الدین ردولوی.....
۶۸	[۲] شیخ قاضی رضی الدین ردولوی.....
۶۹	[۳] شیخ فخر الدین جون پوری.....
۷۰	[۴] شیخ محمد عیسیٰ جون پوری.....
۷۱	[۵] علامہ عبدالملک عادل جون پوری.....
۷۲	[۶] شیخ قطب الدین ظفر آبادی.....
۷۳	[۷] شیخ علاؤ الدین جون پوری.....
۷۴	[۸] مولانا الہ داد جون پوری.....
۷۵	[۹] قاضی سماء الدین جون پوری.....
۷۵	قاضی صاحب کے اولاد و احفاد.....
۷۶	قاضی صاحب کی تصنیفات و تالیفات.....
۷۷	[۱] الارشاد فی النحو.....

۷۸	[۲] المعافی فی شرح الکافیہ.....
۷۹	[۳] البحر الموانج والسرارج الوہاج فی تفسیر القرآن.....
۸۰	[۴] شرح اصول بزدوی تا بحث امر.....
۸۰	[۵] شرح قصیدہ بانٹ سعاد.....
۸۱	[۶] شرح قصیدہ بردہ.....
۸۱	[۷] رسالہ در تقسیم علوم.....
۸۲	[۸] رسالہ فضیلت عالم برسید.....
۸۳	[۹] مناقب السادات.....
۸۴	[۱۰] ہدایۃ السعداء.....
۸۴	[۱۱] بدیع البیان / بدیع المیزان.....
۸۵	[۱۲] جامع الصنائع.....
۸۶	[۱۳] رسالہ در طہارت زباد.....
۸۶	[۱۴] عقیدہ شہابیہ.....
۸۷	[۱۵] فتاویٰ ابراہیم شاہی.....
۸۷	[۱۶] ایک کتاب تفسیر میں.....
۸۸	[۱۷] رسالہ معارضہ.....
۸۸	[۱۸] المصباح.....
۸۸	[۱۹] اسباب الفقر والغنی.....
۸۸	[۲۰] اصول ابراہیم شاہی.....
۸۹	قاضی صاحب کا سفر آخرت.....
۹۰	تعارف مؤلف.....
۹۹	مآخذ و مراجع.....
۱۰۱	مضامین کی ایک جھلک.....

